

ပြည်ထောင်စုသမ္မတမြန်မာနိုင်ငံတော်

ပြန်တမ်း

အမှတ် ၄၀ | ရန်ကင်းမြို့ { ၁၃၇၅ ခုနှစ်၊ တော်သလင်းလပြည့်ကျော် ၁၅ ရက်
(၂၀၁၃ ခုနှစ်၊ အောက်တိုဘာလ ၄ ရက်) } သောကြာနေ့ [အတွဲ ၆၆

ဤအပိုင်းကို သီးခြားစုပေါင်း၍ တွဲထားနိုင်ရန် သီးခြားစာမျက်နှာတပ်ထားပါသည်။

အပိုင်း ၁

ပြည်ထောင်စုသမ္မတမြန်မာနိုင်ငံတော်

နိုင်ငံတော်သမ္မတရုံး

(အမိန့်အမှတ် ၃၈/၂၀၁၃)

၁၃၇၅ ခုနှစ်၊ တော်သလင်းလဆန်း ၂ ရက်

(၂၀၁၃ ခုနှစ်၊ စက်တင်ဘာလ ၆ ရက်)

ပြည်ထောင်စုငြိမ်းချမ်းရေးဖော်ဆောင်ရေးလုပ်ငန်းကော်မတီတွင်

အဖွဲ့ဝင် ဖြည့်စွက်ပြင်ဆင်ဖွဲ့စည်းခြင်း

နိုင်ငံတော်သမ္မတရုံး၏ ၂၀၁၃ ခုနှစ်၊ ဇူလိုင်လ ၅ ရက်နေ့စွဲပါ အမိန့်အမှတ် (၁၅/၂၀၁၃) ဖြင့်
ဖွဲ့စည်းခဲ့သော “ပြည်ထောင်စုငြိမ်းချမ်းရေးဖော်ဆောင်ရေးလုပ်ငန်းကော်မတီ” တွင် အောက်ဖော်ပြပါ ပုဂ္ဂိုလ်
များအား အဖွဲ့ဝင်အဖြစ် ဖြည့်စွက်ပြင်ဆင်ဖွဲ့စည်းလိုက်သည် -

(၁) ဦးဇေယျာအောင်

ပြည်ထောင်စုဝန်ကြီး

(၂) ဦးဝင်းမြင့်

ပြည်ထောင်စုဝန်ကြီး

(ပုံ) သိန်းစိန်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်

နိုင်ငံတော်သမ္မတရုံး

(အမိန့်အမှတ် ၃၉/၂၀၁၃)

၁၃၇၅ ခုနှစ်၊ တော်သလင်းလဆန်း ၅ ရက်

(၂၀၁၃ ခုနှစ်၊ စက်တင်ဘာလ ၉ ရက်)

ဒုတိယဝန်ကြီး ခန့်အပ်တာဝန်ပေးခြင်း

ပြည်ထောင်စုသမ္မတမြန်မာနိုင်ငံတော်၊ ဖွဲ့စည်းပုံအခြေခံဥပဒေပုဒ်မ ၂၃၄၊ ပုဒ်မခွဲ (က) နှင့် ပုဒ်မခွဲ (ဃ)၊ ပြည်ထောင်စုအစိုးရအဖွဲ့ ဥပဒေပုဒ်မ ၁၆၊ ပုဒ်မခွဲ (ခ)၊ ပုဒ်မခွဲငယ် (၉) တို့ပါ ပြဋ္ဌာန်းချက်များ အရ ဒေါက်တာစိုင်းကျော်အုန်းအား ဟိုတယ်နှင့်ခရီးသွားလာရေးလုပ်ငန်းဝန်ကြီးဌာန ဒုတိယဝန်ကြီးအဖြစ် ခန့်အပ်တာဝန်ပေးလိုက်သည်။

(ပုံ) သိန်းစိန်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်

နိုင်ငံတော်သမ္မတရုံး

(အမိန့်အမှတ် ၄၀/၂၀၁၃)

၁၃၇၅ ခုနှစ်၊ တော်သလင်းလဆန်း ၅ ရက်

(၂၀၁၃ ခုနှစ်၊ စက်တင်ဘာလ ၉ ရက်)

ဒုတိယဝန်ကြီးအဖြစ် ပြောင်းလဲတာဝန်ပေးခြင်း

ပြည်ထောင်စုသမ္မတမြန်မာနိုင်ငံတော်၊ ဖွဲ့စည်းပုံအခြေခံဥပဒေပုဒ်မ ၂၃၄၊ ပုဒ်မခွဲ (က) နှင့် ပုဒ်မခွဲ (ဃ)၊ ပြည်ထောင်စုအစိုးရအဖွဲ့ ဥပဒေပုဒ်မ ၁၆၊ ပုဒ်မခွဲ (ခ)၊ ပုဒ်မခွဲငယ် (၉) တို့ပါ ပြဋ္ဌာန်းချက်များ အရ နေပြည်တော်ကောင်စီ ကောင်စီဝင် ဦးတင်ငွေအား မွေးမြူရေး၊ ရေလုပ်ငန်းနှင့်ကျေးလက်ဒေသ ဖွံ့ဖြိုးရေးဝန်ကြီးဌာန ဒုတိယဝန်ကြီးအဖြစ် ပြောင်းလဲတာဝန်ပေးလိုက်သည်။

(ပုံ) သိန်းစိန်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်

နိုင်ငံတော်သမ္မတရုံး

(အမိန့်အမှတ် ၄၁/၂၀၁၃)

၁၃၇၅ ခုနှစ်၊ တော်သလင်းလဆန်း ၅ ရက်
(၂၀၁၃ ခုနှစ်၊ စက်တင်ဘာလ ၉ ရက်)

နေပြည်တော်ကောင်စီ ကောင်စီဝင်အဖြစ် ပြောင်းလဲတာဝန်ပေးခြင်း

ပြည်ထောင်စုသမ္မတမြန်မာနိုင်ငံတော်၊ ဖွဲ့စည်းပုံအခြေခံဥပဒေပုဒ်မ ၂၈၅၊ ပုဒ်မခွဲ (က)၊ ပုဒ်မခွဲ (ခ)၊ ပုဒ်မခွဲငယ် (၂)၊ ပြည်ထောင်စုအစိုးရအဖွဲ့ဥပဒေပုဒ်မ ၂၂ နှင့် နေပြည်တော်ကောင်စီဥပဒေပုဒ်မ ၄ တို့ပါ ပြဋ္ဌာန်းချက်များအရ မန္တလေးတိုင်းဒေသကြီးအစိုးရအဖွဲ့ ဘဏ္ဍာရေးနှင့်အခွန်ဝန်ကြီးဌာန ဝန်ကြီး ဦးဖုန်းဇော်ဟန်အား နေပြည်တော်ကောင်စီ ကောင်စီဝင်အဖြစ် ပြောင်းလဲတာဝန်ပေးလိုက်သည်။

(ပုံ) သိန်းစိန်

နိုင်ငံတော်သမ္မတ

ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်

နိုင်ငံတော်သမ္မတရုံး

အမိန့်ကြော်ငြာစာအမှတ် ၇၁/၂၀၁၃

၁၃၇၅ ခုနှစ်၊ တော်သလင်းလဆန်း ၅ ရက်
(၂၀၁၃ ခုနှစ်၊ စက်တင်ဘာလ ၉ ရက်)

ကျေးလက်ဒေသ လျှပ်စစ်မီးနှင့်သောက်သုံးရေရရှိရေးကော်မတီ ဖွဲ့စည်းခြင်း

၁။ ကျေးလက်ဒေသများတွင် လက်ရှိဆောင်ရွက်နေသော လျှပ်စစ်စွမ်းအင်ဆိုင်ရာဝန်ဆောင်မှုများ အတွက် ကျေးလက်ဒေသရှိ လျှပ်စစ်စွမ်းအင်အရင်းအမြစ်များသုံးစွဲနေမှုမှ ပြန်ပြည့်မြဲစွမ်းအင်အရင်းအမြစ် များကို အသုံးပြုကာ မြန်မာနိုင်ငံအတွင်း ကျေးလက်ဒေသ လျှပ်စစ်မီးရရှိရေး ဆောင်ရွက်နိုင်မည့်နည်းလမ်း များကို အခြေခံ၍ ကျေးလက်ဒေသ လျှပ်စစ်မီးနှင့်ရေရရှိရေးလုပ်ငန်းများကို အရှိန်အဟုန်ဖြင့် အကောင် အထည်ဖော်ရေးအတွက် “ကျေးလက်ဒေသ လျှပ်စစ်မီးနှင့်သောက်သုံးရေရရှိရေးကော်မတီ” ကို အောက်ပါ အတိုင်း ဖွဲ့စည်းလိုက်ပါသည် -

- (က) ပြည်ထောင်စုဝန်ကြီး ဥက္ကဋ္ဌ
မွေးမြူရေး၊ ရေလုပ်ငန်းနှင့်ကျေးလက်ဒေသဖွံ့ဖြိုးရေးဝန်ကြီးဌာန
- (ခ) ဒုတိယဝန်ကြီး အဖွဲ့ဝင်
သမဝါယမဝန်ကြီးဌာန
- (ဂ) ဒုတိယဝန်ကြီး အဖွဲ့ဝင်
လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန
- (ဃ) ဒုတိယဝန်ကြီး အဖွဲ့ဝင်
မွေးမြူရေး၊ ရေလုပ်ငန်းနှင့်ကျေးလက်ဒေသဖွံ့ဖြိုးရေးဝန်ကြီးဌာန

- (င) ဒုတိယဝန်ကြီး အဖွဲ့ဝင်
ပတ်ဝန်းကျင်ထိန်းသိမ်းရေးနှင့်သစ်တောရေးရာဝန်ကြီးဌာန
- (စ) ဒုတိယဝန်ကြီး အဖွဲ့ဝင်
လျှပ်စစ်စွမ်းအားဝန်ကြီးဌာန
- (ဆ) ဒုတိယဝန်ကြီး အဖွဲ့ဝင်
စွမ်းအင်ဝန်ကြီးဌာန
- (ဇ) ဒုတိယဝန်ကြီး အဖွဲ့ဝင်
စက်မှုဝန်ကြီးဌာန
- (ဈ) ဒုတိယဝန်ကြီး အဖွဲ့ဝင်
ဆောက်လုပ်ရေးဝန်ကြီးဌာန
- (ည) ညွှန်ကြားရေးမှူးချုပ် အဖွဲ့ဝင်
ဆည်မြောင်းဦးစီးဌာန
လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန
- (မှ) ဥက္ကဋ္ဌ အဖွဲ့ဝင်
မြန်မာနိုင်ငံအင်ဂျင်နီယာအသင်း
- (ဎ) ဥက္ကဋ္ဌ အဖွဲ့ဝင်
မြန်မာ့ပြန်ပြည့်မြဲစွမ်းအင်အသင်း
- (ဎ) ညွှန်ကြားရေးမှူးချုပ် အတွင်းရေးမှူး
ကျေးလက်ဒေသဖွံ့ဖြိုးတိုးတက်ရေးဦးစီးဌာန
မွေးမြူရေး၊ ရေလုပ်ငန်းနှင့်ကျေးလက်ဒေသဖွံ့ဖြိုးရေးဝန်ကြီးဌာန

၂။ ကျေးလက်ဒေသ လျှပ်စစ်မီးနှင့်သောက်သုံးရေရရှိရေးကော်မတီ၏ လုပ်ငန်းတာဝန်များမှာ အောက်ပါ အတိုင်း ဖြစ်ပါသည် -

- (က) မြန်မာနိုင်ငံ၏ အသေးစားရေအား၊ နေရောင်ခြည်စွမ်းအင်၊ လေအား၊ ဇီဝဒြပ်ထု စသည့် ပြန်ပြည့်မြဲစိုက်ရာစွမ်းအင်အရင်းအမြစ်များနှင့် အသုံးချနိုင်မှုအတွက် တိကျမှန်ကန်သည့် သတင်း အချက်အလက်ကိန်းဂဏန်းများကို လေ့လာစုဆောင်းခြင်းများ ဆောင်ရွက်သွားရန်။
- (ခ) မဟာဓာတ်အားလိုင်းပြင်ပရှိ ကျေးလက်ဒေသများတွင် ပြန်ပြည့်မြဲစွမ်းအင် အခြေခံသော ကျေးလက်ဒေသ လျှပ်စစ်စွမ်းအားထုတ်လုပ်မှုလုပ်ငန်းများကို အားပေးမြှင့်တင်သွားရန်။
- (ဂ) လုပ်ငန်းဆောင်ရွက်မည့် လမ်းပြမြေပုံ (Road Map/Blue Print)၊ လုပ်ဆောင်ရမည့်လုပ်ငန်းပုံစံ (Business Model)၊ ငွေကြေးထောက်ပံ့မှုပုံစံ (Financial Model) အား ရေးဆွဲရန်။
- (ဃ) ပြန်ပြည့်မြဲစွမ်းအင်ဆိုင်ရာဖွံ့ဖြိုးတိုးတက်မှုအတွက် ပြည်တွင်းနှင့် နိုင်ငံတကာရင်းနှီးမြှုပ်နှံမှုများ၊ အကူအညီအထောက်အပံ့များ ဖိတ်ခေါ်ဆောင်ရွက်သွားရန်။
- (င) ကျေးလက်နေပြည်သူများအနေဖြင့် ပြန်ပြည့်မြဲစွမ်းအင်ဆိုင်ရာအရင်းအမြစ်များကို ကိုယ့်အား ကိုယ်ကိုး ရေရှည်ထုတ်လုပ်သုံးစွဲနိုင်ရေးအတွက် လိုအပ်သော ဒေသခံစွမ်းအင်ဆိုင်ရာကျွမ်းကျင် သူများ ပေါ်ထွက်လာရေး လေ့ကျင့်ပညာပေးခြင်း ဆောင်ရွက်ရန်။
- (စ) ပြည်သူလူထုသို့ စွမ်းအင်ခြီးခြံချွေတာမှုဆိုင်ရာအသိပညာများကို ဖြန့်ဝေပေးရေး ဆောင်ရွက် သွားရန်။

- (ဆ) ပြန်ပြည့်မြဲစွမ်းအင်ဆိုင်ရာသုတေသနလုပ်ငန်းများနှင့် ဒီဇိုင်းဖွံ့ဖြိုးမှုလုပ်ငန်းများကို အားပေးဆောင်ရွက်သွားရန်။
- (ဇ) သန့်ရှင်းသော သောက်သုံးရေရရှိရေး ဆောင်ရွက်ရန်။
- (ဈ) မိုးနည်းရေရှားဒေသများတွင် ရေတွင်းရေကန်များ တူးဖော်ခြင်း၊ ဆယ်တင်ခြင်း၊ တစ်ဖက်ရပ် လျှိုပိတ်မြောင်းပိတ် စသည်များ တည်ဆောက်ပေးရန်။
- (ည) မိုးများသည့်ဒေသများ၌ ရေကြီးမှုကာကွယ်ရေးအတွက် ရေတားတံဆောက်လုပ်ခြင်း၊ ရေနုတ်မြောင်း စနစ်များ ဆောင်ရွက်ခြင်း၊ ချောင်းကောမြောင်းကောများ ရေစီးရေလာကောင်းမွန်အောင် ဆောင်ရွက်ခြင်းလုပ်ငန်းများ လုပ်ဆောင်ရန်။
- (ဋ) ကျေးရွာလျှပ်စစ်မီးနှင့် သောက်သုံးရေရရှိရေးလုပ်ငန်းများနှင့်ပတ်သက်သည့် စီးပွားရေးလုပ်ငန်း ကုမ္ပဏီများ၊ စေတနာ့ဝန်ထမ်း၊ အစိုးရမဟုတ်သောအဖွဲ့များ၊ ကမ္ဘာ့ကုလသမဂ္ဂ ဌာနအဖွဲ့ အစည်းများ၊ နိုင်ငံတကာ NGO အဖွဲ့များ၊ ဘာသာရပ်ကျွမ်းကျင်သူပညာရှင်များ၊ လူမှုအဖွဲ့ အစည်းများ ပါဝင်သော Stakeholder Workshops များ အခါအားလျော်စွာကျင်းပသွားရန်။
- (ဌ) လုပ်ငန်းဆောင်ရွက်မှုကို စဉ်ဆက်မပြတ် စောင့်ကြပ်ကြည့်ရှုခြင်း (Monitoring)၊ ဆောင်ရွက် ပြီးစီးမှုများကို စိစစ်သုံးသပ်ခြင်း (Evaluation) တို့ကို ချမှတ်ထားသော မူဝါဒများနှင့်အညီ ရည်မှန်းချက်ပြည့်ဝအောင် ဆောင်ရွက်သွားရန်။

(ပုံ) သိန်းစိန်
 နိုင်ငံတော်သမ္မတ
 ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်
နိုင်ငံတော်သမ္မတရုံး
အမိန့်ကြော်ငြာစာအမှတ် ၇၂/၂၀၁၃
 ၁၃၇၅ ခုနှစ်၊ တော်သလင်းလဆန်း ၇ ရက်
 (၂၀၁၃ ခုနှစ်၊ စက်တင်ဘာလ ၁၁ ရက်)

မန္တလေးတိုင်းဒေသကြီး၊ အမရပူရမြို့နယ်၊ မြင်းမူကျေးရွာအုပ်စု၊ ဆင်ရွာကွင်းအတွင်း တည်ထားကိုးကွယ်မည့် ကျောက်စိမ်းစေတီနှင့် ကျောက်စိမ်းဓမ္မာရုံ တည်ဆောက်ရန် နာယကအဖွဲ့နှင့် ဦးစီးကော်မတီ ပြင်ဆင်ဖွဲ့စည်းခြင်း

၁။ နိုင်ငံတော်သမ္မတရုံး၏ ၂၀၁၂ ခုနှစ်၊ အောက်တိုဘာလ ၂၃ ရက်နေ့စွဲပါ အမိန့်ကြော်ငြာစာ အမှတ် (၇၈/၂၀၁၂) ဖြင့် ဖွဲ့စည်းခဲ့သော “မန္တလေးတိုင်းဒေသကြီး၊ အမရပူရမြို့နယ်၊ မြင်းမူကျေးရွာအုပ်စု၊ ဆင်ရွာကွင်းအတွင်း တည်ထားကိုးကွယ်မည့် ကျောက်စိမ်းစေတီနှင့် ကျောက်စိမ်းဓမ္မာရုံ တည်ဆောက်ရန် နာယကအဖွဲ့နှင့် ဦးစီးကော်မတီ” တို့ကို အောက်ပါအတိုင်း ပြင်ဆင်ဖွဲ့စည်းလိုက်ပါသည် -

- (က) နာယကအဖွဲ့
 - (၁) ပြည်ထောင်စုဝန်ကြီး
သာသနာရေးဝန်ကြီးဌာန
 - (၂) ဝန်ကြီးချုပ်
မန္တလေးတိုင်းဒေသကြီးအစိုးရအဖွဲ့

(က) နာယကအဖွဲ့

- (၃) ဒုတိယဝန်ကြီး
သာသနာရေးဝန်ကြီးဌာန

(ခ) ဦးစီးကော်မတီ

- (၁) ဒုတိယဝန်ကြီး ဥက္ကဋ္ဌ
သာသနာရေးဝန်ကြီးဌာန
- (၂) ဝန်ကြီး အဖွဲ့ဝင်
သစ်တောနှင့်သတ္တုဝန်ကြီးဌာန
မန္တလေးတိုင်းဒေသကြီးအစိုးရအဖွဲ့
- (၃) ညွှန်ကြားရေးမှူးချုပ် အဖွဲ့ဝင်
သာသနာတော်ထွန်းကားပြန့်ပွားရေးဦးစီးဌာန
သာသနာရေးဝန်ကြီးဌာန
- (၄) ညွှန်ကြားရေးမှူးချုပ် အဖွဲ့ဝင်
ကြေးတိုင်နှင့်မြေစာရင်းဦးစီးဌာန
လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန
- (၅) ညွှန်ကြားရေးမှူးချုပ် အဖွဲ့ဝင်
သစ်တောဦးစီးဌာန
ပတ်ဝန်းကျင်ထိန်းသိမ်းရေးနှင့်သစ်တောရေးရာဝန်ကြီးဌာန
- (၆) ဦးဆောင်ညွှန်ကြားရေးမှူး အဖွဲ့ဝင်
လျှပ်စစ်ဓာတ်အားဖြန့်ဖြူးရေးလုပ်ငန်း
လျှပ်စစ်စွမ်းအားဝန်ကြီးဌာန
- (၇) ဦးဆောင်ညွှန်ကြားရေးမှူး အဖွဲ့ဝင်
ပြည်သူ့ဆောက်လုပ်ရေးလုပ်ငန်း
ဆောက်လုပ်ရေးဝန်ကြီးဌာန
- (၈) အတွင်းရေးမှူး အဖွဲ့ဝင်
မန္တလေးတိုင်းဒေသကြီးအစိုးရအဖွဲ့
- (၉) ညွှန်ကြားရေးမှူး အဖွဲ့ဝင်
နိုင်ငံတော်ပရိယတ္တိသာသနာ့တက္ကသိုလ် (မန္တလေး)
- (၁၀) ဥက္ကဋ္ဌ အဖွဲ့ဝင်
အောင်ကောင်းကျော်ဆောက်လုပ်ရေးကုမ္ပဏီ
- (၁၁) နာယက အဖွဲ့ဝင်
ကျောက်မျက်လုပ်ငန်းရှင်များအသင်း
- (၁၂) ဌာနမှူး အဖွဲ့ဝင်
လမ်း/တံတားဌာန
မန္တလေးမြို့တော်စည်ပင်သာယာရေးကော်မတီ
- (၁၃) တိုင်းလျှပ်စစ်အင်ဂျင်နီယာ အဖွဲ့ဝင်
မန္တလေးတိုင်းဒေသကြီး

(ခ) ဦးစီးကော်မတီ

- (၁၄) ဒုတိယဥက္ကဋ္ဌ အဖွဲ့ဝင်
မြန်မာနိုင်ငံကျောက်မျက်ရတနာလုပ်ငန်းရှင်များအသင်းချုပ်
- (၁၅) အုပ်ချုပ်မှုဒါရိုက်တာ အတွင်းရေးမှူး
အေးအေးခိုင်ကျောက်စိမ်းနှင့်
ကျောက်မျက်ရတနာတူးဖော်ရောင်းဝယ်ရေးကုမ္ပဏီလီမိတက်

၂။ ဦးစီးကော်မတီသည် လိုအပ်သည့် ဆက်ကော်မတီများကို ဖွဲ့စည်းဆောင်ရွက်သွားရန်ဖြစ်သည်။

(ပုံ) သိန်းစိန်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်
မြန်မာအထူးစီးပွားရေးဇုန်ဆိုင်ရာဗဟိုအဖွဲ့
အမိန့်ကြော်ငြာစာအမှတ် ၁/၂၀၁၃
၁၃၇၅ ခုနှစ်၊ တော်သလင်းလဆန်း ၆ ရက်
(၂၀၁၃ ခုနှစ်၊ စက်တင်ဘာလ ၁၀ ရက်)

ထားဝယ်အထူးစီးပွားရေးဇုန် စီမံခန့်ခွဲမှုကော်မတီဖွဲ့စည်းခြင်း

၁။ ၂၀၁၃ ခုနှစ်၊ စက်တင်ဘာလ ၅ ရက်နေ့တွင် ကျင်းပခဲ့သည့် ပြည်ထောင်စုသမ္မတမြန်မာနိုင်ငံတော် ပြည်ထောင်စုအစိုးရအဖွဲ့ အစည်းအဝေးအမှတ်စဉ် (၂၆/၂၀၁၃) ၏ခွင့်ပြုချက်အရ ထားဝယ်အထူးစီးပွားရေးဇုန် စီမံခန့်ခွဲမှုကော်မတီကို အောက်ပါအတိုင်း ဖွဲ့စည်းလိုက်ပါသည် -

- (က) ဦးဟံစိန် ဥက္ကဋ္ဌ
ဒုတိယဝန်ကြီး
ပို့ဆောင်ရေးဝန်ကြီးဌာန
- (ခ) ဦးစိုးတင့် ဒုတိယဥက္ကဋ္ဌ
ဒုတိယဝန်ကြီး
ဆောက်လုပ်ရေးဝန်ကြီးဌာန
- (ဂ) ဒေါက်တာဝင်းအောင် အဖွဲ့ဝင်
ဝန်ကြီး (အချိန်ပိုင်း)
လူမှုရေးဝန်ကြီးဌာန
တနင်္သာရီတိုင်းဒေသကြီးအစိုးရအဖွဲ့
- (ဃ) လက်ထောက်ညွှန်ကြားရေးမှူး အဖွဲ့ဝင်
စီမံကိန်းစိစစ်ရေးနှင့်တိုးတက်မှုအစီရင်ခံရေးဦးစီးဌာန
(ရင်းနှီးမြုပ်နှံမှုစိစစ်စောင့်ကြည့်ရေးဌာန)
- (င) လက်ထောက်ညွှန်ကြားရေးမှူး အဖွဲ့ဝင်
ရင်းနှီးမြုပ်နှံမှုနှင့်ကုမ္ပဏီများညွှန်ကြားမှုဦးစီးဌာန
(ရင်းနှီးမြုပ်နှံမှုအထောက်အကူပြုဌာန)

- (စ) လက်ထောက်ညွှန်ကြားရေးမှူး အဖွဲ့ဝင်
 မြို့ရွာနှင့်အိုးအိမ်ဖွံ့ဖြိုးရေးဦးစီးဌာန
 ဆောက်လုပ်ရေးဝန်ကြီးဌာန
 (စီမံကိန်းတည်ဆောက်မှုဌာန)
- (ဆ) လက်ထောက်ညွှန်ကြားရေးမှူး အဖွဲ့ဝင်
 အထွေထွေအုပ်ချုပ်ရေးဦးစီးဌာန
 (အထွေထွေစီမံခန့်ခွဲမှုဌာန)
- (ဇ) One Stop Centre တွင် ပါဝင်သော အောက်ပါဌာနများမှ ကိုယ်စားလှယ်များ -
 - (၁) အကောက်ခွန်ဦးစီးဌာန အဖွဲ့ဝင်
 - (၂) ကုန်သွယ်ရေးညွှန်ကြားမှုဦးစီးဌာန အဖွဲ့ဝင်
 - (၃) ရင်းနှီးမြုပ်နှံမှုနှင့်ကုမ္ပဏီများညွှန်ကြားမှုဦးစီးဌာန အဖွဲ့ဝင်
 - (၄) ပြည်တွင်းအခွန်များဦးစီးဌာန အဖွဲ့ဝင်
 - (၅) အလုပ်သမားညွှန်ကြားရေးဦးစီးဌာန အဖွဲ့ဝင်
 - (၆) လူဝင်မှုကြီးကြပ်ရေးနှင့်အမျိုးသားမှတ်ပုံတင်ရေးဦးစီးဌာန အဖွဲ့ဝင်
 - (၇) စက်မှုဝန်ကြီးဌာန အဖွဲ့ဝင်
 - (၈) မြန်မာ့ဆိပ်ကမ်းအာဏာပိုင် အဖွဲ့ဝင်
 - (၉) အထွေထွေအုပ်ချုပ်ရေးဦးစီးဌာန အဖွဲ့ဝင်
 - (၁၀) မြန်မာနိုင်ငံတော်ဗဟိုဘဏ် အဖွဲ့ဝင်
- (စ၂) ပြည်တွင်းပြည်ပမှ စီးပွားရေး၊ လူမှုရေး အဖွဲ့ဝင်
 သဘာဝပတ်ဝန်းကျင်ဆိုင်ရာအကြံပေးများ (လိုအပ်သလို)
- (ည) ညွှန်ကြားရေးမှူး အတွင်းရေးမှူး
 အထွေထွေအုပ်ချုပ်ရေးဦးစီးဌာန
- (ဋ) ဌာနခွဲအင်ဂျင်နီယာ တွဲဖက်အတွင်းရေးမှူး
 မြန်မာ့ဆိပ်ကမ်းအာဏာပိုင်
 ပို့ဆောင်ရေးဝန်ကြီးဌာန

၂။ ထားဝယ်အထူးစီးပွားရေးဇုန် စီမံခန့်ခွဲမှုကော်မတီ၏လုပ်ငန်းတာဝန်များမှာ မြန်မာအထူးစီးပွားရေးဇုန် ဥပဒေတွင် ပြဌာန်းထားသည့် စီမံခန့်ခွဲမှုကော်မတီ၏ လုပ်ငန်းတာဝန်များအတိုင်းဖြစ်ပါသည်။

(ပံ) သိန်းစိန်
 ဥက္ကဋ္ဌ
 မြန်မာအထူးစီးပွားရေးဇုန်ဆိုင်ရာဗဟိုအဖွဲ့

ပြည်ထောင်စုသမ္မတမြန်မာနိုင်ငံတော်
မြန်မာအထူးစီးပွားရေးဇုန်ဆိုင်ရာဗဟိုအဖွဲ့
အမိန့်ကြော်ငြာစာအမှတ် ၂/၂၀၁၃

၁၃၇၅ ခုနှစ်၊ တော်သလင်းလဆန်း ၆ ရက်
(၂၀၁၃ ခုနှစ်၊ စက်တင်ဘာလ ၁၀ ရက်)

သီလဝါအထူးစီးပွားရေးဇုန် စီမံခန့်ခွဲမှုကော်မတီဖွဲ့စည်းခြင်း

၁။ ၂၀၁၃ ခုနှစ်၊ စက်တင်ဘာလ ၅ ရက်နေ့တွင် ကျင်းပခဲ့သည့် ပြည်ထောင်စုသမ္မတမြန်မာနိုင်ငံတော် ပြည်ထောင်စုအစိုးရအဖွဲ့ အစည်းအဝေးအမှတ်စဉ် (၂၆/၂၀၁၃) ၏ခွင့်ပြုချက်အရ သီလဝါအထူး စီးပွားရေးဇုန် စီမံခန့်ခွဲမှုကော်မတီကို အောက်ပါအတိုင်း ဖွဲ့စည်းလိုက်ပါသည် -

- (က) ဦးဆက်အောင် ဥက္ကဋ္ဌ
ဒုတိယဥက္ကဋ္ဌ
မြန်မာနိုင်ငံတော်ဗဟိုဘဏ်
- (ခ) ဒေါက်တာဝင်းမြင့် ဒုတိယဥက္ကဋ္ဌ
ဒုတိယဝန်ကြီး
ဆောက်လုပ်ရေးဝန်ကြီးဌာန
- (ဂ) ဦးစိုးမင်း အဖွဲ့ဝင်
ဝန်ကြီး (အချိန်ပိုင်း)
စိုက်ပျိုးရေးနှင့်မွေးမြူရေးဝန်ကြီးဌာန
ရန်ကုန်တိုင်းဒေသကြီးအစိုးရအဖွဲ့
- (ဃ) လက်ထောက်ညွှန်ကြားရေးမှူး အဖွဲ့ဝင်
စီမံကိန်းစိစစ်ရေးနှင့်တိုးတက်မှုအစီရင်ခံရေးဦးစီးဌာန
(ရင်းနှီးမြုပ်နှံမှုစိစစ်စောင့်ကြည့်ရေးဌာန)
- (င) လက်ထောက်ညွှန်ကြားရေးမှူး အဖွဲ့ဝင်
ရင်းနှီးမြုပ်နှံမှုနှင့်ကုမ္ပဏီများညွှန်ကြားမှုဦးစီးဌာန
(ရင်းနှီးမြုပ်နှံမှုအထောက်အကူပြုဌာန)
- (စ) လက်ထောက်ညွှန်ကြားရေးမှူး အဖွဲ့ဝင်
မြို့ရွာနှင့်အိုးအိမ်ဖွံ့ဖြိုးရေးဦးစီးဌာန
ဆောက်လုပ်ရေးဝန်ကြီးဌာန
(စီမံကိန်းတည်ဆောက်မှုဌာန)
- (ဆ) လက်ထောက်ညွှန်ကြားရေးမှူး အဖွဲ့ဝင်
အထွေထွေအုပ်ချုပ်ရေးဦးစီးဌာန
(အထွေထွေစီမံခန့်ခွဲမှုဌာန)
- (ဇ) One Stop Centre တွင် ပါဝင်သော အောက်ပါဌာနများမှ ကိုယ်စားလှယ်များ -
 - (၁) အကောက်ခွန်ဦးစီးဌာန အဖွဲ့ဝင်
 - (၂) ကုန်သွယ်ရေးညွှန်ကြားမှုဦးစီးဌာန အဖွဲ့ဝင်
 - (၃) ရင်းနှီးမြုပ်နှံမှုနှင့်ကုမ္ပဏီများညွှန်ကြားမှုဦးစီးဌာန အဖွဲ့ဝင်
 - (၄) ပြည်တွင်းအခွန်များဦးစီးဌာန အဖွဲ့ဝင်
 - (၅) အလုပ်သမားညွှန်ကြားရေးဦးစီးဌာန အဖွဲ့ဝင်
 - (၆) လူဝင်မှုကြီးကြပ်ရေးနှင့်အမျိုးသားမှတ်ပုံတင်ရေးဦးစီးဌာန အဖွဲ့ဝင်

- (၇) စက်မှုဝန်ကြီးဌာန အဖွဲ့ဝင်
- (၈) မြန်မာ့ဆိပ်ကမ်းအာဏာပိုင် အဖွဲ့ဝင်
- (၉) အထွေထွေအုပ်ချုပ်ရေးဦးစီးဌာန အဖွဲ့ဝင်
- (၁၀) မြန်မာနိုင်ငံတော်ဗဟိုဘဏ် အဖွဲ့ဝင်

- (၁၅) ပြည်တွင်းပြည်ပမှ စီးပွားရေး၊ လူမှုရေး အဖွဲ့ဝင်
သဘာဝပတ်ဝန်းကျင်ဆိုင်ရာအကြံပေးများ (လိုအပ်သလို)
- (၁၆) ညွှန်ကြားရေးမှူး အတွင်းရေးမှူး
အထွေထွေအုပ်ချုပ်ရေးဦးစီးဌာန
- (၁၇) ဒုတိယညွှန်ကြားရေးမှူး တွဲဖက်အတွင်းရေးမှူး
မြို့ရွာနှင့်အိုးအိမ်ဖွံ့ဖြိုးရေးဦးစီးဌာန
ဆောက်လုပ်ရေးဝန်ကြီးဌာန

၂။ သီလဝါအထူးစီးပွားရေးဇုန် စီမံခန့်ခွဲမှုကော်မတီ၏လုပ်ငန်းတာဝန်များမှာ မြန်မာအထူးစီးပွားရေးဇုန် ဥပဒေတွင် ပြဌာန်းထားသည့် စီမံခန့်ခွဲမှုကော်မတီ၏ လုပ်ငန်းတာဝန်များအတိုင်းဖြစ်ပါသည်။

(ပုံ) သိန်းစိန်
ဥက္ကဋ္ဌ
မြန်မာအထူးစီးပွားရေးဇုန်ဆိုင်ရာဗဟိုအဖွဲ့

ပြည်ထောင်စုသမ္မတမြန်မာနိုင်ငံတော်
ပြည်ထောင်စုအစိုးရအဖွဲ့
အမိန့်ကြော်ငြာစာအမှတ် (၅၈/၂၀၁၃)
၁၃၇၅ ခုနှစ်၊ တော်သလင်းလဆန်း ၅ ရက်
(၂၀၁၃ ခုနှစ်၊ စက်တင်ဘာလ ၉ ရက်)

နိုင်ငံတော်သမ္မတ၏အကြံပေးအဖွဲ့ အဖွဲ့ဝင်များ ခန့်အပ်တာဝန်ပေးခြင်း

ပြည်ထောင်စုအစိုးရအဖွဲ့၏ ၂၀၁၁ ခုနှစ်၊ ဧပြီလ ၁၉ ရက်စွဲပါ အမိန့်ကြော်ငြာစာအမှတ် (၁/၂၀၁၁) နှင့် ၂၀၁၃ ခုနှစ်၊ ဩဂုတ်လ ၇ ရက်စွဲပါ အမိန့်ကြော်ငြာစာအမှတ် (၅၃/၂၀၁၃) တို့ဖြင့် ဖွဲ့စည်းခန့်အပ်တာဝန်ပေးထားသော နိုင်ငံတော်သမ္မတ၏ အကြံပေးအဖွဲ့များတွင် အောက်ပါပုဂ္ဂိုလ်များအား ယှဉ်တွဲဖော်ပြပါ အကြံပေးအဖွဲ့ အဖွဲ့ဝင်များအဖြစ် ခန့်အပ်တာဝန်ပေးလိုက်သည် -

- (၁) ဦးသန်းဆွ နိုင်ငံရေးအကြံပေးအဖွဲ့
သံအမတ်ကြီး (ငြိမ်း)
- (၂) ဦးသောင်းညွန့် ဥပဒေအကြံပေးအဖွဲ့
ဝန်ကြီး (ငြိမ်း)

အမိန့်အရ
ဇော်သန်းသင်း
အတွင်းရေးမှူး
ပြည်ထောင်စုအစိုးရအဖွဲ့

[ယခင်အပတ် စစ်ကိုင်းတိုင်းဒေသကြီး အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ဆိုင်ရာဥပဒေမှအဆက်]

အခန်း (၄)

အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် တည်ထောင်ခြင်း

၇။ ဝန်ကြီးသည် -

- (က) အစိုးရအဖွဲ့၏ သဘောတူညီချက်ဖြင့် တိုင်းဒေသကြီးတွင် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ကို တည်ထောင်ရန် ခွင့်ပြုနိုင်သည်။
- (ခ) သစ်တောနယ်မြေမှအပ အခြားဌာန သို့မဟုတ် အဖွဲ့အစည်းတစ်ခုခု၏ စီမံခန့်ခွဲမှု အောက်တွင် ရှိသော မြေတွင် ပုဒ်မခွဲ (က) အရ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် တည်ထောင်လိုပါက သက်ဆိုင်ရာဌာန၊ အဖွဲ့အစည်းနှင့် ကြိုတင်ညှိနှိုင်းဆောင်ရွက်ရမည်။
- (ဂ) ပုဂ္ဂိုလ် သို့မဟုတ် ပုဂ္ဂလိကအဖွဲ့အစည်းက စိုက်ပျိုးလုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်းပိုင်ခွင့်ရှိသောမြေတွင် ပုဒ်မခွဲ (က) အရ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် တည်ထောင်လိုပါက တည်ဆဲမြေသိမ်းယူခြင်းဆိုင်ရာဥပဒေများနှင့်အညီ မြေသိမ်းယူရေးအတွက် သက်ဆိုင်ရာဝန်ကြီးဌာနများနှင့် ကြိုတင်ညှိနှိုင်းဆောင်ရွက်ရမည်။
- (ဃ) မည်သည့်နယ်မြေ၊ မည်သည့်နယ်နိမိတ်အတွင်း ပုဒ်မခွဲ (က) အရ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်တည်ထောင်ရန် ရည်ရွယ်ကြောင်း ကြိုတင်ကြေညာရမည်။
- (င) ပုဒ်မခွဲ (က) အရ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် တည်ထောင်မည့် သက်ဆိုင်ရာနယ်မြေဒေသရှိ အများပြည်သူတို့၏အခွင့်အရေးထိခိုက်နစ်နာမှုများကို သတ်မှတ်သည့် နည်းလမ်းများနှင့်အညီ စုံစမ်းစစ်ဆေးရန်နှင့် နယ်မြေသတ်မှတ်တည်ထောင်ရေးလုပ်ငန်းများကို ဆောင်ရွက်နိုင်ရန် ပမာဏစိစစ်ရေးအဖွဲ့ကို ဖွဲ့စည်း၍တာဝန်ပေးရမည်။

၈။ ဝန်ကြီးသည် အစိုးရအဖွဲ့၏ သဘောတူညီချက်ဖြင့် ပုဒ်မ ၇ အရ တည်ထောင်ထားသည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်၏ ဧရိယာတစ်ခုလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

၉။ ဝန်ကြီးသည် -

- (က) ပုဒ်မ (၇) အရ တည်ထောင်ထားသည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ကို ကြီးကြပ်ကွပ်ကဲရန် ကြီးကြပ်ရေးအဖွဲ့ကို ဖွဲ့စည်း၍ လုပ်ငန်းတာဝန်များကို သတ်မှတ်ပေးရမည်။
- (ခ) ကြီးကြပ်ရေးအဖွဲ့ကို လိုအပ်သလို ပြင်ဆင်ဖွဲ့စည်းခြင်း သို့မဟုတ် ပယ်ဖျက်ခြင်း ပြုနိုင်သည်။

၁၀။ ညွှန်ကြားရေးမှူးသည် ပုဒ်မ ၇ အရ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် တည်ထောင်မည့် နယ်မြေဒေသရှိ အများပြည်သူတို့၏အခွင့်အရေး ထိခိုက်နစ်နာမှုများအတွက် သင့်လျော်သော အခွင့်အရေးများ၊ အကျိုးခံစားခွင့်များကို ဝန်ကြီး၏သဘောတူညီချက်ဖြင့် စိစစ်ဆောင်ရွက်ရမည်။

၁၁။ ညွှန်ကြားရေးမှူးသည် ဝန်ကြီး၏သဘောတူညီချက်ဖြင့် -

- (က) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း သိပ္ပံဆိုင်ရာ သုတေသန ပြုလုပ်ခြင်း၊ သဘာဝပတ်ဝန်းကျင် ကြည့်ရှုလေ့လာခြင်းနှင့် အပန်းဖြေခြင်းတို့ကို စည်းကမ်းချက်များ သတ်မှတ်၍ ခွင့်ပြုနိုင်သည်။
- (ခ) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်းသို့ ပတ်ဝန်းကျင်မှ အန္တရာယ် မကျရောက်စေရန်နှင့် ထိခိုက်နှောင့်ယှက်မှုများမရှိကြစေရန် လိုအပ်သောအစီအမံများ ချမှတ်ဆောင်ရွက်နိုင်သည်။

(ဂ) တောရိုင်းတိရစ္ဆာန်နှင့်သဘာဝအပင်များကို အခြားပြည်နယ်/တိုင်းဒေသကြီးများနှင့် အလဲအလှယ် ပြုလုပ်နိုင်သည်။

၁၂။ ညွှန်ကြားရေးမှူးသည် ပုဒ်မ ၇ အရ တည်ထောင်ထားသည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း ကြည့်ရှုလေ့လာအပန်းဖြေသူများက လိုက်နာရမည့် စည်းကမ်းချက်များကို သတ်မှတ်ပြီး အများပြည်သူ သိရှိရန် ကြေညာထားရမည်။

အခန်း (၅)

အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် တည်ထောင်လုပ်ကိုင်ခွင့်

၁၃။ ဝန်ကြီးသည်အစိုးရအဖွဲ့၏သဘောတူညီချက်ဖြင့် -

(က) ပုဒ်မ ၇ အရ တည်ထောင်ထားသည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ကို တိုင်းဒေသကြီးအကျိုးစီးပွားအလို့ငှာ အစိုးရအဖွဲ့နှင့် အခြားမည်သည့်ပုဂ္ဂိုလ် သို့မဟုတ် မည်သည့် စီးပွားရေးအဖွဲ့အစည်းကမဆို ဖက်စပ်လုပ်ကိုင်ရန်ဖြစ်စေ၊ ပုဂ္ဂိုလ်တစ်ဦးဦး သို့မဟုတ် စီးပွားရေး အဖွဲ့အစည်းတစ်ခုခုက လုပ်ကိုင်ရန်ဖြစ်စေ သတ်မှတ်ထားသော နည်းလမ်းများနှင့်အညီ လျှောက်ထားခြင်းကို စည်းကမ်းချက်များ သတ်မှတ်၍ခွင့်ပြုနိုင်သည်။

(ခ) ပုဂ္ဂလိကပိုင်အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ကို တည်ထောင်လုပ်ကိုင် လိုကြောင်း သတ်မှတ်သည့် နည်းလမ်းများနှင့်အညီ လျှောက်ထားခြင်းကို စည်းကမ်းချက်များ သတ်မှတ်၍ခွင့်ပြုနိုင်သည်။

၁၄။ ဝန်ကြီးသည် -

(က) ပုဒ်မ ၁၃၊ ပုဒ်မခွဲ (က) အရ တည်ထောင်လုပ်ပိုင်ခွင့်ပြုထားသော အပန်းဖြေစခန်းများ၊ တိရစ္ဆာန် ဥယျာဉ်၊ ရုက္ခဗေဒဥယျာဉ်ကို လိုအပ်လျှင် ကြီးကြပ်ကွပ်ကဲရန် ကြီးကြပ်ရေးအဖွဲ့ကို ဖွဲ့စည်း၍ လုပ်ငန်းတာဝန်များ သတ်မှတ်ပေးရမည်။

(ခ) ကြီးကြပ်ရေးအဖွဲ့ကို လိုအပ်သလို ပြင်ဆင်ဖွဲ့စည်းခြင်း သို့မဟုတ် ပယ်ဖျက်ခြင်းပြုနိုင်သည်။

၁၅။ ပုဒ်မ ၁၃အရ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ကို တည်ထောင်လုပ်ပိုင်ခွင့် ရရှိသူသည် လုပ်ငန်းလိုင်စင်ရရှိရန် ညွှန်ကြားရေးမှူးထံသို့ သတ်မှတ်သည့် နည်းလမ်းများနှင့်အညီ လျှောက်ထားရမည်။

၁၆။ ညွှန်ကြားရေးမှူးသည် ဝန်ကြီး၏သဘောတူညီချက်ဖြင့် -

(က) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ် လုပ်ငန်းလိုင်စင် လျှောက်ထားခြင်းနှင့် စပ်လျဉ်း၍ သတ်မှတ်ထားသည့် လုပ်ငန်းလိုအပ်ချက်များနှင့် ညီညွတ်မှု ရှိ၊ မရှိ စိစစ်ပြီး လိုင်စင် ထုတ်ပေးခြင်း သို့မဟုတ် လိုင်စင်ထုတ်ပေးရန် ငြင်းပယ်ခြင်း ပြုနိုင်သည်။

(ခ) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ဆိုင်ရာလုပ်ငန်းလိုင်စင် စည်းကမ်းချက် များကို သတ်မှတ်ပေးရမည်။

(ဂ) လုပ်ငန်းလိုင်စင်ရရှိသူက လိုက်နာရမည့် စည်းကမ်းချက်များကို ဖောက်ဖျက်လျှင် လုပ်ငန်း လိုင်စင်ကို ကာလအကန့်အသတ်ဖြင့် ရုပ်သိမ်းခြင်း သို့မဟုတ် လိုင်စင်ကို ပယ်ဖျက်ခြင်းပြုနိုင်သည်။

၁၇။ အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်လုပ်ငန်းလိုင်စင်ရရှိသူသည် -

(က) ညွှန်ကြားရေးမှူးက သတ်မှတ်သော လုပ်ငန်းလိုင်စင် စည်းကမ်းချက်များကို လိုက်နာရမည်။

(ခ) လုပ်ငန်းလိုင်စင်နှင့်စပ်လျဉ်းသည့် အခွန်အခများကို သတ်မှတ်သည့် နည်းလမ်းများနှင့်အညီ ပေးသွင်းရမည်။

(ဂ) လုပ်ငန်းလိုင်စင်သက်တမ်းမကုန်ဆုံးမီ လုပ်ငန်းလိုင်စင်ရရှိသူ သေဆုံးလျှင် ယင်း၏တရားဝင် ဆက်ခံသူက သတ်မှတ်သည့် နည်းလမ်းများနှင့်အညီ ညွှန်ကြားရေးမှူးထံ လျှောက်ထားရမည်။

အခန်း (၆)

စီမံခန့်ခွဲရေးနည်းလမ်းအရ အရေးယူခြင်း

၁၈။ သစ်တောအရာရှိသည် အစိုးရအဖွဲ့က အစုရှယ်ယာမတည်ငွေရင်း ပါဝင်သည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း အောက်ပါပြုလုပ်မှုတစ်ရပ်ရပ်ကို ကျူးလွန်သူအား ဒဏ်ငွေ ကျပ်တစ်သောင်းအထိ ပေးဆောင်ရန် စီမံခန့်ခွဲရေးဆိုင်ရာအမိန့် ချမှတ်နိုင်သည် -

- (က) အများပြည်သူ ကြည့်ရှုလေ့လာ အပန်းဖြေခွင့်ပြုထားသောနေရာသို့ သတ်မှတ်သည့် စည်းကမ်းနှင့် မညီညွတ်ဘဲ ဝင်ရောက်ခြင်း၊
- (ခ) အများပြည်သူ ကြည့်ရှုလေ့လာ အပန်းဖြေခွင့်ပြုထားသောနေရာမှအပ တားမြစ်ထားသောနေရာသို့ ခွင့်ပြုချက်မရှိဘဲ ကျူးကျော်ဝင်ရောက်ခြင်း၊
- (ဂ) လူတို့ မွေးမြူထားသော တိရစ္ဆာန်ကို စားကျက်ချခြင်း၊ လွှတ်ကျောင်းခြင်း သို့မဟုတ် ကျူးကျော် ဝင်ရောက်စေခြင်း၊
- (ဃ) ကာကွယ်ထားသည့် တောရိုင်းတိရစ္ဆာန်များကို ခြောက်လှန့်ခြင်း သို့မဟုတ် တမင်အနှောင့်အယှက် ပေးခြင်း၊
- (င) သဘာဝအပင်နှင့် စိုက်ပျိုးထားသော အပင်တစ်မျိုးမျိုးကို ခွင့်ပြုချက်မရရှိဘဲ ခူးဆွတ်ခြင်း သို့မဟုတ် ချိုးဖဲ့ခြင်း။

၁၉။ သစ်တောအရာရှိသည် အစိုးရအဖွဲ့က အစုရှယ်ယာမတည်ငွေရင်း ပါဝင်သည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း အောက်ပါပြုလုပ်မှုတစ်ရပ်ရပ်ကို ကျူးလွန်သူအား ဒဏ်ကြေးငွေ ကျပ်ငါးသောင်းအထိ ပေးဆောင်စေရန် စီမံခန့်ခွဲရေးဆိုင်ရာအမိန့် ချမှတ်နိုင်သည် -

- (က) လုံးဝတားမြစ်ထားသောနေရာသို့ ခွင့်ပြုချက်မရှိဘဲ ဝင်ရောက်ခြင်း၊
- (ခ) ခွင့်ပြုချက်မရှိဘဲ ရုပ်ရှင် သို့မဟုတ် ဗီဒီယိုရိုက်ခြင်း၊
- (ဂ) မြေကိုတူးဆွခြင်း၊ ထွန်ယက်စိုက်ပျိုးခြင်း သို့မဟုတ် လုပ်ငန်းတစ်ခုခုလုပ်ကိုင်ခြင်း၊
- (ဃ) စိုက်ပျိုးထားသည့် အပင်တစ်မျိုးမျိုးကို ထုတ်ယူခြင်း၊ စုဆောင်းခြင်း သို့မဟုတ် တစ်နည်းနည်းဖြင့် ဖျက်ဆီးခြင်း။

၂၀။ သစ်တောအရာရှိသည် -

- (က) စီမံခန့်ခွဲရေးဆိုင်ရာအမိန့် ချမှတ်သည့်အခါ အစိုးရအဖွဲ့က အစုရှယ်ယာမတည်ငွေရင်း ပါဝင်သည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်မှ ခွင့်ပြုချက်မရရှိဘဲ ထုတ်ယူသည့် ပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရမည်။
- (ခ) ပြည်သူ့ဘဏ္ဍာအဖြစ် သိမ်းဆည်းသောပစ္စည်းများကို သတ်မှတ်သည့် နည်းလမ်းများနှင့်အညီ စီမံခန့်ခွဲရမည်။

အခန်း (၇)

အယူခံခြင်း

၂၁။ သစ်တောအရာရှိက ချမှတ်သည့် စီမံခန့်ခွဲရေးဆိုင်ရာအမိန့်ကို မကျေနပ်သူက ယင်းအမိန့် ချမှတ် သည့်နေ့မှ ရက်ပေါင်း ၃၀ အတွင်း ဝန်ကြီးထံ အယူခံနိုင်သည်။

၂၂။ ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်သည်။

အခန်း (၈)
တားမြစ်ချက်များ

- ၂၃။ မည်သူမဆို အောက်ပါပြုလုပ်မှုတစ်ရပ်ရပ်ကို မပြုလုပ်ရ -
 - (က) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း သက်ရှိသက်မဲ့ဖွဲ့စည်းမှုကို ဖြစ်စေ၊ သဘာဝအနေအထားတစ်ခုခုကိုဖြစ်စေ ဖျက်ဆီးခြင်းမပြုရ၊
 - (ခ) အစိုးရအဖွဲ့က အစုရှယ်ယာမတည်ငွေရင်း ပါဝင်သည့် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်၏ နယ်နိမိတ်အမှတ်အသားတစ်ခုခုကို ခွင့်ပြုချက်မရရှိဘဲ ပြောင်းလဲပြင်ဆင်ခြင်း၊ ရွှေ့ပြောင်းခြင်း၊ ဖျက်ဆီးခြင်း သို့မဟုတ် ပုံသဏ္ဍာန်ပျက်စေရန်ပြုလုပ်ခြင်း မပြုရ။
- ၂၄။ မည်သူမဆို အောက်ပါပြုလုပ်မှုတစ်ရပ်ရပ်ကို မပြုလုပ်ရ -
 - (က) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း ရေထု၊ လေထုကို တမင် ညစ်ညမ်းစေခြင်း၊ ရေစီးရေလာပျက်စီးစေခြင်း သို့မဟုတ် ရေတွင် အဆိပ်ခပ်ခြင်း မပြုရ၊
 - (ခ) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း အဆိပ်အတောက်ဖြစ်စေသော ပစ္စည်းကိုဖြစ်စေ၊ ဓာတ်သတ္တုအညစ်အကြေးကိုဖြစ်စေ လက်ဝယ်ထားခြင်း သို့မဟုတ် စွန့်ပစ်ခြင်း မပြုရ၊
 - (ဂ) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ကို လုပ်ငန်းလိုင်စင်မရှိဘဲ တည်ထောင် လုပ်ကိုင်ခြင်းမပြုရ။
- ၂၅။ မည်သူမဆို ကော်မတီ၏ ခွင့်ပြုချက်မရှိဘဲ အောက်ပါပြုလုပ်မှုတစ်ရပ်ရပ်ကို မပြုလုပ်ရ -
 - (က) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း အဆောက်အအုံများ ဆောက်လုပ်ခြင်း၊ ပျော်ရွှင်ဖွယ်အားကစားကွင်းများ၊ ကျန်းမာရေးလေ့ကျင့်ခန်း အားကစား ကွင်းများ၊ အားကစားရုံများ၊ အားကစားခန်းမများ၊ ရေကူးကန်များ၊ အားကစားနည်းပညာ သင်တန်းကျောင်းများ ဖွင့်လှစ်ခြင်းမပြုရ၊
 - (ခ) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း ပြပွဲပြိုင်ပွဲများ၊ ပျော်ပွဲရွှင်ပွဲများ၊ ပွဲလမ်းသဘင်များ၊ အခမ်းအနားများ ကျင်းပခြင်းမပြုရ၊
 - (ဂ) အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်အတွင်း အပင်များစိုက်ပျိုးခြင်း၊ စီးပွားရေးအလို့ငှာ ပျိုးခြံများတည်ထောင်ခြင်း၊ ပျိုးပင်အရောင်းဆိုင်ဖွင့်လှစ်ခြင်း၊ ဈေးဆိုင်ခန်းများ ဆောက်လုပ်ရောင်းချခြင်းမပြုရ။

အခန်း (၉)
ပြစ်မှုနှင့် ပြစ်ဒဏ်များ

- ၂၆။ မည်သူမဆို ပုဒ်မ ၂၃ ပါ ပြုလုပ်မှုတစ်ရပ်ရပ်ကို ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ်ငါးနှစ်အထိဖြစ်စေ၊ ငွေဒဏ်ကျပ်သုံးသိန်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ် ရမည်။
- ၂၇။ မည်သူမဆို ပုဒ်မ ၂၄ ပါ ပြုလုပ်မှုတစ်ရပ်ရပ်ကို ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ်သုံးနှစ်အထိဖြစ်စေ၊ ငွေဒဏ်ကျပ်တစ်သိန်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ် ရမည်။
- ၂၈။ မည်သူမဆို ပုဒ်မ ၂၅ ပါ ပြုလုပ်မှုတစ်ရပ်ရပ်ကို ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ်တစ်နှစ်အထိဖြစ်စေ၊ ငွေဒဏ်ကျပ်သုံးသောင်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၂၉။ မည်သူမဆို ဤဥပဒေအရ ထုတ်ပြန်သော နည်းဥပဒေ၊ အမိန့်ကြော်ငြာစာ၊ အမိန့်ညွှန်ကြားချက်နှင့် လုပ်ထုံးလုပ်နည်းများကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် နှစ်နှစ်အထိဖြစ်စေ၊ ငွေဒဏ်ကျပ်ငါးသောင်းအထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

အခန်း (၁၀)

အထွေထွေ

၃၀။ တရားရုံးသည် ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်း၍ ပြစ်မှုထင်ရှား တွေ့ရှိလျှင် သက်ဆိုင်ရာပြစ်မှုအတွက် ချမှတ်ရမည့် ပြစ်ဒဏ်အပြင် -

- (က) ပြစ်မှုကျူးလွန်သူကြောင့် ပျက်စီးဆုံးရှုံးမှုတန်ဖိုးကို သစ်တောဦးစီးဌာနသို့ လျော်ကြေး ပေးဆောင် စေရန် အမိန့်ချမှတ်နိုင်သည်။
- (ခ) ပြစ်မှုနှင့်သက်ဆိုင်သော တောရိုင်းတိရစ္ဆာန်များ၊ သဘာဝအပင်များနှင့် ယင်းတို့၏ အစိတ်အပိုင်း များကို ပြည်သူ့ဘဏ္ဍာအဖြစ် သိမ်းဆည်းပြီး သစ်တောဦးစီးဌာနသို့ လွှဲပြောင်းပေးရမည်။
- (ဂ) ပြစ်မှုနှင့်သက်ဆိုင်သည့် ယာဉ်၊ တိရစ္ဆာန်နှင့်အခြားပစ္စည်းကိရိယာများကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်နိုင်သည်။

၃၁။ ဤဥပဒေအရ တရားစွဲဆိုရာတွင် ဝန်ကြီး၏ကြိုတင်ခွင့်ပြုမိန့်ကို ရယူရမည်။

၃၂။ ဤဥပဒေအရ အရေးယူသောပြစ်မှုများကို မြန်မာနိုင်ငံရဲတပ်ဖွဲ့က အရေးယူပိုင်ခွင့်ရှိသော ပြစ်မှုများ အဖြစ် သတ်မှတ်သည်။

၃၃။ ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်း၍ သက်သေခံပစ္စည်းသည် တရားရုံးသို့ပို့ရန် မလွယ်ကူသောပစ္စည်းဖြစ်ပါက ယင်းသက်သေခံပစ္စည်းကို တရားရုံးရှေ့သို့ တင်ပို့ရန်မလိုဘဲ မည်ကဲ့သို့ ထိန်းသိမ်းထားကြောင်း အစီရင်ခံစာ သို့မဟုတ် သက်ဆိုင်ရာစာရွက်စာတမ်း အထောက်အထား များဖြင့် တင်ပြနိုင်သည်။ ယင်းသို့တင်ပြခြင်းကို တရားရုံးသို့ သက်သေခံပစ္စည်းတင်ပြဘိသကဲ့သို့ မှတ်ယူကာ သက်ဆိုင်ရာတရားရုံးက ဥပဒေနှင့်အညီ စီမံခန့်ခွဲခြင်းပြုနိုင်သည်။

၃၄။ ဤဥပဒေအရ စီမံခန့်ခွဲရေးနည်းလမ်းဖြင့် အရေးယူသည့်အမှုတွင်ဖြစ်စေ၊ တရားစွဲဆိုသည့် အမှုတွင် ဖြစ်စေ အရေးယူခြင်းခံရသူသည် ဖမ်းဆီးရမိသော သက်သေခံပစ္စည်းနှင့်စပ်လျဉ်း၍ တရားဝင်ပိုင်ဆိုင်ကြောင်း သို့မဟုတ် တရားဝင်လက်ဝယ်ထားရှိခွင့်ရှိကြောင်း သက်သေပြရန် တာဝန်ရှိသည်။

၃၅။ ပြည်သူ့ရဲတပ်ဖွဲ့သည် သစ်တောဝန်ထမ်းက ယင်းတို့၏တာဝန်ဝတ္တရားများကို ဆောင်ရွက်ရာ၌ အကူအညီတောင်းခံလာလျှင် လိုအပ်သောအကူအညီများ ပေးရမည်။

၃၆။ ဤဥပဒေအရ သစ်တောဦးစီးဌာနက ရရန်ရှိသော ငွေများကို မြေခွန်မပြေ ကျန်ငွေဖြစ်ဘိသကဲ့သို့ အရကောက်ခံရမည်။ ဤကိစ္စအလို့ငှာ ဝန်ကြီးက တာဝန်ပေးအပ်သော သစ်တောအရာရှိသည် တည်ဆဲ ဥပဒေများအရ ကော်လီထွက်အရာရှိ လုပ်ပိုင်ခွင့်များကို ကျင့်သုံးဆောင်ရွက်ခွင့်ရှိရမည်။

၃၇။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန် -

- (က) အစိုးရအဖွဲ့သည် လိုအပ်သော နည်းဥပဒေ၊ စည်းမျဉ်းနှင့် စည်းကမ်းများ၊ လုပ်ထုံးလုပ်နည်းများကို ထုတ်ပြန်နိုင်သည်။
- (ခ) ဝန်ကြီးသည် လိုအပ်သော အမိန့်ကြော်ငြာစာ၊ အမိန့်ညွှန်ကြားချက်များကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သာအေး၊
ဝန်ကြီးချုပ်၊
စစ်ကိုင်းတိုင်းဒေသကြီးအစိုးရအဖွဲ့။

ပြည်ထောင်စုသမ္မတမြန်မာနိုင်ငံတော်
ရန်ကုန်တိုင်းဒေသကြီးလွှတ်တော်
အမိန့်ကြော်ငြာစာအမှတ် (၂၀/၂၀၁၃)
၁၃၇၅ ခုနှစ်၊ ဝါခေါင်လပြည့်ကျော် ၉ ရက်
(၂၀၁၃ ခုနှစ်၊ ဩဂုတ်လ ၃၀ ရက်)

ရန်ကုန်တိုင်းဒေသကြီး စည်ပင်သာယာရေးဥပဒေကြမ်း ထုတ်ပြန်ကြေညာခြင်း

ရန်ကုန်တိုင်းဒေသကြီးအစိုးရအဖွဲ့က ပြင်ဆင်ရေးဆွဲထားသည့် **ရန်ကုန်တိုင်းဒေသကြီး စည်ပင်သာယာရေးဥပဒေကြမ်း**ကို တိုင်းဒေသကြီး သို့မဟုတ် ပြည်နယ်လွှတ်တော်ဆိုင်ရာနည်းဥပဒေ ၁၄၇ အရ ထုတ်ပြန်ကြေညာအပ်ပါသည်။

စိန်တင်ဝင်း၊

ဥက္ကဋ္ဌ၊

ရန်ကုန်တိုင်းဒေသကြီးလွှတ်တော်။

ရန်ကုန်တိုင်းဒေသကြီး စည်ပင်သာယာရေးဥပဒေကြမ်း
(**ရန်ကုန်တိုင်းဒေသကြီးလွှတ်တော် ဥပဒေအမှတ် - /၂၀၁၃**)
၁၃၇၅ ခုနှစ်၊ လ ရက်
(၂၀၁၃ ခုနှစ်၊ လ ရက်)

ရန်ကုန်တိုင်းဒေသကြီးလွှတ်တော်သည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေပုဒ်မ ၁၈၈ နှင့် ဇယား ၂၊ အမှတ်စဉ် ၈ (က) အရ အပ်နှံထားသော လုပ်ပိုင်ခွင့်ကို ကျင့်သုံး၍ အောက်ပါဥပဒေကို ပြဋ္ဌာန်းလိုက်သည် -

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို ရန်ကုန်တိုင်းဒေသကြီး စည်ပင်သာယာရေးဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
- (က) **စည်ပင်သာယာရေးအဖွဲ့** ဆိုသည်မှာ စည်ပင်သာယာရေးလုပ်ငန်းများ ဆောင်ရွက်ရန် နယ်နိမိတ် ပိုင်းခြားသတ်မှတ်၍ ဖွဲ့စည်းသောအဖွဲ့ကို ဆိုသည်။ ယင်းစကားရပ်တွင် ကော်မတီ၊ ဝန်ထမ်း အဖွဲ့တို့ ပါဝင်သည်။
- (ခ) **တိုင်းဒေသကြီးစည်ပင်သာယာရေးအဖွဲ့** ဆိုသည်မှာ ရန်ကုန်တိုင်းဒေသကြီး စည်ပင်သာယာရေး အဖွဲ့ကို ဆိုသည်။
- (ဂ) **မြို့နယ်စည်ပင်သာယာရေးအဖွဲ့** ဆိုသည်မှာ ဤဥပဒေအရ ဖွဲ့စည်းထားသော မြို့နယ်စည်ပင်သာယာရေးအဖွဲ့ကို ဆိုသည်။
- (ဃ) **မြို့နယ်ခွဲစည်ပင်သာယာရေးအဖွဲ့** ဆိုသည်မှာ ဤဥပဒေအရ ဖွဲ့စည်းထားသော မြို့နယ်ခွဲစည်ပင်သာယာရေးအဖွဲ့ကို ဆိုသည်။

- (င) **အစိုးရအဖွဲ့**ဆိုသည်မှာ ရန်ကုန်တိုင်းဒေသကြီးအစိုးရအဖွဲ့ကို ဆိုသည်။
- (စ) **ဝန်ကြီးဌာန**ဆိုသည်မှာ ရန်ကုန်တိုင်းဒေသကြီး စည်ပင်သာယာရေးဝန်ကြီးဌာနကို ဆိုသည်။
- (ဆ) **ဝန်ကြီး**ဆိုသည်မှာ ရန်ကုန်တိုင်းဒေသကြီး စည်ပင်သာယာရေးဝန်ကြီးဌာန ဝန်ကြီးကို ဆိုသည်။
- (ဇ) **ညွှန်ကြားရေးမှူး**ဆိုသည်မှာ ရန်ကုန်တိုင်းဒေသကြီး စည်ပင်သာယာရေးအဖွဲ့ရုံး အကြီးအကဲကို ဆိုသည်။
- (စ၂) **ဝန်ထမ်းအဖွဲ့**ဆိုသည်မှာ တိုင်းဒေသကြီးစည်ပင်သာယာရေးအဖွဲ့ရုံး သို့မဟုတ် မြို့နယ်စည်ပင်သာယာရေးအဖွဲ့ရုံး သို့မဟုတ် မြို့နယ်ခွဲစည်ပင်သာယာရေးအဖွဲ့ရုံး ဝန်ထမ်းအဖွဲ့ကို ဆိုသည်။
- (ည) **စည်းကမ်းများ**ဆိုသည်မှာ ဤဥပဒေပါ လုပ်ငန်းများနှင့်စပ်လျဉ်း၍ အစိုးရအဖွဲ့ သို့မဟုတ် ဝန်ကြီးဌာနက ထုတ်ပြန်သော စည်းကမ်းများကို ဆိုသည်။
- (ဋ) **အန္တရာယ်ရှိစေနိုင်သောလုပ်ငန်း**ဆိုသည်မှာ လုပ်ငန်းသဘာဝအရလည်းကောင်း၊ လုပ်ငန်းဆောင်ရွက်ပုံ၊ ဆောင်ရွက်နည်းများအရလည်းကောင်း လူ၏အသက် သို့မဟုတ် ကျန်းမာရေးကို အန္တရာယ်ဖြစ်စေနိုင်သော၊ ပစ္စည်းများကို ထိခိုက်ပျက်စီးစေနိုင်သော သို့မဟုတ် အနှောင့်အယှက်ဖြစ်စေနိုင်သောလုပ်ငန်းကို ဆိုသည်။
- (ဌ) **အခွန်**ဆိုသည်မှာ ဤဥပဒေအရ စည်းကြပ်သည့် အခွန်ကို ဆိုသည်။ ယင်းစကားရပ်တွင် အခွန်၊ အခ၊ အကောက်နှင့် ဒဏ်ကြေးတို့လည်း ပါဝင်သည်။
- (ဍ) **အရေးယာဉ်**ဆိုသည်မှာ ခရီးသည်၊ ကုန်ပစ္စည်းသယ်ပို့ရန် အခကြေးငွေယူ၍ သယ်ယူပို့ဆောင်ခြင်း၊ ငှားရမ်းခြင်းပြုသည့် လူအင်အား သို့မဟုတ် တိရစ္ဆာန်အင်အားကို အသုံးပြုသော ဘီးတပ်ယာဉ်ကို ဆိုသည်။
- (ဎ) **အရေးယာဉ်မောင်းသူ**ဆိုသည်မှာ အရေးယာဉ်ကို နင်းသူ၊ တွန်းသူ၊ ဆွဲသူ၊ မောင်းသူတို့ကို ဆိုသည်။
- (ဏ) **ကူးတို့လုပ်ငန်း**ဆိုသည်မှာ မြစ်၊ ချောင်း သို့မဟုတ် အင်းများတွင် ခရီးသည်၊ ကုန်ပစ္စည်း၊ တိရစ္ဆာန်၊ ယာဉ်များကို အခကြေးငွေယူ၍ လှေ၊ သမ္ဗန်၊ စက်တပ်ရေယာဉ်၊ သင်္ဘော စသည်တို့ဖြင့် သယ်ယူပို့ဆောင်သည့် အများပြည်သူဆိုင်ရာကူးတို့လုပ်ငန်းကို ဆိုသည်။ ယင်းစကားရပ်တွင် ကူးတို့၊ တံတား၊ ကူးတို့ဆိပ်ခံ၊ ကူးတို့ဆိပ်တို့လည်း ပါဝင်သည်။
- (တ) **မြို့စည်ပင်သာယာရေးနယ်နိမိတ်**ဆိုသည်မှာ ဤဥပဒေအရ သတ်မှတ်ကြေညာထားသော မြို့စည်ပင်သာယာရေးနယ်နိမိတ်ကို ဆိုသည်။
- (ထ) **ကျေးလက်စည်ပင်သာယာရေးနယ်နိမိတ်**ဆိုသည်မှာ ဤဥပဒေအရ သတ်မှတ်ကြေညာထားသော ကျေးလက်စည်ပင်သာယာရေးနယ်နိမိတ်ကို ဆိုသည်။
- (ဒ) **မြို့နယ်ခွဲစည်ပင်သာယာရေးနယ်နိမိတ်**ဆိုသည်မှာ ဤဥပဒေအရ သတ်မှတ်ကြေညာထားသော မြို့နယ်ခွဲစည်ပင်သာယာရေးနယ်နိမိတ်ကို ဆိုသည်။
- (ဓ) **မြို့နယ်စည်ပင်သာယာရေးနယ်နိမိတ်**ဆိုသည်မှာ ဤဥပဒေအရ သတ်မှတ်ကြေညာထားသော မြို့နယ်စည်ပင်သာယာရေးနယ်နိမိတ်ကို ဆိုသည်။
- (န) **တိုင်းဒေသကြီးကော်မတီ**ဆိုသည်မှာ ဤဥပဒေအရ ဖွဲ့စည်းထားသော ရန်ကုန်တိုင်းဒေသကြီး စည်ပင်သာယာရေးကော်မတီကို ဆိုသည်။
- (ပ) **မြို့နယ်ကော်မတီ**ဆိုသည်မှာ ဤဥပဒေအရ ဖွဲ့စည်းသော မြို့နယ်စည်ပင်သာယာရေးကော်မတီကို ဆိုသည်။
- (ဖ) **မြို့နယ်ခွဲကော်မတီ**ဆိုသည်မှာ ဤဥပဒေအရ ဖွဲ့စည်းသော မြို့နယ်ခွဲစည်ပင်သာယာရေးကော်မတီကို ဆိုသည်။

- (ဝ) **အမှုဆောင်အရာရှိ**ဆိုသည်မှာ မြို့နယ်စည်ပင်သာယာရေးအဖွဲ့ရုံး ဝန်ထမ်းအကြီးအကဲကို ဆိုသည်။
- (ဘ) **မြို့နယ်ခွဲအမှုဆောင်အရာရှိ**ဆိုသည်မှာ မြို့နယ်ခွဲစည်ပင်သာယာရေးအဖွဲ့ရုံး ဝန်ထမ်းအကြီးအကဲကို ဆိုသည်။
- (မ) **အစားအသောက်**ဆိုသည်မှာ ဟင်းသီးဟင်းရွက်၊ အသီးအနှံ၊ အသား၊ ငါး၊ ချက်ပြုတ်ပြုပြင်ရောင်းချသော အစားအစာ၊ အဖျော်ယမကာ၊ စည်သွပ်ဘူးနှင့် လူတို့စားသုံးသည့် အခြားအစားအစာများကို ဆိုသည်။
- (ယ) **စားသောက်ဆိုင်**ဆိုသည်မှာ အစားအသောက်များကို ထုတ်လုပ်ရောင်းချသော သို့မဟုတ် တည်ခင်းရောင်းချသောဆိုင်ကို ဆိုသည်။
- (ရ) **ထိန်းချုပ်အစားသောက်**ဆိုသည်မှာ အမျိုးသားအစားသောက်ဥပဒေအရ ထိန်းချုပ်အစားအသောက်အဖြစ် အခါအားလျော်စွာ သတ်မှတ်သည့် အစားအသောက်ကို ဆိုသည်။
- (လ) **ကူးစက်ရောဂါ**ဆိုသည်မှာ လူတစ်ဦးမှ တစ်ဦးသို့လည်းကောင်း၊ တိရစ္ဆာန်မှ လူသို့လည်းကောင်း ကူးစက်တတ်သောရောဂါကို ဆိုသည်။
- (ဝ) **လိုင်စင်ရအင်ဂျင်နီယာ**ဆိုသည်မှာ နိုင်ငံတော်မှအသိအမှတ်ပြု အင်ဂျင်နီယာဘွဲ့ သို့မဟုတ် ဒီပလိုမာတစ်ခုခုရရှိပြီး လုပ်ငန်းအတွေ့အကြုံ အနည်းဆုံး (၇) နှစ်ရှိ၍ တိုင်းဒေသကြီး စည်ပင်သာယာရေးကော်မတီ၏ စိစစ်ခွင့်ပြုချက်ဖြင့် ကျွမ်းကျင်မှုလိုင်စင်ရရှိထားသူကို ဆိုသည်။

အခန်း (၂)

စည်ပင်သာယာရေးနယ်နိမိတ်များသတ်မှတ်ခြင်း

၃။ ဝန်ကြီးဌာနသည် အစိုးရအဖွဲ့၏သဘောတူညီချက်ဖြင့် ရန်ကုန်တိုင်းဒေသကြီးအတွင်း စည်ပင်သာယာရေးနယ်နိမိတ်များကို အမိန့်ကြော်ငြာစာထုတ်ပြန်၍ အောက်ပါအတိုင်း သတ်မှတ်ဖွဲ့စည်းနိုင်သည် -

- (က) **မြို့စည်ပင်သာယာရေးနယ်နိမိတ်။** ။ သက်ဆိုင်ရာဥပဒေအရ မြို့အဖြစ် သတ်မှတ်ထားသော နယ်နိမိတ်ကိုလည်းကောင်း၊ ယင်းနယ်နိမိတ်နှင့် တစ်ဆက်တစ်စပ်တည်းရှိသောဒေသများကို ထည့်သွင်း၍လည်းကောင်း မြို့စည်ပင်သာယာရေးနယ်နိမိတ်အဖြစ် သတ်မှတ်ဖွဲ့စည်းနိုင်သည်။ ထို့အပြင် ဖွံ့ဖြိုးတိုးတက်သောကျေးရွာနယ်နိမိတ်ကိုလည်း မြို့စည်ပင်သာယာရေးနယ်နိမိတ်အဖြစ် သတ်မှတ်နိုင်သည်။ ယခင်စည်ပင်သာယာရေးအဖွဲ့များဥပဒေအရ မြို့စည်ပင်သာယာရေးနယ်နိမိတ်အဖြစ် သတ်မှတ်ခဲ့ပြီးသော မြို့စည်ပင်သာယာရေးနယ်နိမိတ်များကို ဤဥပဒေအရ မြို့စည်ပင်သာယာရေးနယ်နိမိတ်အဖြစ် သတ်မှတ်ဖွဲ့စည်းသည်ဟု မှတ်ယူရမည်။
- (ခ) **ကျေးလက်စည်ပင်သာယာရေးနယ်နိမိတ်။** ။ မြို့နယ်အတွင်း မြို့စည်ပင်သာယာရေးနယ်နိမိတ်ပြင်ပရှိဒေသအားလုံးကို ကျေးလက်စည်ပင်သာယာရေးနယ်နိမိတ်အဖြစ် သတ်မှတ်ဖွဲ့စည်းနိုင်သည်။ မြို့နယ်ခွဲစည်ပင်သာယာရေးနယ်နိမိတ် သတ်မှတ်ထားရှိပါက ယင်းမြို့နယ်ခွဲအတွင်းရှိ မြို့စည်ပင်သာယာရေးနယ်နိမိတ်သည် ကျေးလက်စည်ပင်သာယာရေးနယ်နိမိတ်အတွင်း ပါဝင်ခြင်းမရှိစေရ။ ယခင်စည်ပင်သာယာရေးအဖွဲ့များဥပဒေအရ မြို့နယ်စည်ပင်သာယာရေးနယ်နိမိတ်ဟု သတ်မှတ်ခဲ့သော ကျေးလက်ဒေသအားလုံးအား ဤဥပဒေအရ ကျေးလက်စည်ပင်သာယာရေးနယ်နိမိတ်အဖြစ် သတ်မှတ်ဖွဲ့စည်းသည်ဟု မှတ်ယူရမည်။
- (ဂ) **မြို့နယ်ခွဲစည်ပင်သာယာရေးနယ်နိမိတ်။** ။ သက်ဆိုင်ရာဥပဒေအရ မြို့နယ်ခွဲအဖြစ် သတ်မှတ်ထားသော ဒေသတို့၏ စည်ပင်သာယာရေးလုပ်ငန်းတို့ကို သီးခြားဆောင်ရွက်လိုပါက ယင်းမြို့နယ်ခွဲအတွင်းရှိ မြို့ပြဒေသကို မြို့စည်ပင်သာယာရေးနယ်နိမိတ်အဖြစ်လည်းကောင်း၊ ကျေးလက်ဒေသတို့အား ကျေးလက်စည်ပင်သာယာရေးနယ်နိမိတ်အဖြစ်လည်းကောင်း ယင်းဒေသနှစ်ရပ်လုံး ပေါင်းစပ်ပါဝင်သော မြို့နယ်ခွဲနယ်နိမိတ်တစ်ခုလုံးအား မြို့နယ်ခွဲစည်ပင်သာယာရေးနယ်နိမိတ်

အဖြစ်လည်းကောင်း သတ်မှတ်ဖွဲ့စည်းနိုင်သည်။ ယခင်စည်ပင်သာယာရေးအဖွဲ့များ ဥပဒေအရ မြို့နယ်ခွဲစည်ပင်သာယာရေးနယ်နိမိတ်အဖြစ် သတ်မှတ်ခဲ့ပြီးသောဒေသသည် ဤဥပဒေအရ မြို့နယ်ခွဲစည်ပင်သာယာရေးနယ်နိမိတ်အဖြစ် သတ်မှတ်ဖွဲ့စည်းသည်ဟု မှတ်ယူရမည်။

(ဃ) **မြို့နယ်စည်ပင်သာယာရေးနယ်နိမိတ်။** ။ မြို့နယ်တစ်ခုအတွင်းရှိ မြို့စည်ပင်သာယာရေး နယ်နိမိတ်နှင့် ကျေးလက်စည်ပင်သာယာရေးနယ်နိမိတ်အားလုံး စုပေါင်းထားသည့်နယ်နိမိတ်အား မြို့နယ်စည်ပင်သာယာရေးနယ်နိမိတ်အဖြစ် သတ်မှတ်ရမည်။ မြို့နယ်အတွင်း မြို့နယ်ခွဲစည်ပင် သာယာရေးနယ်နိမိတ် သတ်မှတ်ထားခြင်းရှိပါက ယင်းနယ်နိမိတ်သည်လည်း မြို့နယ်စည်ပင် သာယာရေးနယ်နိမိတ်အတွင်း ပါဝင်သည်။ ယခင်စည်ပင်သာယာရေးအဖွဲ့များဥပဒေအရ မြို့နယ် စည်ပင်သာယာရေးနယ်နိမိတ်အဖြစ် သတ်မှတ်ခဲ့ပြီးသော မြို့နယ်စည်ပင်သာယာရေးနယ်နိမိတ် များသည် ဤဥပဒေအရ မြို့နယ်စည်ပင်သာယာရေးနယ်နိမိတ်အဖြစ် သတ်မှတ်ဖွဲ့စည်းသည်ဟု မှတ်ယူရမည်။ မြို့နယ်ခွဲစည်ပင်သာယာရေးနယ်နိမိတ်မှအပ ကျန်မြို့နယ်စည်ပင်သာယာရေး နယ်နိမိတ်အတွက် အကျိုးသက်ရောက်စေလိုသော အမိန့်ထုတ်ပြန်လိုက မြို့နယ်ခွဲစည်ပင် သာယာရေးနယ်နိမိတ်မှအပ ကျန်ရှိသော မြို့နယ်စည်ပင်သာယာရေးနယ်နိမိတ်ဟု ဖော်ပြ၍ အမိန့် ထုတ်ပြန်ရမည်။

အခန်း (၃)

တိုင်းဒေသကြီး၊ မြို့နယ်နှင့်မြို့နယ်ခွဲကော်မတီများ ဖွဲ့စည်းခြင်း၊ ကော်မတီဝင်များ ရွေးချယ်တာဝန် ပေးအပ်ခြင်း၊ အရည်အချင်းသတ်မှတ်ခြင်း၊တာဝန်မှရပ်စဲခြင်း၊ အစားထိုးတာဝန်ပေးအပ်ခြင်း၊ သက်တမ်းနှင့်ရပိုင်ခွင့်များ သတ်မှတ်ပေးခြင်း

၄။ ဝန်ကြီးဌာနသည် အစိုးရအဖွဲ့၏သဘောတူညီချက်ဖြင့် ရန်ကုန်မြို့တော်စည်ပင်သာယာရေးကော်မတီ နယ်နိမိတ်အတွင်းရှိ မြို့နယ် (၃၃) မြို့နယ်မှအပ ကျန်မြို့နယ်နှင့် မြို့နယ်ခွဲများတွင် တိုင်းဒေသကြီး၊ မြို့နယ်နှင့် မြို့နယ်ခွဲကော်မတီများကို အောက်ပါအတိုင်း ဖွဲ့စည်းသည် -

- (က) မြို့နယ်နှင့်မြို့နယ်ခွဲများ၏ စည်ပင်သာယာရေးအဖွဲ့များအား ကြီးကြပ်ဆောင်ရွက်နိုင်ရန် တိုင်းဒေသကြီးစည်ပင်သာယာရေးအဖွဲ့ကိုလည်းကောင်း၊ မြို့နယ်ဧရိယာနယ်မြေအဖြစ် သတ်မှတ် ထားသောဒေသတွင် မြို့နယ်စည်ပင်သာယာရေးအဖွဲ့ကိုလည်းကောင်း၊ မြို့နယ်ခွဲဧရိယာ နယ်မြေအဖြစ် သတ်မှတ်ထားသောဒေသတွင် မြို့နယ်ခွဲစည်ပင်သာယာရေးအဖွဲ့ကိုလည်းကောင်း ဖွဲ့စည်းသည်။
- (ခ) မြို့နယ်စည်ပင်သာယာရေးအဖွဲ့သည် တိုင်းဒေသကြီးစည်ပင်သာယာရေးအဖွဲ့၏ တစ်ဆင့်ခန့်အဖွဲ့ ဖြစ်ပြီး မြို့နယ်ခွဲစည်ပင်သာယာရေးအဖွဲ့သည် မြို့နယ်စည်ပင်သာယာရေးအဖွဲ့၏ တစ်ဆင့်ခန့် အဖွဲ့ ဖြစ်သည်။
- (ဂ) တိုင်းဒေသကြီး၊ မြို့နယ်နှင့်မြို့နယ်ခွဲစည်ပင်သာယာရေးအဖွဲ့အသီးသီး၏ လုပ်ငန်းများ အကောင် အထည်ဖော် ဆောင်ရွက်နိုင်ရန် စည်ပင်သာယာရေးအဖွဲ့အသီးသီးတွင် ကော်မတီတစ်ရပ်စီကို ဖွဲ့စည်းထားရှိရမည်။
- (ဃ) မြို့နယ်ကော်မတီဝင် သို့မဟုတ် မြို့နယ်ခွဲကော်မတီဝင်ကို ခန့်ထားရာတွင် ရွေးကောက်တင်မြှောက် သောနည်းဖြင့်ဖြစ်စေ၊ ရွေးချယ်ခန့်ထားသောနည်းဖြင့်ဖြစ်စေ၊ ရွေးကောက်တင်မြှောက်သော ကော်မတီဝင်နှင့် ရွေးချယ်ခန့်ထားသောကော်မတီဝင်များ ပေါင်းစပ်၍ဖြစ်စေ ဖွဲ့စည်းနိုင်သည်။
- (င) မြို့နယ်ကော်မတီဝင်များ သို့မဟုတ် မြို့နယ်ခွဲကော်မတီဝင်များကို ရွေးကောက်တင်မြှောက်မည့် ဆိုပါက ရွေးကောက်တင်မြှောက်ပုံနည်းစနစ်များကို ဤဥပဒေအရ ထုတ်ပြန်သည့်နည်းဥပဒေတွင် ထည့်သွင်းပြဋ္ဌာန်းရမည်။

- (စ) တိုင်းဒေသကြီးစည်ပင်သာယာရေးကော်မတီကို အဖွဲ့ဝင် (၅) ဦးဖြင့် အောက်ပါအတိုင်း ဖွဲ့စည်းရမည် -
 - (၁) တိုင်းဒေသကြီးစည်ပင်သာယာရေးဝန်ကြီးဌာနဝန်ကြီး - ဥက္ကဋ္ဌ
 - (၂) တိုင်းဒေသကြီးအစိုးရအဖွဲ့ကိုယ်စားလှယ် (၁) ဦး - အဖွဲ့ဝင်
 - (၃) တောင်ပိုင်းခရိုင်အတွင်းရှိ မြို့နယ်စည်ပင်သာယာရေးကော်မတီ ဥက္ကဋ္ဌများအနက်မှ (၁) ဦး - အဖွဲ့ဝင်
 - (၄) မြောက်ပိုင်းခရိုင်အတွင်းရှိ မြို့နယ်စည်ပင်သာယာရေးကော်မတီ ဥက္ကဋ္ဌများအနက်မှ (၁) ဦး - အဖွဲ့ဝင်
 - (၅) ရန်ကုန်တိုင်းဒေသကြီးစည်ပင်သာယာရေးအဖွဲ့ညွှန်ကြားရေးမှူး - အတွင်းရေးမှူး
- (ဆ) မြို့နယ်စည်ပင်သာယာရေးကော်မတီကို အောက်ပါအတိုင်း ဖွဲ့စည်းရမည် -
 - (၁) မြို့မိမြို့ဖများမှရွေးချယ်ထားသောပုဂ္ဂိုလ် - ဥက္ကဋ္ဌ
 - (၂) လူမှုရေး (သို့မဟုတ်) စီးပွားရေးအဖွဲ့အစည်းကိုယ်စားလှယ် (၁) ဦး - အဖွဲ့ဝင်
 - (၃) သက်ဆိုင်ရာလုပ်ငန်းအလိုက် ကျွမ်းကျင်ပညာရှင်၊ ပညာအခြေပြုအဖွဲ့အစည်းများမှ ကိုယ်စားလှယ် (၁) ဦး - အဖွဲ့ဝင်
 - (၄) မြို့မိမြို့ဖများမှကိုယ်စားလှယ် (၁) ဦး - အဖွဲ့ဝင်
 - (၅) ဒုတိယမြို့နယ်အုပ်ချုပ်ရေးမှူး၊ အထွေထွေအုပ်ချုပ်ရေးဦးစီးဌာန - အဖွဲ့ဝင်
 - (၆) ဒုတိယဦးစီးမှူး၊ ကျေးလက်ဖွံ့ဖြိုးရေးဦးစီးဌာန - အဖွဲ့ဝင်
 - (၇) အမှုဆောင်အရာရှိ၊ မြို့နယ်စည်ပင်သာယာရေးအဖွဲ့ - အတွင်းရေးမှူး
- (ဇ) မြို့နယ်ခွဲစည်ပင်သာယာရေးကော်မတီကို အောက်ပါအတိုင်း ဖွဲ့စည်းရမည် -
 - (၁) မြို့မိမြို့ဖများမှရွေးချယ်ထားသောပုဂ္ဂိုလ် - ဥက္ကဋ္ဌ
 - (၂) လူမှုရေး (သို့မဟုတ်) စီးပွားရေးအဖွဲ့အစည်းကိုယ်စားလှယ် (၁) ဦး - အဖွဲ့ဝင်
 - (၃) သက်ဆိုင်ရာလုပ်ငန်းအလိုက် ကျွမ်းကျင်ပညာရှင်၊ ပညာအခြေပြုအဖွဲ့အစည်းများမှ ကိုယ်စားလှယ် (၁) ဦး - အဖွဲ့ဝင်
 - (၄) ဒုတိယမြို့နယ်အုပ်ချုပ်ရေးမှူး၊ အထွေထွေအုပ်ချုပ်ရေးဦးစီးဌာန - အဖွဲ့ဝင်
 - (၅) အမှုဆောင်အရာရှိ၊ မြို့နယ်စည်ပင်သာယာရေးအဖွဲ့ - အတွင်းရေးမှူး

၅။ ဝန်ကြီးဌာနသည် အစိုးရအဖွဲ့၏သဘောတူညီချက်ဖြင့် မြို့နယ်ကော်မတီနှင့် မြို့နယ်ခွဲကော်မတီဝင်များ၏ အဖွဲ့ဝင်ဦးရေကို လိုအပ်သောအခြေအနေနှင့်အညီ အခါအားလျော်စွာ ပြင်ဆင်ဖွဲ့စည်းနိုင်သည်။

၆။ မြို့နယ်ကော်မတီ သို့မဟုတ် မြို့နယ်ခွဲကော်မတီ၏အဖွဲ့ဝင်တစ်ဦးသည် အောက်ပါ အကြောင်းကိစ္စရပ်တစ်ခုခု ပေါ်ပေါက်လာပါက မိမိတို့ဆိုင်ရာရာထူးတာဝန်မှ ရပ်စဲခံရမည် -

- (က) ပေးအပ်သည့် တာဝန်နှင့်လုပ်ပိုင်ခွင့်များကို ကျေပွန်စွာမဆောင်ရွက်နိုင်ခြင်း၊
- (ခ) ပေးအပ်သည့် တာဝန်နှင့်လုပ်ပိုင်ခွင့်များအပေါ် အကြောင်းပြု၍ မိမိအကျိုးငှာ အလွဲသုံးစားပြုခြင်း၊
- (ဂ) တည်ဆဲဥပဒေတစ်ရပ်ရပ်ကို ကျူးလွန်ခြင်း၊
- (ဃ) အကြောင်းတစ်ရပ်ရပ်ဖြင့် မိမိ၏နေရပ်မှ အပြီးတိုင်ထွက်ခွာခြင်း၊
- (င) ကျန်းမာရေးအခြေအနေအရ မိမိ၏တာဝန်နှင့်ဝတ္တရားများကို မထမ်းဆောင်နိုင်ခြင်း၊

- (စ) မိမိဆန္ဒအလျောက် နုတ်ထွက်ခြင်း၊
- (ဆ) ကွယ်လွန်ခြင်း။

၇။ ပုဒ်မ ၆၊ ပုဒ်မခွဲ (က)၊ (ခ)၊ (ဂ) တို့နှင့်အကျိုးဝင်သူအား သက်ဆိုင်ရာကော်မတီအဖွဲ့က အပြီးအပိုင် ထုတ်ပယ်ခြင်းဖြစ်သည်ဟု မှတ်ယူရမည့်အပြင် ပုဒ်မ ၆၊ ပုဒ်မခွဲ (ဃ)၊ (င)၊ (စ)၊ (ဆ) တို့နှင့်အကျိုးဝင်သူများသည် ကော်မတီအဖွဲ့မှ အလိုအလျောက်နုတ်ထွက်ပြီးဖြစ်သည်ဟု မှတ်ယူရမည်။

၈။ တိုင်းဒေသကြီးကော်မတီ၊ မြို့နယ်ကော်မတီ သို့မဟုတ် မြို့နယ်ခွဲကော်မတီတွင် ကော်မတီဝင်တစ်ဦး၏ နေရာလစ်လပ်ပါက ထိုပုဂ္ဂိုလ်၏နေရာတွင် ယင်းပုဂ္ဂိုလ် လစ်လပ်သည့်နေ့ရက်မှစတင်၍ ရက်ပေါင်း (၃၀) အတွင်း အစားထိုးရွေးချယ်ဖွဲ့စည်းရမည်။

၉။ ဝန်ကြီးဌာနသည် မြို့နယ်ကော်မတီ သို့မဟုတ် မြို့နယ်ခွဲကော်မတီကို ဤဥပဒေနှင့်အညီ မဖွဲ့စည်းနိုင်ကြောင်း တွေ့ရှိလျှင်ဖြစ်စေ၊ ဖွဲ့စည်းခဲ့သော မြို့နယ်ကော်မတီ သို့မဟုတ် မြို့နယ်ခွဲကော်မတီသည် မိမိ၏ တာဝန်နှင့်လုပ်ပိုင်ခွင့်ကို သတ်မှတ်သည့် ဥပဒေများနှင့်အညီ ဆောင်ရွက်နိုင်စွမ်းမရှိလျှင်ဖြစ်စေ မြို့နယ်ကော်မတီ သို့မဟုတ် မြို့နယ်ခွဲကော်မတီ၏ တာဝန်နှင့်လုပ်ပိုင်ခွင့်များကို စဉ်ဆက်မပြတ် ဆက်လက်ဆောင်ရွက်နိုင်ရန်အတွက် သင့်လျော်သည့် စည်ပင်သာယာရေးအဖွဲ့၏အရာထမ်း သို့မဟုတ် အမှုထမ်း (၅) ဦး ပါဝင်သော စီမံခန့်ခွဲရေးကော်မတီကို ဖွဲ့စည်းတာဝန်ပေးအပ်နိုင်သည်။

၁၀။ တိုင်းဒေသကြီးကော်မတီ၊ မြို့နယ်ကော်မတီနှင့် မြို့နယ်ခွဲကော်မတီတို့၏သက်တမ်းသည် အစိုးရအဖွဲ့၏သက်တမ်းအတိုင်းဖြစ်ပြီး ရာထူးအလျောက် ဖွဲ့စည်းတာဝန်ပေးအပ်မည့်သူများမှအပ ကော်မတီဝင်တစ်ဦးသည် သက်တမ်းဆက်တိုက် နှစ်ကြိမ်သာ တာဝန်ထမ်းဆောင်ခွင့်ရှိသည်။

၁၁။ ဤဥပဒေပုဒ်မ ၈ အရ ကော်မတီဝင်တစ်ဦးအား အစားထိုးဖွဲ့စည်းတာဝန်ပေးအပ်ပါက ထိုပုဂ္ဂိုလ်၏ သက်တမ်းသည် အစိုးရအဖွဲ့၏ ကျန်ရှိသောသက်တမ်းအထိသာဖြစ်သည်။

၁၂။ ဝန်ကြီးသည် အစိုးရအဖွဲ့၏ သဘောတူညီချက်ဖြင့် မြို့နယ်ကော်မတီ သို့မဟုတ် မြို့နယ်ခွဲကော်မတီ ဥက္ကဋ္ဌနှင့် ကော်မတီဝင်များ၏ လစာနှင့်စရိတ်ငွေကို သတ်မှတ်ခွင့်ပြုနိုင်သည်။

၁၃။ တိုင်းဒေသကြီးကော်မတီ၊ မြို့နယ်ကော်မတီ သို့မဟုတ် မြို့နယ်ခွဲကော်မတီတို့သည် ကိုယ်ပိုင်အမည်၊ ကိုယ်ပိုင်တံဆိပ်ဖြင့် မိမိတို့၏လုပ်ငန်းတွင် အသုံးပြုဆောင်ရွက်ပိုင်ခွင့်ရှိသည့်အပြင် ယင်းအမည်နှင့်တံဆိပ်ကို စဉ်ဆက်မပြတ် ဆက်ခံဆောင်ရွက်ခွင့်ရှိသည်။

၁၄။ တိုင်းဒေသကြီးကော်မတီ၊ မြို့နယ်ကော်မတီ သို့မဟုတ် မြို့နယ်ခွဲကော်မတီတို့သည် မိမိတို့၏ကိုယ်ပိုင်အမည်ဖြင့် တရားစွဲပိုင်ခွင့်ရှိသကဲ့သို့ တရားစွဲဆိုခံပိုင်ခွင့်ရှိသည်။

အခန်း (၄)
လုပ်ငန်းတာဝန်များ

၁၅။ ကော်မတီနှင့် မြို့နယ်ခွဲကော်မတီသည် စည်ပင်သာယာရေးအဖွဲ့များ၏ အောက်ပါလုပ်ငန်း တာဝန်များနှင့်စပ်လျဉ်း၍ တည်ဆဲဥပဒေများနှင့်အညီ အကောင်အထည်ဖော်ဆောင်ရွက်ခြင်း၊ ကြီးကြပ်ကွပ်ကဲခြင်း ပြုရမည် -

- (က) မြို့ပြနှင့်ကျေးလက်ဒေသဆိုင်ရာဖွံ့ဖြိုးရေးစီမံကိန်းများ ရေးဆွဲဆောင်ရွက်ခြင်း၊
- (ခ) ရေပေးရေးလုပ်ငန်းများ ဆောင်ရွက်ခြင်း၊
- (ဂ) သန့်ရှင်းရေးနှင့်ပတ်ဝန်းကျင်ထိန်းသိမ်းရေးလုပ်ငန်းများ ဆောင်ရွက်ခြင်း၊ ကျေးလက်စည်ပင်သာယာရေးနယ်နိမိတ်အတွင်း ပတ်ဝန်းကျင်ထိန်းသိမ်းရေးလုပ်ငန်းများ ဆောင်ရွက်ခြင်း၊

- (ယ) မိလ္လာလုပ်ငန်းများ ဆောင်ရွက်ခြင်း၊ အများသုံးသန့်စင်ခန်းများ တည်ဆောက်ခွင့်ပြုခြင်း၊ ကြီးကြပ်ခြင်း၊ ကျေးလက်စည်ပင်သာယာရေးနယ်နိမိတ်အတွင်း ယင်လုံရေလောင်းအိမ်သာများ ဆောက်လုပ်အသုံးပြုစေရေးအတွက် ကြီးကြပ်ခြင်း၊
- (င) လမ်းမီးပေးရေးလုပ်ငန်းများ ဆောင်ရွက်ခြင်း၊
- (စ) စည်ပင်သာယာရေးအဖွဲ့ပိုင်ဈေးများ တည်ထောင်ခြင်း၊ ကြီးကြပ်ခြင်း၊ ပြင်ဆင်ထိန်းသိမ်းခြင်း၊
- (ဆ) ပုဂ္ဂလိကပိုင်ဈေးများ တည်ထောင်ခွင့်ပြုခြင်း၊ ကြီးကြပ်ခြင်း၊
- (ဇ) ကျွဲ၊ နွားပွဲဈေးများ တည်ထောင်ခြင်း၊ ကြီးကြပ်ခြင်း၊
- (ဈ) လမ်းဘေးဈေးဆိုင်များ ကြီးကြပ်ခြင်း၊
- (ည) မုန့်ဖိုများ၊ စားသောက်ဆိုင်များ ကြီးကြပ်ခြင်း၊
- (ဋ) အန္တရာယ်ရှိစေနိုင်သောလုပ်ငန်းများ ကြီးကြပ်ခြင်း၊
- (ဌ) မီးဘေး၊ ရေဘေး၊ လေဘေး၊ သဘာဝဘေးအန္တရာယ်ကြိုတင်ကာကွယ်ရေး အထောက်အကူပြု လုပ်ငန်းများ ဆောင်ရွက်ခြင်း၊
- (ဍ) သားသတ်ရုံများ တည်ထောင်ခြင်း၊ စားသုံးရန် ခြေလေးချောင်းတိရစ္ဆာန်များ သတ်ဖြတ်ခွင့်ပြုခြင်း၊ အသားရောင်းချခြင်းကို ကြီးကြပ်ခြင်း၊
- (ဎ) ကူးတို့လုပ်ငန်းများ စီမံခန့်ခွဲခြင်း၊
- (ဏ) အပေါင်ဆိုင်လုပ်ငန်းများ ကြီးကြပ်ခြင်း၊
- (တ) အနွေးယာဉ်များ စီမံခန့်ခွဲခြင်း၊
- (ထ) လမ်း၊ တံတားများ တည်ဆောက်ခြင်း၊ ပြင်ဆင်ထိန်းသိမ်းခြင်း၊
- (ဒ) လမ်းစည်းကမ်းနှင့်လမ်းအသုံးချမှု သတ်မှတ်ခြင်း၊ လမ်းအမည် သတ်မှတ်ခြင်း၊ အဆောက်အအုံ အမှတ် သတ်မှတ်ခြင်း၊
- (ဓ) စည်ပင်သာယာရေးအဖွဲ့ပိုင် အဆောက်အအုံများ ဆောက်လုပ်ခြင်း၊ ပြင်ဆင်ထိန်းသိမ်းခြင်း၊
- (န) ပုဂ္ဂလိကပိုင်အဆောက်အအုံများ ဆောက်လုပ်ခွင့်ပြုခြင်း၊ ကြီးကြပ်ခြင်း၊ အန္တရာယ်ရှိစေနိုင်သော အဆောက်အအုံများ ဖျက်သိမ်းစေခြင်း၊
- (ပ) ဝန်ကြီးဌာန၏ခွင့်ပြုချက်ဖြင့် ကျေးလက်စည်ပင်သာယာရေးနယ်နိမိတ်အတွင်း နယ်နိမိတ်ပိုင်းခြား သတ်မှတ်ကြေညာ၍ ယင်းနယ်နိမိတ်အတွင်း ပုဂ္ဂလိကပိုင်အဆောက်အအုံများ ဆောက်လုပ်ခွင့် ပြုခြင်း၊ ကြီးကြပ်ခြင်း၊
- (ဖ) မြို့စည်ပင်သာယာရေးနယ်နိမိတ်နှင့် ဤဥပဒေပုဒ်မ ၁၆၊ ပုဒ်မခွဲ (ပ) အရ သတ်မှတ်ကြေညာ ထားသော ဒေသနယ်နိမိတ်အတွင်း ကျူးကျော်အိမ်များ၊ ကျူးကျော်အဆောက်အအုံများ၊ ကျူးကျော် ရပ်ကွက်များ ဖျက်သိမ်းခြင်း၊
- (ဗ) အခကြေးငွေယူ၍ အခန်းလိုက်ငှားရမ်းသော အဆောက်အအုံများ၊ ဘော်ဒါဆောင်များ ဖွင့်လှစ်ခွင့် ပြုခြင်း၊ ကြီးကြပ်ခြင်းနှင့် စည်ပင်သာယာရေးဆိုင်ရာကိစ္စများနှင့်စပ်လျဉ်း၍ ဟိုတယ်၊ မိုတယ်၊ ဧည့်ဂေဟာနှင့်တည်းခိုခန်းများကို စစ်ဆေးခြင်း၊
- (ဘ) တိရစ္ဆာန်ထားရှိခြင်းကို ကြီးကြပ်ခြင်း၊ လေလွင့်သွားလာနေသောတိရစ္ဆာန်များကို ဖမ်းဆီး ထိန်းသိမ်းစီမံခန့်ခွဲခြင်း၊ တိရစ္ဆာန်အသေကောင်များကို သုတ်သင်ရှင်းလင်းစေခြင်း၊
- (မ) လေလွင့်သွားလာနေသော ရူးသွပ်သူ၊ ကုဋ္ဌနုနာစွဲကပ်သူနှင့် တောင်းရမ်းစားသူများကို ဖမ်းဆီး၍ သက်ဆိုင်ရာသို့ အပ်နှံခြင်း၊

- (ယ) ပန်းဥယျာဉ်၊ ပန်းခြံ၊ ကစားကွင်း၊ ရေကူးကန်၊ ရေချိုးဆိပ်၊ အပန်းဖြေနေရာများ တည်ထောင်ခြင်း၊ စီမံခန့်ခွဲခြင်း၊ ပြင်ဆင်ထိန်းသိမ်းခြင်း၊
- (ရ) သူသာန်များ သတ်မှတ်ခြင်း၊ ကြီးကြပ်ခြင်းနှင့် သင်္ဂြိုဟ်စက်များ တည်ထောင်ခြင်း၊ ပြင်ဆင်ထိန်းသိမ်းခြင်း၊
- (လ) အစိုးရအဖွဲ့နှင့် ဝန်ကြီးဌာန၏ခွင့်ပြုချက်ဖြင့် သူသာန်များကို ဖျက်သိမ်းခြင်း၊ ဖျက်သိမ်းသည့် သူသာန်မြေကို အခြားနည်းအသုံးပြုခြင်း၊
- (ဝ) ဆိုင်းဘုတ်နှင့်ကြော်ငြာများ စိုက်ထူခြင်း၊ ချိတ်ဆွဲခြင်းအား ကြီးကြပ်ခြင်း၊
- (သ) ယာဉ်ရပ်နားစခန်းများ သတ်မှတ်ခြင်း၊ ကြီးကြပ်ခြင်း၊
- (ဟ) ကျေးလက်ဒေသဖွံ့ဖြိုးတိုးတက်ရေးအတွက် စည်ပင်သာယာရေးလုပ်ငန်းများကို အကောင်အထည်ဖော် ဆောင်ရွက်ခြင်း၊
- (ဠ) အစိုးရအဖွဲ့နှင့် ဝန်ကြီးဌာနက အခါအားလျော်စွာ သတ်မှတ်ပေးသည့် လုပ်ငန်းတာဝန်များကို ဆောင်ရွက်ခြင်း၊
- (အ) အများပြည်သူအကျိုးပြု အခြားစည်ပင်သာယာရေးလုပ်ငန်းများကို ဆောင်ရွက်ခြင်း။

အခန်း (၅)

တိုင်းဒေသကြီးကော်မတီ၊ မြို့နယ်ကော်မတီနှင့်မြို့နယ်ခွဲကော်မတီတို့၏လုပ်ပိုင်ခွင့်များ

- ၁၆။ တိုင်းဒေသကြီးကော်မတီသည် အစိုးရအဖွဲ့၏ခွင့်ပြုချက်ဖြင့် အောက်ပါတို့ကို ဆောင်ရွက်နိုင်သည် -
 - (က) မြို့နယ်ကော်မတီနှင့် မြို့နယ်ခွဲကော်မတီတို့၏ စည်ပင်သာယာရေးလုပ်ငန်းများကို ကြီးကြပ်ဆောင်ရွက်ခြင်း၊
 - (ခ) အခြားတိုင်းဒေသကြီးတစ်ခုခုနှင့် နယ်နိမိတ်ချင်းထိစပ်လျက်ရှိသောဒေသများတွင် ဒေသန္တရစီမံကိန်းများ ရေးဆွဲဆောင်ရွက်ရာတွင်လည်းကောင်း၊ စည်ပင်သာယာရေးလုပ်ငန်းများကို အကောင်အထည်ဖော် ဆောင်ရွက်ရာတွင်လည်းကောင်း ဆက်စပ်လျက်ရှိသော အခြားတိုင်းဒေသကြီးများအတွင်းရှိ စည်ပင်သာယာရေးအဖွဲ့များနှင့် ပြည်ထောင်စုအစိုးရ၏ ခွင့်ပြုချက်ဖြင့် ညှိနှိုင်းဆောင်ရွက်ခြင်း၊
 - (ဂ) ဝန်ကြီးဌာနက အခါအားလျော်စွာအပ်နှင်းသည့် လုပ်ပိုင်ခွင့်များ ကျင့်သုံးခြင်း။
- ၁၇။ မြို့နယ်နှင့်မြို့နယ်ခွဲကော်မတီသည် အစိုးရအဖွဲ့၏ခွင့်ပြုချက်ဖြင့် အောက်ပါတို့ကို ဆောင်ရွက်နိုင်သည် -
 - (က) တည်ဆဲဥပဒေ၊ နည်းဥပဒေများနှင့်အညီ စည်ပင်သာယာရေးလုပ်ငန်းများနှင့် သက်ဆိုင်သော အခွန်အမျိုးအစားနှင့် နှုန်းထားသတ်မှတ်ခြင်း၊ ပြင်ဆင်သတ်မှတ်ခြင်း၊ စည်းကြပ်ခြင်းနှင့် ကောက်ခံခြင်း၊
 - (ခ) ပြည်ထောင်စုအစိုးရထံမှဖြစ်စေ၊ တိုင်းဒေသကြီးအစိုးရထံမှဖြစ်စေ၊ စည်ပင်သာယာရေးနှင့် သက်ဆိုင်သော ငွေကြေးဆိုင်ရာအဖွဲ့အစည်းမှဖြစ်စေ၊ ဥပဒေနှင့်အညီ တည်ထောင်ဖွင့်လှစ်ထားသောဘဏ်များမှဖြစ်စေ တည်ဆဲဥပဒေ၊ စည်းမျဉ်းစည်းကမ်းများနှင့်အညီ မိမိတာဝန်ဖြင့် ငွေချေးယူခြင်း၊ အထောက်အပံ့များ ရယူခြင်း၊
 - (ဂ) ပြည်တွင်း၊ ပြည်ပအဖွဲ့အစည်း သို့မဟုတ် ပြည်တွင်းပြည်ပပုဂ္ဂိုလ်တို့နှင့်ဆက်သွယ်၍ စည်ပင်သာယာရေးအထောက်အကူပြုလုပ်ငန်းများကို ဆောင်ရွက်ခြင်း။

- (ဃ) အဆောက်အအုံများ ငှားရမ်း၍ဖြစ်စေ၊ မြေများငှားရမ်း၍ဖြစ်စေ၊ အခြားနည်းဖြင့်ဖြစ်စေ ရရှိသည့် နိုင်ငံခြားသုံးငွေကို တည်ဆဲဥပဒေ၊ စည်းမျဉ်းစည်းကမ်းများနှင့်အညီ စည်ပင်သာယာရေးလုပ်ငန်း များအတွက် သုံးစွဲခြင်း၊
- (င) နိုင်ငံတော်ကာကွယ်ရေးနှင့်သက်ဆိုင်သည့် သို့မဟုတ် လျှို့ဝှက်အဆင့်သတ်မှတ်ထားသည့် အဆောက်အအုံများမှအပ နိုင်ငံပိုင်အဆောက်အအုံများ ဆောက်လုပ်ခြင်း၊ ပြင်ဆင်ထိန်းသိမ်းခြင်း တို့နှင့်စပ်လျဉ်း၍ ဤဥပဒေနှင့်အညီ စစ်ဆေးခြင်း၊ စစ်ဆေးတွေ့ရှိချက်ကို ဝန်ကြီးဌာနသို့ တင်ပြခြင်း၊
- (စ) မြို့နယ်ကော်မတီနှင့် မြို့နယ်ခွဲကော်မတီပိုင် အဆောက်အအုံနှင့်မြေများကို ငှားရမ်းခြင်း၊ ရောင်းချခြင်း၊ စည်းကမ်းဖောက်ဖျက်သောငှားရမ်းသူများအား ဖယ်ရှားခြင်း၊ ဥပဒေနှင့်အညီ တရားစွဲဆိုခြင်း။

၁၈။ မြို့နယ်ကော်မတီနှင့်မြို့နယ်ခွဲကော်မတီသည် အောက်ပါတို့ကို ဆောင်ရွက်နိုင်သည် -

- (က) တည်ဆဲဥပဒေ၊ နည်းဥပဒေများနှင့်အညီ စည်ပင်သာယာရေးလုပ်ငန်းများနှင့်စပ်လျဉ်း၍ စည်းကမ်းများ ရေးဆွဲတင်ပြခြင်း၊ မြို့နယ်ခွဲကော်မတီသည် မိမိမြို့နယ်ခွဲအတွက် သီးခြားအာဏာ တည်စေလိုသော စည်းကမ်းများ ရေးဆွဲလိုက မြို့နယ်ကော်မတီမှတစ်ဆင့် တင်ပြခြင်း၊
- (ခ) မြို့နယ်စည်ပင်သာယာရေးအဖွဲ့နှင့် မြို့နယ်ခွဲစည်ပင်သာယာရေးအဖွဲ့တို့၏ ခွင့်ပြုရန်ပုံငွေဖြင့် လုပ်ငန်းများကို တည်ဆဲဥပဒေ၊ နည်းဥပဒေများနှင့်အညီ အကောင်အထည်ဖော် ဆောင်ရွက်ခြင်း၊
- (ဂ) လုပ်ငန်းလိုအပ်ချက်အရ လုပ်ငန်းများအလိုက် အဖွဲ့ငယ်များ ဖွဲ့စည်း၍ ဆောင်ရွက်ခြင်း၊
- (ဃ) စည်ပင်သာယာရေးလုပ်ငန်းများ ပိုမိုထိရောက်စွာဆောင်ရွက်နိုင်စေရန် ခေတ်မီတိုးတက်သည့် နည်းလမ်းများ၊ စနစ်များဖြင့် ဆောင်ရွက်ခြင်း၊
- (င) လုပ်ငန်းတာဝန်များကို ဆောင်ရွက်ရာတွင် လိုအပ်ပါက သက်ဆိုင်ရာအစိုးရဌာနများနှင့် ညှိနှိုင်း ဆောင်ရွက်ခြင်း။

အခန်း (၆)

အခွန်စည်းကြပ်ကောက်ခံခြင်း

၁၉။ မြို့နယ်ကော်မတီနှင့် မြို့နယ်ခွဲကော်မတီသည် ဝန်ကြီးဌာန၏ခွင့်ပြုချက်ဖြင့် မြို့နယ်စည်ပင် သာယာရေးနယ်နိမိတ်တွင်ဖြစ်စေ၊ မြို့နယ်ခွဲစည်ပင်သာယာရေးနယ်နိမိတ်တွင်ဖြစ်စေ အောက်ပါအခွန်များကို စည်းကြပ်ကောက်ခံနိုင်သည် -

- (က) အဆောက်အအုံနှင့်မြေခွန်၊
- (ခ) ရေခွန်၊ လမ်းမီးခွန်၊ အမှိုက်နှင့် အညစ်အကြေးခွန်၊ အများသုံးအိမ်သာခွန်၊
- (ဂ) ယာဉ်များ၊ လူစီးနှင့်ဝန်တင်တိရစ္ဆာန်များ၊ အိမ်မွေးခွေးနှင့် အခြားတိရစ္ဆာန်များအပေါ် ကောက်ခံသည့်အခွန်၊
- (ဃ) ပြင်ပမှ စည်ပင်သာယာရေးနယ်နိမိတ်အတွင်းသို့ ဖြတ်သန်းသွားလာသောယာဉ်များ၊ ဝင်ရောက် ရပ်နားသောယာဉ်များ၊ လူစီးနှင့်ဝန်တင်တိရစ္ဆာန်များအပေါ် ကောက်ခံသည့်အခွန်၊
- (င) ဤဥပဒေက ခွင့်ပြုသည့် စည်ပင်သာယာရေးဆိုင်ရာအခြားအခွန်များ။

၂၀။ မြို့နယ်ကော်မတီသည် အစိုးရအဖွဲ့၏ခွင့်ပြုချက်ဖြင့် အောက်ပါအချက်များအပေါ် အခြေခံ၍ အခွန် စည်းကြပ်ခြင်း၊ ကောက်ခံခြင်းပြုရမည် -

- (က) အဆောက်အအုံနှင့်မြေခွန်တို့ကို စည်းကြပ်ရာတွင် တစ်နှစ်ငှားရမ်းခတန်ဖိုး၏ (၁၀ ရာခိုင်နှုန်း) ထက်မပိုစေဘဲ စည်းကြပ်ရန်၊

- (ခ) ဝန်ဆောင်ခွန်များ စည်းကြပ်ရာတွင် ဝင်ငွေနှင့်အသုံးစရိတ် မျှတစေရန်၊
- (ဂ) စည်ပင်သာယာရေးလုပ်ငန်းများ တိုးချဲ့ဆောင်ရွက်နိုင်စေရန်၊
- (ဃ) အဆောက်အအုံနှင့်မြေခွန်ကို ပိုင်ရှင်ထံမှ စည်းကြပ်ကောက်ခံရန်နှင့် ဝန်ဆောင်ခွန်ကို လက်ရှိ နေထိုင်သူထံမှ စည်းကြပ်ကောက်ခံရန်၊
- (င) ပြည်ထောင်စုအစိုးရက စီမံခန့်ခွဲသော ဌာနဆိုင်ရာအဆောက်အအုံနှင့်မြေခွန်တို့ကို စည်းကြပ် ရာတွင် ပြည်ထောင်စုအစိုးရ၏ခွင့်ပြုချက်ဖြင့်လည်းကောင်း၊ အစိုးရက စီမံခန့်ခွဲသောဌာနဆိုင်ရာ အဆောက်အအုံနှင့်မြေခွန်တို့ကို စည်းကြပ်ရာတွင် အစိုးရအဖွဲ့၏ခွင့်ပြုချက်ဖြင့်လည်းကောင်း၊ ယင်းအဆောက်အအုံနှင့်မြေအား တစ်နှစ်ငှားရမ်းခတန်ဖိုး၏ (၅ ရာခိုင်နှုန်း) ထက်မပိုစေဘဲ စည်းကြပ်ရန်၊
- (စ) ပြည်ထောင်စုအစိုးရက စီမံခန့်ခွဲသောအစိုးရပိုင်မြေတွင် ပုဂ္ဂလိကပိုင်အဆောက်အအုံနှင့် ပတ်သက်၍ အဆောက်အအုံနှင့်မြေခွန်ကို စည်းကြပ်ရာတွင် ပြည်ထောင်စုအစိုးရ၏ ခွင့်ပြုချက်ဖြင့် လည်းကောင်း၊ အစိုးရအဖွဲ့က စီမံခန့်ခွဲသောအစိုးရပိုင်မြေတွင် ပုဂ္ဂလိကပိုင်အဆောက်အအုံနှင့် ပတ်သက်၍ အဆောက်အအုံနှင့်မြေခွန်ကို စည်းကြပ်ရာတွင် အစိုးရအဖွဲ့၏ ခွင့်ပြုချက်ဖြင့် လည်းကောင်း၊ ယင်းအဆောက်အအုံနှင့်မြေမှ တစ်နှစ်ဝင်ငွေ၏ (၇ ရာခိုင်နှုန်း) ထက်မပိုစေဘဲ စည်းကြပ်ရန်။

၂၁။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် အဆောက်အအုံနှင့်မြေခွန်၊ ဝန်ဆောင်ခွန်များ စည်းကြပ်ကောက်ခံရန် အဆောက်အအုံနှင့်မြေ၏ (၁) နှစ်ငှားရမ်းခတန်ဖိုးကို အခါအားလျော်စွာ သတ်မှတ်ခြင်း၊ ပြင်ဆင်ခြင်းပြုနိုင်သည်။

၂၂။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် စည်ပင်သာယာရေးဆိုင်ရာလုပ်ငန်း လိုင်စင်ခများ၊ အဖွဲ့ပိုင်ဈေးများမှဈေးဆိုင်ခန်းခ၊ ဈေးကောက်များနှင့် ပုဂ္ဂလိကပိုင်ဈေးများ တည်ထောင်ခွင့် လိုင်စင်ခတို့ကို အခါအားလျော်စွာ သတ်မှတ်ကောက်ခံခြင်း၊ ပြင်ဆင်ကောက်ခံခြင်းပြုနိုင်သည်။

၂၃။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် အခွန်တစ်ရပ်ရပ်ကို ဖျက်သိမ်းခြင်း၊ အခွန် ပေးဆောင်ခြင်းမှ ကင်းလွတ်ခွင့်ပြုခြင်း၊ လျှော့ပစ်ခြင်းနှင့်စပ်လျဉ်း၍ အောက်ပါအတိုင်း ဆောင်ရွက်နိုင်သည် -

- (က) စည်းကြပ်သော အခွန်တစ်ရပ်ရပ်ကို ဝန်ကြီးဌာန၏ခွင့်ပြုချက်ဖြင့် ဖျက်သိမ်းခြင်း သို့မဟုတ် နှုန်းထားပြင်ဆင်ခြင်း သို့မဟုတ် ကောက်ခံခြင်းတို့ကို ခေတ္တရပ်ဆိုင်းထားခြင်း၊
- (ခ) ခိုင်လုံသောအကြောင်းရှိပါက အခွန်ထမ်းတစ်ဦးဦး ပေးဆောင်ရန်ရှိသောအခွန်ကို ကင်းလွတ်ခွင့် ပြုခြင်း သို့မဟုတ် လျှော့ပစ်ခြင်း သို့မဟုတ် ပယ်ဖျက်ခြင်း။

၂၄။ အမှုဆောင်အရာရှိ သို့မဟုတ် မြို့နယ်ခွဲအမှုဆောင်အရာရှိသည် အခွန်ကြွေးကျန်တို့နှင့်စပ်လျဉ်း၍ မြို့နယ်ကော်မတီ သို့မဟုတ် မြို့နယ်ခွဲကော်မတီ၏သဘောတူညီချက်ဖြင့် အောက်ပါအတိုင်း ဆောင်ရွက် နိုင်သည် -

- (က) အခွန်ကြွေးကျန်များကို မြေခွန်မပြေကျန်ငွေဖြစ်ဘိသကဲ့သို့ ကောက်ခံခြင်း၊
- (ခ) ပုဒ်မခွဲ (က) ပါကိစ္စ ဆောင်ရွက်ရန်အလို့ငှာ တည်ဆဲဥပဒေများအရ ကော်လိထွက်အရာရှိ၏ လုပ်ပိုင်ခွင့်များကို ကျင့်သုံးဆောင်ရွက်ခြင်း။

အခန်း (၇)

စည်ပင်သာယာရေးလုပ်ငန်းများ စီမံခန့်ခွဲခြင်း

၂၅။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် မိမိစည်ပင်သာယာရေးနယ်နိမိတ်အတွင်းရှိ အဆောက်အအုံ၊ မြေတို့နှင့်စပ်လျဉ်း၍ အောက်ပါကိစ္စရပ်များကို သက်ဆိုင်ရာဥပဒေ၊ နည်းဥပဒေ၊ စည်းကမ်း

များနှင့်အညီ လိုက်နာဆောင်ရွက်စေရန် အဆောက်အအုံပိုင်ရှင် သို့မဟုတ် မြေပိုင်ရှင် သို့မဟုတ် လက်ရှိ နေထိုင်သူအား ညွှန်ကြားခြင်း၊ ဆောင်ရွက်ခြင်းပြုနိုင်သည် -

- (က) ခွင့်ပြုချက်မရှိဘဲဖြစ်စေ၊ ခွင့်ပြုချက်ပါ သတ်မှတ်ချက်များနှင့် ညီညွတ်မှုမရှိဘဲဖြစ်စေ အဆောက်အအုံ ဆောက်လုပ်သည်ကို သို့မဟုတ် တိုးချဲ့ဆောက်လုပ်သည်ကို သို့မဟုတ် ပြင်ဆင်ဆောက်လုပ်သည်ကို ရပ်ဆိုင်းထားစေခြင်း၊ ပြန်လည်ပြုပြင်စေခြင်း သို့မဟုတ် ဖြိုဖျက်စေခြင်း၊ ဝန်ကြီးဌာန၏ ခွင့်ပြုချက်ဖြင့် ဖြိုဖျက်ခြင်း၊
- (ခ) အများပြည်သူနှင့်သက်ဆိုင်သော လမ်း၊ ရေမြောင်း၊ ရေပိုက်၊ မိလ္လာပိုက် စသည်များပေါ်တွင် အဆောက်အအုံဖြစ်စေ၊ အဆောက်အအုံ၏အစိတ်အပိုင်းဖြစ်စေ ကျူးကျော်ဆောက်လုပ်သည်ကို ဝန်ကြီးဌာန၏ခွင့်ပြုချက်ဖြင့် ဖယ်ရှားစေခြင်း၊ ဖယ်ရှားခြင်း၊
- (ဂ) အများပြည်သူနှင့်သက်ဆိုင်သော လမ်း၊ တံတားတည်ဆောက်ခြင်း၊ ပြင်ဆင်မွမ်းမံခြင်းပြုရာတွင် မလွတ်ကင်းသောအဆောက်အအုံ သို့မဟုတ် အဆောက်အအုံ၏အစိတ်အပိုင်းကို ဝန်ကြီးဌာန၏ ခွင့်ပြုချက်ဖြင့် ဖယ်ရှားစေခြင်း၊ ဖယ်ရှားခြင်း၊
- (ဃ) ဆောက်လုပ်ခွင့်ပြုခဲ့သော အဆောက်အအုံကို စစ်ဆေးရာတွင် ခွင့်ပြုထားသော အဆောက်အအုံ ပုံစံနှင့်အညီ ဆောက်လုပ်ထားကြောင်းနှင့် အဆောက်အအုံဆောက်လုပ်ခြင်းဆိုင်ရာစည်းကမ်းများ ဖောက်ဖျက်မှုမရှိကြောင်း စစ်ဆေးတွေ့ရှိရပါက နေထိုင်အသုံးပြုခွင့်ပေးခြင်း၊
- (င) အဆောက်အအုံဆောက်လုပ်ခြင်းလုပ်ငန်းများကို စီမံခန့်ခွဲနိုင်ရန်အလို့ငှာ စည်းကမ်းအရ သတ်မှတ်ထားသော အရည်အချင်းနှင့်ပြည့်စုံသူများအား သတ်မှတ်ထားသော အာမခံငွေ တင်သွင်းစေ၍ ကန်ထရိုက်တာအဖြစ် မှတ်ပုံတင်ပြီး လိုင်စင်ထုတ်ပေးခြင်း၊
- (စ) အဆောက်အအုံဆောက်လုပ်ခြင်းလုပ်ငန်းများကို စီမံခန့်ခွဲနိုင်ရန်နှင့် ကြီးကြပ်ဆောင်ရွက်နိုင်ရန် သတ်မှတ်ထားသောအရည်အချင်းနှင့် ကျွမ်းကျင်မှုရှိသူများကို လိုင်စင်ရအင်ဂျင်နီယာအဖြစ် မှတ်ပုံတင်ပြီး လိုင်စင်ထုတ်ပေးခြင်း၊
- (ဆ) ပိုင်ရှင် သို့မဟုတ် နေထိုင်အသုံးပြုသူက အဆောက်အအုံကို ဖြိုဖျက်ရန်ဆန္ဒရှိကြောင်းတိကျ ခိုင်မာသော အထောက်အထားများ ပူးတွဲလျက် တင်ပြလျှောက်ထားလာပါက ဤဥပဒေအရ ရေးဆွဲထားသော စည်းကမ်းချက်များနှင့်အညီ ဖြိုဖျက်ခွင့်ပြုခြင်း၊
- (ဇ) အန္တရာယ်ရှိစေနိုင်သည့် သို့မဟုတ် လူနေထိုင်ရန် မသင့်လျော်သည့် သို့မဟုတ် မြို့အင်္ဂါရပ်နှင့် မညီညွတ်သည့် အဆောက်အအုံဖြစ်စေ၊ အဆောက်အအုံ၏အစိတ်အပိုင်းဖြစ်စေ ပြုပြင်စေခြင်း၊ ဖြိုဖျက်စေခြင်း၊ ဖြိုဖျက်ခြင်း သို့မဟုတ် နေထိုင်သူများကို ဖယ်ရှားစေခြင်း၊ ဖယ်ရှားခြင်း၊
- (ဈ) အဆောက်အအုံ၊ ဝင်းခြံတို့ကို ဆေး သို့မဟုတ် ရေနံ သို့မဟုတ် ထုံးသုတ်စေခြင်း၊
- (ည) ဝင်းခြံမခတ်သည့်မြေကို ဝင်းခြံခတ်စေခြင်း၊ မပြုပြင်သည့်ဝင်းခြံကို ပြုပြင်စေခြင်း၊
- (ဋ) အန္တရာယ်ရှိစေနိုင်သည့် သို့မဟုတ် သန့်ရှင်းသပ်ရပ်မှုမရှိသည့် သစ်ပင်ချုပ်များကို ခုတ်ထွင်ရှင်းလင်းစေခြင်း၊ ချိုင့်ဝှမ်းကို မြေဖို့စေခြင်း၊ ထွက်ရှိသည့်အမှိုက်ကို ရှင်းလင်းစေခြင်း။

၂၆။ ပုဒ်မ ၂၅၊ ပုဒ်မခွဲ (စ၊ ည၊ ဋ) တို့အရ လိုက်နာဆောင်ရွက်ရန် လက်ရှိနေထိုင်သူအား ညွှန်ကြားလျှင် လက်ရှိနေထိုင်သူသည် ညွှန်ကြားသည့်အတိုင်း လိုက်နာဆောင်ရွက်ရမည်။ လက်ရှိနေထိုင်သူသည် တရားဝင် အိမ်ငှားဖြစ်လျှင် ထိုကုန်ကျစရိတ်ကို အိမ်ရှင်ထံမှ တောင်းခံခွင့် သို့မဟုတ် ငှားရမ်းခမှ ခုနှိမ်ခွင့်ရှိသည်။

၂၇။ မြို့စည်ပင်သာယာရေးနယ်နိမိတ်တွင်ဖြစ်စေ၊ ကျေးလက်စည်ပင်သာယာရေးနယ်နိမိတ်တွင်ဖြစ်စေ၊ မြို့နယ်ခွဲစည်ပင်သာယာရေးနယ်နိမိတ်တွင်ဖြစ်စေ၊ မြို့နယ်စည်ပင်သာယာရေးနယ်နိမိတ်တွင်ဖြစ်စေ ဥပဒေနှင့်အညီ ထုတ်ပြန်ကြေညာထားသော စည်ပင်သာယာရေးလုပ်ငန်းများနှင့် သက်ဆိုင်သည့် အမိန့် ညွှန်ကြားချက်များအား လုပ်သားပြည်သူများက လိုက်နာဆောင်ရွက်ရမည်။

၂၈။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ်အတွင်း ရေတွင်း၊ ရေကန်၊ ရေမြောင်း၊ မိလ္လာအညစ်အကြေးတို့နှင့် စပ်လျဉ်း၍ အောက်ပါကိစ္စရပ်များကို သက်ဆိုင်ရာဥပဒေ၊ နည်းဥပဒေ၊ စည်းမျဉ်းစည်းကမ်းများနှင့်အညီ လိုက်နာဆောင်ရွက်စေရန် ပိုင်ရှင် သို့မဟုတ် မြေပိုင်ရှင် သို့မဟုတ် လက်ရှိနေထိုင်သူအား ညွှန်ကြား နိုင်သည် -

- (က) အန္တရာယ်ရှိစေနိုင်သော ရေတွင်း၊ ရေကန်၊ ရေအိုင်များကို ကာရံစေခြင်း၊ ပြုပြင်စေခြင်း၊
- (ခ) ကျန်းမာရေးနှင့်မညီညွတ်သော ရေတွင်း၊ ရေကန်၊ ရေလှောင်ကန်၊ ရေစည်၊ ရေအိုင် စသည်တို့ကို ဆေးကြောသုတ်သင်စေခြင်း၊ ပြုပြင်စေခြင်း၊ ရေဖြည့်စေခြင်း၊ ဖုံးအုပ်စေခြင်း၊
- (ဂ) စက်ရုံ၊ အလုပ်ရုံ၊ အဆောက်အအုံနှင့် မြေပေါ်မှ စီးဆင်းသည့် ရေကြောင့် အများပြည်သူနှင့် သက်ဆိုင်သောလမ်းနှင့် အခြားပစ္စည်းများကို ထိခိုက်ပျက်စီးခြင်းမရှိစေရန်နှင့် ရေစီးရေလာ ကောင်းစေရန် ရေတံလျှောက်၊ ရေဆင်းပိုက်၊ ရေမြောင်း စသည်တို့ကို ပြုလုပ်စေခြင်း သို့မဟုတ် ပြုပြင်စေခြင်း၊
- (ဃ) စက်ရုံ၊ အလုပ်ရုံ၊ အဆောက်အအုံတို့မှ ရေကောင်းမွန်စွာ ထုတ်ပစ်နိုင်ရန် မြေကို ပြုပြင်စေခြင်း၊ ရေဆိုးများအား ပတ်ဝန်းကျင်ညစ်ညမ်းမှုမဖြစ်စေရန် စနစ်တကျသန့်စင်ပြီး စွန့်ပစ်စေခြင်း သို့မဟုတ် ရေဆိုးများကို မိမိခြံဝန်းအတွင်း အုတ်၊ ကွန်ကရစ် စသည်ဖြင့် လှောင်ကန်ပြုလုပ်ထားရှိ စေပြီး ၎င်းလှောင်ကန်မပြည့်လျှင်မီ စုတ်ယူ၍ မြို့နယ်ကော်မတီနှင့် မြို့နယ်ခွဲကော်မတီမှ ညွှန်ကြား သည့်နေရာတွင် စွန့်ပစ်စေခြင်း၊
- (င) စက်ရုံ၊ အလုပ်ရုံ၊ အဆောက်အအုံနှင့် မြေတို့တွင် ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန် စသည်တို့ကို စီမံထားရှိစေခြင်း၊
- (စ) ခွင့်ပြုချက်မရှိဘဲဖြစ်စေ၊ ခွင့်ပြုချက်ပါ သတ်မှတ်ချက်များနှင့် ညီညွတ်မှုမရှိဘဲဖြစ်စေ ပြုလုပ် ထားသည့် ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန် စသည်တို့ကို ပိတ်ထား စေခြင်း သို့မဟုတ် ဖျက်သိမ်းစေခြင်း သို့မဟုတ် ပြောင်းလဲပြင်ဆင်စေခြင်း၊
- (ဆ) မိလ္လာပိုက် သို့မဟုတ် ရေပိုက်ကို အခြားသူတစ်ဦး ပိုင်ဆိုင်သည့်မြေကို ဖြတ်၍ ဆောင်ရွက်ရလျှင် မြေပိုင်ရှင်က ဆောင်ရွက်ခွင့်ပြုစေခြင်း၊
- (ဇ) မိလ္လာပိုက်၊ ရေပိုက်ကို အခြားသူတစ်ဦး၏မြေကိုဖြတ်၍ ဆောင်ရွက်ခြင်းကြောင့် မြေပိုင်ရှင်သည် နစ်နာမှုရှိလျှင် ထိုနစ်နာမှုအတွက် ကော်မတီက သတ်မှတ်ထားသည့် သင့်လျော်သော လျော်ကြေး ငွေကို မိလ္လာပိုက်၊ ရေပိုက်ဆက်သွယ်သူက နစ်နာသူအားပေးစေခြင်း။

၂၉။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲ စည်ပင်သာယာရေးနယ်နိမိတ်အတွင်း အောက်ပါကိစ္စရပ်များနှင့်စပ်လျဉ်း၍ သက်ဆိုင်ရာဥပဒေ၊ နည်းဥပဒေ၊ စည်းမျဉ်းစည်းကမ်းများနှင့်အညီ လိုက်နာဆောင်ရွက်စေရန်၊ အဆောက်အအုံပိုင်ရှင် သို့မဟုတ် မြေပိုင်ရှင် သို့မဟုတ် လက်ရှိနေထိုင်သူအား ညွှန်ကြားနိုင်သည် -

- (က) အမှိုက်များနှင့်နံ့စော်နေသော အရာဝတ္ထုများကို စွန့်ပစ်ခြင်းမပြုမီ စုဆောင်း၍ ထည့်ထားရန် သင့်လျော်သောအမှိုက်ပုံး၊ အမှိုက်အိတ်များ စီမံထားရှိစေခြင်း၊
- (ခ) ကျန်းမာရေးနှင့်မညီညွတ်ကြောင်း တွေ့ရှိရသည့် အများပြည်သူနှင့်သက်ဆိုင်သော ရေပေးရေး လုပ်ငန်း၊ ကိုယ်ပိုင်ရေပေးရေးလုပ်ငန်းတို့ကို အသုံးပြုခြင်းမှ ပိတ်ထားစေခြင်း၊
- (ဂ) ဘော်ဒါဆောင် သို့မဟုတ် အခန်းလိုက်ငှားသော အဆောက်အအုံကို ကျန်းမာသန့်ရှင်းရေးနှင့် ညီညွတ်စေရန် ဆောင်ရွက်စေခြင်း၊

- (ယ) အများပြည်သူ ပျော်ပွဲရွှင်ပွဲအတွက် အသုံးပြုသည့် အဆောက်အအုံတို့ကို ကျန်းမာသန့်ရှင်းရေးတို့နှင့် ညီညွတ်စေရန်လည်းကောင်း၊ မီးဘေးလုံခြုံရေးရှိစေရန်လည်းကောင်း ဆောင်ရွက်စေခြင်း၊
- (င) အန္တရာယ်ရှိစေနိုင်သော လုပ်ငန်းလုပ်ကိုင်ရာတွင် ပတ်ဝန်းကျင်အတွက် အန္တရာယ်ရှိလာလျှင် သို့မဟုတ် အန္တရာယ်အယှက်ဖြစ်လာလျှင် လုပ်ငန်းနေရာကို အသုံးမပြုဘဲနေစေခြင်း သို့မဟုတ် ပြင်ဆင်စီမံဆောင်ရွက်စေခြင်း။

၃၀။ ဝန်ကြီးဌာနသည် အစိုးရအဖွဲ့၏ခွင့်ပြုချက်ဖြင့် အသုံးပြုရန်မသင့်လျော်သည့် သုသာန်မြေနှင့် စပ်လျဉ်း၍ အောက်ပါကိစ္စရပ်များကို သက်ဆိုင်ရာဥပဒေ၊ နည်းဥပဒေ၊ စည်းကမ်းများနှင့်အညီ လိုက်နာ ဆောင်ရွက်စေရန် ပိုင်ရှင် သို့မဟုတ် သက်ဆိုင်သည့် အဖွဲ့အစည်းအား ညွှန်ကြားနိုင်သည် -

- (က) သုသာန်မြေကို ဆက်လက်အသုံးပြုခွင့်မပြုဘဲ ပိတ်ထားစေခြင်း၊
- (ခ) သုသာန်မြေကို ရွှေ့ပြောင်းစေခြင်း၊ ဖျက်သိမ်းစေခြင်း၊ အခြားနည်းအသုံးပြုစေခြင်း။

အခန်း (၈)

အနှေးယာဉ်များစီမံခန့်ခွဲခြင်း

၃၁။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် အနှေးယာဉ်များနှင့်စပ်လျဉ်း၍ အောက်ပါ အတိုင်း ဆောင်ရွက်နိုင်သည် -

- (က) အနှေးယာဉ်အမျိုးအစားအလိုက် စည်းကမ်းများ ရေးဆွဲတင်ပြခြင်း၊
- (ခ) အနှေးယာဉ်လိုင်စင်ခ သတ်မှတ်ခြင်း၊ စည်းကြပ်ကောက်ခံခြင်း၊
- (ဂ) အနှေးယာဉ်မောင်းလိုင်စင်ခ သတ်မှတ်ခြင်း၊ စည်းကြပ်ကောက်ခံခြင်း၊
- (ဃ) အနှေးယာဉ်လိုင်စင်ထုတ်ပေးခြင်း၊ ရပ်ဆိုင်းခြင်း၊ ပယ်ဖျက်ခြင်း၊
- (င) အနှေးယာဉ်များအား စစ်ဆေးခြင်း၊ ကြီးကြပ်ခြင်း၊
- (စ) အနှေးယာဉ်မောင်းသူတစ်ဦးတွင် ရှိသင့်ရှိထိုက်သည့် ကျန်းမာကြံ့ခိုင်မှု ရှိ၊ မရှိ ကူးစက်ရောဂါ ကင်းရှင်းမှု ရှိ၊ မရှိ စစ်ဆေးခြင်း။

၃၂။ မြို့နယ်ကော်မတီ သို့မဟုတ် မြို့နယ်ခွဲကော်မတီက ထုတ်ပေးသော လိုင်စင်ရရှိသူသာ အနှေးယာဉ် တည်ထောင်လုပ်ကိုင်ခွင့်ရှိသည်။

၃၃။ မြို့နယ်ကော်မတီ သို့မဟုတ် မြို့နယ်ခွဲကော်မတီက ထုတ်ပေးသော လိုင်စင်ရရှိသူသာ အနှေးယာဉ် မောင်းနှင်ခွင့်ရှိသည်။

၃၄။ အနှေးယာဉ်ပိုင်ရှင်နှင့် အနှေးယာဉ်မောင်းသူတို့သည် သတ်မှတ်ထားသော စည်းကမ်းများနှင့်အညီ လိုက်နာဆောင်ရွက်ရမည်။

အခန်း (၉)

ကူးတို့လုပ်ငန်းများစီမံခန့်ခွဲခြင်း

၃၅။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် မိမိစည်ပင်သာယာရေးနယ်နိမိတ်အတွင်း ကူးတို့လုပ်ငန်းအုပ်ချုပ်သူအဖြစ် ယင်းလုပ်ငန်းများနှင့်စပ်လျဉ်း၍ စည်းကမ်းများနှင့်အညီ အောက်ပါအတိုင်း ဆောင်ရွက်နိုင်သည် -

- (က) ကူးတို့လုပ်ငန်းတည်ထောင်ခွင့်ပြုခြင်း၊ ပယ်ဖျက်ခြင်း၊
- (ခ) ကူးတို့နယ်နိမိတ်သတ်မှတ်ခြင်း၊ ပြင်ဆင်သတ်မှတ်ခြင်း၊

- (ဝ) ကူးတို့လုပ်ငန်းကို အုပ်ချုပ်ခြင်း၊
- (ဃ) ကူးတို့လမ်းကြောင်း သတ်မှတ်ခြင်း၊
- (င) ကူးတို့လုပ်ငန်းလိုင်စင်များကို သတ်မှတ်သည့်နည်းလမ်းဖြင့် ရောင်းချခြင်း၊
- (စ) ကူးတို့လုပ်ငန်းလိုင်စင်ရရှိသူကို အများပြည်သူ သက်သာဘေးကင်းလုံခြုံစွာ သွားလာနိုင်ရေး အတွက် အစီအစဉ်များ ပြုလုပ်စေခြင်း၊
- (ဆ) စည်းကမ်းဖောက်ဖျက်သဖြင့် ဖျက်သိမ်းသည့် ကူးတို့လုပ်ငန်းလိုင်စင်များကို ပြန်လည်ရောင်းချခြင်း၊
- (ဇ) ခိုင်လုံသောအကြောင်းရှိလျှင် ကူးတို့လုပ်ငန်းလိုင်စင်ကို ဖျက်သိမ်းခြင်း၊
- (စ၂) စည်းကမ်းဖောက်ဖျက်ခြင်းကြောင့်မဟုတ်ဘဲ ဖျက်သိမ်းခံရသည့် ကူးတို့လုပ်ငန်းလိုင်စင်အတွက် လျော်ကြေးပေးရန် ဆုံးဖြတ်ခြင်း၊ လျော်ကြေးငွေ သတ်မှတ်ခြင်း၊
- (ည) ကူးတို့လုပ်ငန်း သယ်ယူပို့ဆောင်ခ သတ်မှတ်ခြင်း၊
- (ဋ) တာဝန်ဖြင့် ခရီးသွားသော ဌာနဆိုင်ရာဝန်ထမ်းများ၊ ဌာနဆိုင်ရာယာဉ်များ၊ တိရစ္ဆာန်များ၊ ကုန်ပစ္စည်းများအတွက် ကူးတို့လုပ်ငန်းသယ်ယူပို့ဆောင်ခ ကင်းလွတ်ခွင့်ပြုခြင်း၊
- (ဌ) ခိုင်လုံသောအကြောင်းရှိလျှင် ကူးတို့လုပ်ငန်းလိုင်စင်ကို လျော့ပေါ့ပေးခြင်း၊ လွတ်ငြိမ်းခွင့်ပေးခြင်း။

၃၆။ တိုင်းဒေသကြီးကော်မတီသည် ကူးတို့လုပ်ငန်းကြီးကြပ်သူအဖြစ် မြို့နယ်နှစ်ခု သို့မဟုတ် နှစ်ခုထက် ပိုမိုသော မြို့နယ်များနှင့် ဆက်စပ်နေသောကူးတို့လုပ်ငန်းနှင့်စပ်လျဉ်း၍ စည်းကမ်းများနှင့်အညီ အောက်ပါ အတိုင်း ဆောင်ရွက်နိုင်သည် -

- (က) ကူးတို့လုပ်ငန်းတည်ထောင်ခွင့်ပြုခြင်း၊ပယ်ဖျက်ခြင်း၊
- (ခ) ကူးတို့နယ်နိမိတ်သတ်မှတ်ခြင်း၊ ပြင်ဆင်သတ်မှတ်ခြင်း၊
- (ဂ) ကူးတို့လုပ်ငန်းကို ကြီးကြပ်ခြင်း၊
- (ဃ) ကူးတို့လုပ်ငန်းလမ်းကြောင်း သတ်မှတ်ခြင်း၊
- (င) ကူးတို့လုပ်ငန်းနယ်နိမိတ်ချင်း ဆက်စပ်လျက်ရှိသည့် စည်ပင်သာယာရေးအဖွဲ့များသို့ ကူးတို့ လုပ်ငန်းဝင်ငွေများကို အချိုးကျခွဲဝေသတ်မှတ်ပေးခြင်း၊
- (စ) ခိုင်လုံသောအကြောင်းရှိလျှင် ကူးတို့လုပ်ငန်းလိုင်စင်ကို ဖျက်သိမ်းခြင်း၊
- (ဆ) ကူးတို့လုပ်ငန်းအုပ်ချုပ်သူအဖြစ် သင့်လျော်သော အမှုဆောင်အရာရှိအား ခန့်ထားခြင်း၊
- (ဇ) စည်းကမ်းဖောက်ဖျက်ခြင်းကြောင့်မဟုတ်ဘဲ ဖျက်သိမ်းခံရသည့် ကူးတို့လုပ်ငန်းလိုင်စင်အတွက် လျော်ကြေး ပေးရန်ဆုံးဖြတ်ခြင်း၊ လျော်ကြေးငွေ သတ်မှတ်ခြင်း၊
- (စ၂) ကူးတို့လုပ်ငန်းသယ်ယူပို့ဆောင်ခ သတ်မှတ်ခြင်း၊
- (ည) တာဝန်ဖြင့် ခရီးသွားလာသော ဌာနဆိုင်ရာဝန်ထမ်းများ၊ ဌာနဆိုင်ရာယာဉ်များ၊ တိရစ္ဆာန်များ၊ ကုန်ပစ္စည်းများအတွက် ကူးတို့လုပ်ငန်းသယ်ယူပို့ဆောင်ခ ကင်းလွတ်ခွင့်ပြုခြင်း၊
- (ဋ) ခိုင်လုံသောအကြောင်းရှိလျှင် ကူးတို့လုပ်ငန်းလိုင်စင်ကို လျော့ပေါ့ပေးခြင်း၊ လွတ်ငြိမ်းခွင့်ပေးခြင်း။

၃၇။ ကူးတို့လုပ်ငန်းလိုင်စင်ရရှိသူသာ ကူးတို့နယ်နိမိတ်တစ်ခုအတွင်း ကူးတို့လုပ်ငန်းကို လုပ်ကိုင်ခွင့် ရှိသည်။

၃၈။ ကူးတို့လုပ်ငန်းလိုင်စင်ရရှိသူသည် ကူးတို့ရေယာဉ်နှင့်စပ်လျဉ်း၍လည်းကောင်း၊ ယင်းနှင့်သက်ဆိုင် သည့် ပစ္စည်းကိရိယာများနှင့်စပ်လျဉ်း၍လည်းကောင်း ကူးတို့လုပ်ငန်းအုပ်ချုပ်သူက ပြင်ဆင်ထိန်းသိမ်းရန် ညွှန်ကြားသည်ကို လိုက်နာဆောင်ရွက်ရမည်။

၃၉။ ကူးတို့လုပ်ငန်းလိုင်စင်ရရှိသူသည် အသုံးပြုရန်မသင့်လျော်သော ကူးတို့ရေယာဉ်နှင့်စပ်လျဉ်း၍ လည်းကောင်း၊ ယင်းနှင့်သက်ဆိုင်သည့် ပစ္စည်းကိရိယာများနှင့်စပ်လျဉ်း၍လည်းကောင်း ကူးတို့လုပ်ငန်း အုပ်ချုပ်သူက ဆက်လက်အသုံးမပြုရန် ညွှန်ကြားသည်ကို လိုက်နာဆောင်ရွက်ရမည်။

၄၀။ တိုင်းဒေသကြီးတစ်ခုနှင့်တစ်ခုကြား ကူးတို့လုပ်ငန်းတည်ရှိရာဒေသနှင့်စပ်လျဉ်း၍ အငြင်းပွားခြင်း သို့မဟုတ် ကူးတို့လုပ်ငန်းဝင်ငွေများ အချိုးကျခွဲဝေပေးခြင်းတို့အတွက် သက်ဆိုင်ရာတိုင်းဒေသကြီးအစိုးရအဖွဲ့ နှစ်ဖွဲ့၏ ညှိနှိုင်းဆုံးဖြတ်ချက်ကို ရယူဆောင်ရွက်ရမည်။ ညှိနှိုင်းဆုံးဖြတ်ချက်ရယူနိုင်ခြင်း မရှိသောကိစ္စရပ်များ အတွက် ပြည်ထောင်စုအစိုးရထံ တင်ပြပြီး ဆုံးဖြတ်ချက်ခံယူရမည်။ ပြည်ထောင်စုအစိုးရ၏အဆုံးအဖြတ်သည် အပြီးအပြတ်ဖြစ်စေရမည်။

၄၁။ ပုဒ်မ ၃၅၊ ၃၈ နှင့် ၃၉ ပါ ပြဋ္ဌာန်းချက်တစ်ရပ်ရပ်နှင့်စပ်လျဉ်း၍ ကူးတို့လုပ်ငန်းအုပ်ချုပ်သူက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက် ချမှတ်သည့်နေ့မှ ရက်ပေါင်း (၃၀) အတွင်း သက်ဆိုင်ရာကူးတို့လုပ်ငန်းကြီးကြပ်သူထံ အယူခံဝင်နိုင်သည်။

၄၂။ (က) ပုဒ်မ ၃၅ သို့မဟုတ် ပုဒ်မ ၃၆ အရ ကူးတို့လုပ်ငန်းကြီးကြပ်သူက ချမှတ်သည့်အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက်ပေါင်း (၆၀) အတွင်း ဝန်ကြီးထံ အယူခံဝင်နိုင်သည်။

(ခ) ပုဒ်မ ၄၁ အရ ကူးတို့လုပ်ငန်းကြီးကြပ်သူက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့်သို့ ဆုံးဖြတ်ချက်ချမှတ်သည့်နေ့မှ ရက်ပေါင်း (၆၀) အတွင်း ဝန်ကြီးထံ အယူခံဝင်နိုင်သည်။

(ဂ) ပုဒ်မ ၄၀ ပါ ကူးတို့လုပ်ငန်းတည်ရာဒေသနှင့်စပ်လျဉ်း၍ အငြင်းပွားမှုနှင့် ကူးတို့လုပ်ငန်း ဝင်ငွေများ အချိုးကျခွဲဝေပေးရေးကိစ္စတို့မှအပ ကူးတို့လုပ်ငန်းများနှင့်စပ်လျဉ်း၍ ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၁၀)

ယာဉ်ရပ်နားစခန်းများ သတ်မှတ်ခြင်း၊ ကြီးကြပ်ကွပ်ကဲခြင်း

၄၃။ မြို့နယ်ကော်မတီသို့မဟုတ် မြို့နယ်ခွဲကော်မတီသည် ယာဉ်ရပ်နားစခန်းများနှင့်ပတ်သက်၍ မြို့နယ် စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ်အတွင်း သန့်ရှင်းသပ်ရပ်ပြီး စနစ်ကျစေရန် အောက်ပါတို့ကို ဆောင်ရွက်နိုင်သည် -

- (က) ယာဉ်ရပ်နားစခန်းများဆိုင်ရာစည်းကမ်းများ ရေးဆွဲခြင်း၊အခွန်အခများ စည်းကြပ်ကောက်ခံခြင်း၊
- (ခ) မော်တော်ယာဉ်အမျိုးအစားအလိုက် ရပ်နားနိုင်သည့် ယာဉ်ရပ်နားစခန်းများအား ဤဥပဒေအရ ရေးဆွဲထားသော စည်းကမ်းများနှင့်အညီ သတ်မှတ်ပေးခြင်း၊ ကြီးကြပ်ခြင်း၊
- (ဂ) မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ်အတွင်း (၃) တန်အထက် ကုန်တင်ယာဉ်များ၊ ကုန်သေတ္တာတင်နောက်တွဲယာဉ်များ ညအိပ်ရပ်နားမည့် နေရာကို သတ်မှတ်ခြင်း၊ ပြင်ဆင်သတ်မှတ်ခြင်း၊
- (ဃ) လမ်းပိတ်ဆို့မှုများ မဖြစ်စေရန်နှင့် ယာဉ်ထိခိုက်မှုအန္တရာယ်ကာကွယ်တားဆီးနိုင်ရန် ကုန်တင် ယာဉ်များ၊ ကုန်သေတ္တာတင်နောက်တွဲယာဉ်များ မဝင်ရလမ်းနှင့် ဝင်ခွင့်ပြုလမ်းများ သတ်မှတ် ပေးခြင်း၊
- (င) ကုန်တင်ယာဉ်ရပ်နားစခန်းများကို လိုအပ်သလို တည်ဆောက်ဖွင့်လှစ်ခြင်း၊
- (စ) ခရီးသည်တင်ယာဉ်ရပ်နားစခန်းများကို လိုအပ်သလိုတည်ဆောက်ဖွင့်လှစ်ခြင်း၊

(ဆ) ခရီးသည်တင်ချပြုလုပ်သည့် မော်တော်ယာဉ်လက်မှတ်ရောင်းရန်နေရာ သို့မဟုတ် မော်တော်ယာဉ် များ ဝင်၊ ထွက်ရပ်နားဂိတ်ထိုးရန်နေရာ သတ်မှတ်ခြင်း၊ ပြင်ဆင်သတ်မှတ်ခြင်း။

အခန်း (၁၁)

တိရစ္ဆာန်များသတ်ဖြတ်မှုကို စီမံခန့်ခွဲခြင်း

၄၄။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် ကျွဲ၊ နွား၊ မြင်း၊ သိုး၊ ဆိတ်၊ ဝက်တို့ကို အများပြည်သူ စားသုံးရန်အလို့ငှာ စည်ပင်သာယာရေးအဖွဲ့ပိုင်သားသတ်ရုံများတွင် စည်းကမ်းများနှင့်အညီ သတ်ဖြတ်ခြင်းနှင့် သတ်မှတ်ထားသည့်နေရာတွင် စည်းကမ်းများနှင့်အညီ အသားရောင်းချခြင်းကို ခွင့်ပြု နိုင်သည်။

၄၅။ မြို့နယ်အထွေထွေအုပ်ချုပ်ရေးဦးစီးဌာန၊ မြို့နယ်အုပ်ချုပ်ရေးမှူးသည် မည်သည့်ဒေသတွင်မဆို အများပြည်သူ စားသုံးရန်မှအပ ဘာသာရေးနှင့် အခြားကိစ္စရပ်များအတွက် ကျွဲ၊ နွားသတ်ဖြတ်ခွင့်အမိန့်ကို ပြည်ထဲရေးဝန်ကြီးဌာန၏ညွှန်ကြားချက်နှင့်အညီ ခွင့်ပြုနိုင်သည်။

၄၆။ ပုဒ်မ ၄၄ ပါ ကိစ္စရပ်များမှအပ ဘာသာရေးကိစ္စရပ်များ၊ သာရေးနာရေးကိစ္စရပ်များတွင် အများ ပြည်သူ စားသုံးရန် မြင်း၊ သိုး၊ ဆိတ်၊ ဝက်တို့အား သတ်ဖြတ်လိုလျှင် ဆောင်ရွက်လိုသောကိစ္စရပ်အတွက် လိုအပ်ချက်ကိုသာ မြို့နယ်ကော်မတီ သို့မဟုတ် မြို့နယ်ခွဲကော်မတီက စည်းမျဉ်း၊ စည်းကမ်းများနှင့်အညီ ခွင့်ပြုနိုင်သည်။

၄၇။ မြို့နယ်ကော်မတီ သို့မဟုတ် မြို့နယ်ခွဲကော်မတီနှင့် မြို့နယ်အထွေထွေအုပ်ချုပ်ရေးဦးစီးဌာန မြို့နယ် အုပ်ချုပ်ရေးမှူးတို့သည် ကျွဲ၊ နွားတိရစ္ဆာန်များ သတ်ဖြတ်ခွင့်ပြုရာတွင် လယ်ယာလုပ်ငန်းသုံး ကျွဲ၊ နွား တိရစ္ဆာန်များ ပြုန်းတီးမှုမရှိစေရန် ညွှန်ကြားချက်နှင့်အညီ ဆောင်ရွက်ရမည်။

၄၈။ ဝန်ကြီးဌာနသည် ပုဒ်မ ၄၄ ပါ တိရစ္ဆာန်သတ်ဖြတ်ခြင်း၊ အသားရောင်းချခြင်းတို့နှင့်စပ်လျဉ်း၍ လိုအပ်သောသတ်မှတ်ချက်များကို ထုတ်ပြန်နိုင်သည်။

၄၉။ ပုဒ်မ ၄၄ သို့မဟုတ် ၄၅ အရ ခွင့်ပြုချက်ရရှိသူသာလျှင် -

(က) ကျွဲ၊ နွားကို သတ်ဖြတ်ခြင်း၊ အသားရောင်းချခြင်း၊ မိမိသတ်ဖြတ်သည့် ကျွဲ၊ နွား၏သားရေကို လက်ဝယ်ထားခြင်းပြုနိုင်သည်။

(ခ) မြင်း၊ သိုး၊ ဆိတ်၊ ဝက်တို့ကို သတ်ဖြတ်ခြင်း၊ အသားရောင်းချခြင်း ပြုနိုင်သည်။

အခန်း (၁၂)

ကြီးကြပ်ခြင်း

၅၀။ ဝန်ကြီးသည် စည်ပင်သာယာရေးလုပ်ငန်းများနှင့်စပ်လျဉ်း၍ ညွှန်ကြားရေးမှူး သို့မဟုတ် မြို့နယ် ကော်မတီ သို့မဟုတ် မြို့နယ်ခွဲကော်မတီ၏ဆုံးဖြတ်ချက် သို့မဟုတ် ဆောင်ရွက်ချက်ကို အတည်ပြုခြင်း၊ ပြင်ဆင်ခြင်း၊ ပယ်ဖျက်ခြင်းပြုနိုင်သည်။

၅၁။ ညွှန်ကြားရေးမှူးသည် မြို့နယ်ကော်မတီ သို့မဟုတ် မြို့နယ်ခွဲကော်မတီ၏ လုပ်ငန်းဆောင်ရွက်ချက် နှင့်စပ်လျဉ်း၍ လိုအပ်သလိုစိစစ်ပြီး ဝန်ကြီးထံ တင်ပြရမည်။

၅၂။ ညွှန်ကြားရေးမှူးသည် စည်ပင်သာယာရေးလုပ်ငန်းများကို ကြီးကြပ်ရမည်။

၅၃။ ညွှန်ကြားရေးမှူးသည် စည်ပင်သာယာရေးလုပ်ငန်းများနှင့်စပ်လျဉ်း၍ အောက်ပါတို့ကို ဆောင်ရွက်ရမည် -

- (က) စည်ပင်သာယာရေးအဖွဲ့များက ရေးဆွဲတင်ပြလာသော နှစ်စဉ်အရအသုံး ခန့်မှန်းခြေငွေစာရင်း၊ နှစ်တို၊ နှစ်ရှည်စီမံကိန်းများကို စိစစ်၍ ဝန်ကြီးထံတင်ပြခြင်း၊
- (ခ) အရအသုံးခန့်မှန်းခြေငွေစာရင်းကြီးကြပ်မှုကို ဆောင်ရွက်ရန်နှင့် လုပ်ငန်းဆောင်ရွက်ရာ၌ ပိုမိုချောမွေ့အဆင်ပြေစေရန် ဝန်ကြီးက ခွဲဝေပေးသည့် လုပ်ပိုင်ခွင့်များကို ကျင့်သုံးဆောင်ရွက်ခြင်း၊
- (ဂ) စည်ပင်သာယာရေးလုပ်ငန်းများကို ဥပဒေ၊ နည်းဥပဒေ၊ စည်းကမ်းများ၊ ညွှန်ကြားချက်များနှင့်ညီညွတ်စေရေးအတွက် ညှိနှိုင်းပေးခြင်း၊
- (ဃ) စည်ပင်သာယာရေးအဖွဲ့များနှင့်သက်ဆိုင်သော လုပ်ငန်းများ၊ အဆောက်အအုံများ၊ အမှုတွဲများ၊ စာရွက်စာတမ်းများ၊ အထောက်အထားများ၊ စာရင်းအင်းများကို စစ်ဆေးခြင်းနှင့် စစ်ဆေးတွေ့ရှိချက်ကို ဝန်ကြီးထံ တင်ပြခြင်း၊
- (င) ဥပဒေနှင့်မညီညွတ်သော မြို့နယ်ကော်မတီနှင့် မြို့နယ်ခွဲကော်မတီ၏ ဆုံးဖြတ်ချက်၊ အမိန့်၊ ဆောင်ရွက်ချက် သို့မဟုတ် ညွှန်ကြားချက်ကို စစ်ဆေးတွေ့ရှိလျှင် ရပ်ဆိုင်းထားစေပြီး တွေ့ရှိချက်ကို ဝန်ကြီးထံ တင်ပြခြင်း။

**အခန်း (၁၃)
အယူခံဝင်ခြင်း**

၅၄။ ပုဒ်မ ၂၁၊ ပုဒ်မ ၂၅ ပုဒ်မခွဲ (ဂ)၊ (ဈ)၊ (ည)၊ (ဋ)၊ ပုဒ်မ ၂၈ ပုဒ်မခွဲ (ဂ)၊ (ဃ)၊ (ဆ)၊ (ဇ)၊ ပုဒ်မ ၂၉၊ ပုဒ်မခွဲ (ခ)၊ (င)၊ ပုဒ်မ ၃၀ ပုဒ်မခွဲ (က) တို့အရ မြို့နယ်ကော်မတီ သို့မဟုတ် မြို့နယ်ခွဲကော်မတီက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက်ချမှတ်သည့် နေ့မှ ရက်ပေါင်း (၃၀) အတွင်း ညွှန်ကြားရေးမှူးထံ အယူခံဝင်နိုင်သည်။

၅၅။ ပုဒ်မ ၅၄ အရ ညွှန်ကြားရေးမှူးက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက်ပေါင်း (၆၀) အတွင်း ဝန်ကြီးထံ အယူခံဝင်နိုင်သည်။

၅၆။ အယူခံမှုနှင့်စပ်လျဉ်း၍ -

- (က) အယူခံကာလအတွင်း သက်ဆိုင်သူအား တရားစွဲဆိုခြင်းမပြုရ၊
- (ခ) ဝန်ကြီး၏ဆုံးဖြတ်ချက်သည် အပြီးအပြတ်ဖြစ်စေရမည်။

**အခန်း (၁၄)
ဘဏ္ဍာရေး**

၅၇။ မြို့နယ်ခွဲကော်မတီ၏ နှစ်စဉ်အရအသုံးခန့်မှန်းခြေငွေစာရင်းကို မြို့နယ်ကော်မတီသို့ တင်ပြရမည်။ မြို့နယ်ကော်မတီသည် ယင်းတင်ပြချက်ကို စိစစ်၍ မြို့နယ်ကော်မတီ၏ ရသုံးခန့်မှန်းခြေငွေစာရင်းတွင် လိုအပ်သလို ထည့်သွင်းရေးဆွဲပြီး ညွှန်ကြားရေးမှူးထံ တင်ပြရမည်။ ညွှန်ကြားရေးမှူးသည် စည်ပင်သာယာရေးအဖွဲ့များ၏ နှစ်စဉ်အရအသုံးခန့်မှန်းခြေငွေစာရင်းများကို စိစစ်၍ ဝန်ကြီးထံ တင်ပြရမည်။

၅၈။ ဝန်ကြီးသည် စည်ပင်သာယာရေးအဖွဲ့များ၏ နှစ်စဉ်အရအသုံးခန့်မှန်းခြေငွေစာရင်းများကို တိုင်းဒေသကြီးဘဏ္ဍာငွေအရ အသုံးဆိုင်ရာဥပဒေတွင် ထည့်သွင်းပြဋ္ဌာန်းအတည်ပြုနိုင်ရန် တိုင်းဒေသကြီးဝန်ကြီးချုပ်ထံ ဆက်လက်တင်ပြရမည်။

၅၉။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် တိုင်းဒေသကြီး၏ ဘဏ္ဍာငွေအရအသုံးဆိုင်ရာ ဥပဒေနှင့်အညီ အစိုးရအဖွဲ့၏ခွင့်ပြုချက်ဖြင့် ကောက်ခံသုံးစွဲရမည်။

၆၀။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် -

- (က) ဥပဒေနှင့်အညီ ကောက်ခံရရှိသော မိမိအဖွဲ့ရန်ပုံငွေကို သီးခြားဘဏ်စာရင်းထားရှိ၍ စည်ပင်သာယာရေးလုပ်ငန်းများအတွက် ဥပဒေစည်းမျဉ်းစည်းကမ်းများနှင့်အညီ သုံးစွဲပိုင်ခွင့်ရှိသည်။ မြို့နယ်ခွဲကော်မတီသည် မြို့နယ်ကော်မတီ၏ လက်အောက်ခံအဖွဲ့အဖြစ် ဆောင်ရွက်ရမည်။ မြို့နယ်ကော်မတီ၏ ငွေထုတ်သူအရာရှိ (Drawing officer) သည် မြို့နယ်ခွဲကော်မတီ၏ ငွေထုတ်သူအရာရှိအဖြစ်လည်းကောင်း၊ မြို့နယ်ကော်မတီ၏ ကြီးကြပ်သူအရာရှိ (Controlling officer) သည် မြို့နယ်ခွဲကော်မတီ၏ ကြီးကြပ်သူအရာရှိအဖြစ်လည်းကောင်း ဆောင်ရွက်ရမည်။
- (ခ) မိမိအဖွဲ့ရန်ပုံငွေမှ တိုင်းဒေသကြီးဘဏ္ဍာရန်ပုံငွေစာရင်းသို့ ထည့်ဝင်ရန်ရှိသောငွေကို တိုင်းဒေသကြီးဘဏ္ဍာငွေအရအသုံးဆိုင်ရာဥပဒေနှင့်အညီ ထည့်ဝင်ပေးသွင်းရမည်။
- (ဂ) လက်တလောအသုံးပြုရန်မလိုအပ်သည့် ရန်ပုံငွေကို ဝန်ကြီးဌာန၏ ညွှန်ကြားချက်နှင့်အညီ တိုးပွားအောင် ဆောင်ရွက်နိုင်သည်။
- (ဃ) နှစ်စဉ်ဘဏ္ဍာရေးနှစ် စစ်ဆေးရေးလုပ်ငန်းများ၏အခြေအနေကို ဘဏ္ဍာရေးနှစ်ကုန်ဆုံးပြီး ရက်ပေါင်း (၉၀) အတွင်း ညွှန်ကြားရေးမှူးမှတစ်ဆင့် ဝန်ကြီးထံ တင်ပြရမည်။
- (င) မြို့နယ်ကော်မတီ သို့မဟုတ် မြို့နယ်ခွဲကော်မတီသည် ရရှိသောနိုင်ငံခြားငွေကို သီးခြားဘဏ်စာရင်းဖွင့်လှစ်ထားရှိ၍ တည်ဆဲဥပဒေ၊စည်းမျဉ်း၊ စည်းကမ်းများနှင့်အညီ အစိုးရအဖွဲ့၏ ခွင့်ပြုချက်ဖြင့် သုံးစွဲနိုင်သည်။

အခန်း (၁၅)

ဝန်ထမ်းဖွဲ့စည်းပုံ

၆၁။ ဝန်ကြီးဌာနသည် အစိုးရအဖွဲ့၏ခွင့်ပြုချက်ဖြင့် စည်ပင်သာယာရေးအဖွဲ့တစ်ဖွဲ့စီ၏ လုပ်ငန်းတာဝန်များနှင့် ဝင်ငွေပမာဏကို အခြေခံလျက် သတ်မှတ်ချက်နှင့်အညီ လိုအပ်သော ဝန်ထမ်းဖွဲ့စည်းပုံကို ရေးဆွဲအတည်ပြုထားရှိရမည်။ ဝန်ထမ်းဖွဲ့စည်းပုံကို ရေးဆွဲရာတွင် လိုအပ်ပါက စည်းကမ်းထိန်းသိမ်းရေးဝန်ထမ်းများနှင့် ကျန်းမာရေးဝန်ထမ်းများကို ထည့်သွင်းဖွဲ့စည်းနိုင်သည်။

၆၂။ ဝန်ကြီးဌာနသည် ဝန်ထမ်းများ ခန့်ထားရေး၊ ရာထူးတိုးမြှင့်ရေးနှင့် ပြည်တွင်းပြည်ပသင်တန်းများ စေလွှတ်ရေးကို အစိုးရအဖွဲ့သို့ တင်ပြဆောင်ရွက်ရမည်။ ဝန်ထမ်းများ အခြားတိုင်းဒေသကြီးနှင့် ပြည်နယ်များသို့ ပြောင်းရွှေ့တာဝန်ထမ်းဆောင်ရေးကို အစိုးရအဖွဲ့သို့ တင်ပြပြီး သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့နှင့် ညှိနှိုင်းဆောင်ရွက်ရမည်။

၆၃။ ဝန်ကြီးဌာနသည် အစိုးရအဖွဲ့၏ခွင့်ပြုချက်ဖြင့် အရာထမ်း၊ အမှုထမ်းဝန်ထမ်းများ၏ ဝန်ထမ်းရေးရာကိစ္စရပ်များနှင့်စပ်လျဉ်း၍ အောက်ပါအတိုင်း ဆောင်ရွက်နိုင်သည် -

- (က) ဝန်ထမ်းများအား ခွင့်ပြုပြီး ဖွဲ့စည်းပုံအတွင်း တည်ဆဲစည်းမျဉ်းစည်းကမ်းများနှင့်အညီ ခန့်ထားခွင့် ပြုခြင်း၊ ဝန်ထမ်းစည်းကမ်းထိန်းသိမ်းရေး ဆောင်ရွက်ခြင်း၊
- (ခ) ဝန်ထမ်းရေးရာကိစ္စရပ်များ ဆောင်ရွက်နိုင်ရန် သင့်လျော်သောဝန်ထမ်းအဆင့်များ သတ်မှတ်၍ ညွှန်ကြားရေးမှူးနှင့် အမှုဆောင်အရာရှိအား ဝန်ထမ်းရေးရာလုပ်ပိုင်ခွင့်များ ပေးအပ်ခြင်း။

အခန်း (၁၆)

ရန်ပုံငွေထိန်းသိမ်းခြင်း၊ စာရင်းစစ်ဆေးခြင်း

၆၄။ ဝန်ကြီးဌာနသည် အမှုဆောင်အရာရှိက ငွေစာရင်းများကို စနစ်တကျထိန်းသိမ်းထားနိုင်ရန်နှင့် စစ်ဆေးခြင်းပြုနိုင်ရန် ငွေစာရင်းကို တိုင်းဒေသကြီးစာရင်းစစ်ချုပ်နှင့် ညှိနှိုင်း၍ သတ်မှတ်ရမည်။ သတ်မှတ်ထားရှိသည့် ငွေစာရင်းလုပ်ထုံးလုပ်နည်းများနှင့်အညီ ငွေစာရင်းများ ပြုစုထားရှိရမည်။

၆၅။ အမှုဆောင်အရာရှိက ထိန်းသိမ်းထားရှိသည့် စာရင်းများကို တိုင်းဒေသကြီးစာရင်းစစ်ချုပ်က တာဝန်ပေးအပ်ခြင်းခံရသူ၏စစ်ဆေးခြင်းကို ခံယူစေရမည်။

အခန်း (၁၇)

တားမြစ်ချက်များ

၆၆။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း ထုတ်ပြန်ထားသော စည်းကမ်းများနှင့်ညီညွတ်မှုမရှိလျှင် -

- (က) အများပြည်သူဆိုင်ရာနေရာများတွင် လမ်းသွားရင်း စည်းကမ်းမဲ့အမှိုက် စွန့်ပစ်ခြင်း၊ ကျရောက်စေခြင်း၊ ပြန့်ကျဲအောင်ပြုလုပ်ခြင်း၊ ကွမ်းတံတွေး ထွေးခြင်း၊ ပီကေထွေးခြင်း၊ ကျင်ကြီးကျင်ငယ် စွန့်ခြင်းများ မပြုလုပ်ရ။
- (ခ) မောင်းနှင်စီးနင်းသွားလာနေသော သို့မဟုတ် ရပ်တန့်ထားသော ယာဉ်တစ်မျိုးမျိုးပေါ်မှ အမှိုက်တစ်စုံတစ်ရာကို စည်းကမ်းမဲ့စွန့်ပစ်ခြင်း၊ ကျချခြင်းမပြုရ။
- (ဂ) ယာဉ်များသွားလာသည့်လမ်းများနှင့် လူသွားစင်္ကြံလမ်းများပေါ်တွင် အမှိုက်သရိုက်အညစ်အကြေးများကို စုပုံခြင်း၊ သွန်ချခြင်းမပြုရ။
- (ဃ) အမှိုက်ကန်၊ အမှိုက်ပုံးသို့ သွားရောက်သည့်လမ်းကြောင်းတွင် မည်သည့်အမှိုက်မျှ စွန့်ပစ်ခြင်း မပြုရ။
- (င) မြို့နယ်ကော်မတီ သို့မဟုတ် မြို့နယ်ခွဲကော်မတီက အမှိုက်စွန့်ပစ်ရန် သတ်မှတ်ပေးထားသော အမှိုက်ကန်၊ အမှိုက်ပုံး၊ ယာယီအမှိုက်စုပုံရန်နေရာနှင့် အမှိုက်သိမ်းဆည်းသည့်ယာဉ်တို့မှအပ မည်သည့်နေရာတွင်မျှ အမှိုက်စွန့်ပစ်ခြင်းမပြုရ။
- (စ) မြို့နယ်ကော်မတီ သို့မဟုတ် မြို့နယ်ခွဲကော်မတီ၏ခွင့်ပြုချက်မရရှိဘဲ မြို့စည်ပင်သာယာရေးနယ်နိမိတ်၏လမ်းများပေါ်တွင် ဆင်၊ မြင်း၊ ကျွဲ၊ နွား၊ သိုး၊ ဆိတ်၊ ဝက်၊ ကြက်၊ ဘဲ စသည့် တိရစ္ဆာန်များကို မောင်းနှင်ခြင်း၊ လွှတ်ကျောင်းခြင်း၊ ကြိုးချည်ထားခြင်း၊ အပျော်စီးနင်းခြင်း၊ ယင်းတိရစ္ဆာန်အသေကောင်များကို မသင့်မလျော်သယ်ဆောင်ခြင်း၊ ရွှေ့ပြောင်းခြင်း၊ စည်းကမ်းမဲ့ စွန့်ပစ်ခြင်းမပြုရ။ အနံ့ဆိုးများကြောင့် အများပြည်သူလူထု၏ကျန်းမာရေးကို ထိခိုက်စေခြင်း မဖြစ်စေရ။
- (ဆ) သဘာဝပတ်ဝန်းကျင်ပျက်စီးစေမည့် မြေထုညစ်ညမ်းမှု၊ ရေထုညစ်ညမ်းမှု၊ လေထုညစ်ညမ်းမှု ဖြစ်ပေါ်စေနိုင်သည့် မည်သည့်အရာမျှ မပြုလုပ်ရ။

၆၇။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) အများပြည်သူနှင့်သက်ဆိုင်သော လမ်း၊ ရေမြောင်း၊ ရေပိုက်၊ မိလ္လာပိုက် တစ်ခုခုပေါ်တွင် ကျူးကျော်၍ အဆောက်အအုံကိုဖြစ်စေ၊ အဆောက်အအုံ၏ တစ်စိတ်တစ်ဒေသကိုဖြစ်စေ ဆောက်လုပ်ခြင်းမပြုရ။

- (ခ) အများပြည်သူနှင့်သက်ဆိုင်သော လမ်း၊ ရေမြောင်း၊ ရေပိုက်၊ မိလ္လာပိုက်တစ်ခုခုပေါ်တွင် ပိတ်ဆို့၍ အထည်၊ အလိပ်၊ ဖျာ သို့မဟုတ် အခြားပစ္စည်းတစ်ခုခုကို ဖြန့်ထားခြင်း၊ ဆွဲထားခြင်းမပြုရ။
- (ဂ) လမ်းပေါ်နှင့်လမ်းဘေးတွင် ယာဉ်များကို ရေဆေးခြင်း၊ ပြင်ဆင်ခြင်းနှင့် ခွင့်ပြုချက်မရှိဘဲ ညအိပ်ရပ်နားခြင်းမပြုရ။
- (ဃ) ဆိုင်းဘုတ်နှင့်ကြော်ငြာများ စိုက်ထူခြင်းမပြုရ။

၆၈။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့်စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) အများပြည်သူသွားလာသည့်လမ်းပေါ်တွင် မည်သည့်ကစားနည်းမျိုးမျှ ကစားခြင်းမပြုရ။
- (ခ) လမ်းပေါ်တွင်လည်းကောင်း၊ လမ်းဘေးရှိ ရေစီးရေလာမြောင်းပေါ်တွင်လည်းကောင်း ပိတ်ဆို့၍ စားပွဲ၊ ခုံတန်းလျား၊ သေတ္တာ၊ ဗျပ်၊ ကုန်ပစ္စည်း သို့မဟုတ် အခြားအရာဝတ္ထုတစ်ခုခုကို ခင်းကျင်းခြင်း၊ ဈေးရောင်းခြင်းမပြုရ။
- (ဂ) အမှိုက်၊ မိလ္လာ၊ အညစ်အကြေး စသည်တို့ကို လမ်းပေါ် သို့မဟုတ် စွန့်ပစ်ရန် သတ်မှတ်ထားသော နေရာတွင် စွန့်ပစ်ခြင်းမပြုရ။
- (ဃ) အများပြည်သူသုံး သန့်စင်ခန်း ဖွင့်လှစ်ခြင်းမပြုရ။
- (င) ကိုယ်ပိုင်လမ်း ဖောက်ခြင်းမပြုရ။
- (စ) ဝင်၊ ထွက်နိုင်သောလမ်းမရှိသည့်မြေပေါ်တွင် အဆောက်အအုံများ ဆောက်လုပ်ခြင်းမပြုရ။

၆၉။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) စည်ပင်သာယာရေးအဖွဲ့ပိုင် အများပြည်သူနှင့်သက်ဆိုင်သော ရေပေးရေးလုပ်ငန်းမှရေကို ရယူသုံးစွဲခြင်းမပြုရ။
- (ခ) ကိုယ်ပိုင်စီးပွားဖြစ် ရေပေးရေးလုပ်ငန်း တည်ထောင်ဖွင့်လှစ်ခြင်းမပြုရ။
- (ဂ) အများပြည်သူအတွက် စခန်းချရန်နေရာကိုဖြစ်စေ၊ ရေချိုးဆိပ်ကိုဖြစ်စေ တည်ထောင်ဖွင့်လှစ်ခြင်း မပြုရ။
- (ဃ) ယာဉ်ရပ်နားစခန်းများ တည်ထောင်ဖွင့်လှစ်ခြင်းမပြုရ။

၇၀။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) အဆောက်အအုံတစ်ခုခုကို ဆောက်လုပ်ခြင်း သို့မဟုတ် ပြင်ဆင်ဆောက်လုပ်ခြင်း၊ တိုးချဲ့ဆောက်လုပ်ခြင်းမပြုရ။
- (ခ) ဆောက်လုပ်ပြီးအဆောက်အအုံတွင် လူနေထိုင်ခြင်း၊ အသုံးပြုခြင်းမပြုရ။
- (ဂ) အဆောက်အအုံဆောက်လုပ်ခြင်းလုပ်ငန်းများကို စီမံခန့်ခွဲနိုင်ရန်အလို့ငှာ ဆောက်လုပ်ရေးကန်ထရိုက်လုပ်ငန်း လုပ်ကိုင်ခြင်းမပြုရ။

(ဃ) အဆောက်အအုံများ ဆောက်လုပ်ရာတွင် ကော်မတီက တာဝန်ပေးအပ်သည့် အင်ဂျင်နီယာ သို့မဟုတ် ကော်မတီက ခွင့်ပြုထားသော ဤဥပဒေအရရေးဆွဲထားသော စည်းကမ်းများနှင့်အညီ တရားဝင်လိုင်စင်ရ အင်ဂျင်နီယာမှအပ မည်သူမျှ ကြီးကြပ်ဆောင်ရွက်ခြင်းမပြုရ။

၇၁။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) လူသေအလောင်းကို သတ်မှတ်သည့်ကာလထက်ကျော်လွန်၍ မြေမြှုပ်ဘဲထားခြင်း၊ မီးမသင်္ဂြိုဟ်ဘဲ ထားခြင်းမပြုရ။
- (ခ) ကူးစက်တတ်သောရောဂါကြောင့် သေဆုံးသည့် လူသေအလောင်းကို (၁၂) နာရီထက်ကျော်လွန်၍ မြေမြှုပ်ဘဲထားခြင်း၊ မီးမသင်္ဂြိုဟ်ဘဲထားခြင်းမပြုရ။
- (ဂ) သုသာန်မြေအဖြစ် သတ်မှတ်ထားသည့်နေရာမှအပ အခြားနေရာတွင် လူသေအလောင်းကို မြေမြှုပ်ခြင်း၊ မီးသင်္ဂြိုဟ်ခြင်းမပြုရ။

၇၂။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) အခန်းလိုက်ငှားသော အဆောက်အအုံများ သို့မဟုတ် ဘော်ဒါဆောင် တည်ထောင်ဖွင့်လှစ်ခြင်း မပြုရ။
- (ခ) ထိန်းချုပ်အစားအသောက်များမှအပ အစားအသောက်ပြုလုပ်ခြင်း၊ ရောင်းချခြင်းနှင့် စားသောက် ဆိုင်၊ လက်ဖက်ရည်ဆိုင်၊ အအေးဆိုင်၊ နွားနို့အရောင်းဆိုင် ဖွင့်လှစ်ရောင်းချခြင်းမပြုရ။
- (ဂ) ပေါင်မုန့်၊ မုန့်ဖုတ်လုပ်ငန်း၊ ချိုချဉ်၊ ယိုမျိုးစုံလုပ်ငန်း၊ စားသောက်ကုန်ပစ္စည်းများကို ထုတ်လုပ် သိုလှောင်ဖြန့်ဖြူးရောင်းချသည့်လုပ်ငန်းများ တည်ထောင်လုပ်ကိုင်ခြင်းမပြုရ။

၇၃။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) အန္တရာယ်ရှိစေနိုင်သောလုပ်ငန်းကို လုပ်ကိုင်ခြင်းမပြုရ။
- (ခ) အန္တရာယ်ရှိစေနိုင်သောလုပ်ငန်းနှင့် သက်ဆိုင်သောပစ္စည်းများကို ရောင်းချခြင်း၊ သိုလှောင်ခြင်း မပြုရ။

၇၄။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) တိရစ္ဆာန်များ ထားရှိခြင်း၊ မွေးမြူခြင်းမပြုရ။
- (ခ) တိရစ္ဆာန်အသေကောင်များကို သတ်မှတ်ချက်များနှင့်အညီမဟုတ်ဘဲ အခြားနည်းလမ်းဖြင့် သုတ်သင်ရှင်းလင်းခြင်းမပြုရ။
- (ဂ) ကျွဲ၊ နွားများ စည်းကမ်းမဲ့လွှတ်ကျောင်းခြင်းမပြုရ။

၇၅။ မည်သူမျှ မြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် အတွင်း မြို့နယ်ကော်မတီ သို့မဟုတ် မြို့နယ်ခွဲကော်မတီ၏ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) ကိုယ်ပိုင်ဈေးကို တည်ထောင်ဖွင့်လှစ်ခြင်း၊ ဈေးကို တစ်နေရာမှတစ်နေရာသို့ ပြောင်းရွှေ့ခြင်း၊ ဈေးအဖြစ်မှ ရပ်စဲထားပြီးသောဈေးကို ပြန်လည်တည်ထောင်ဖွင့်လှစ်ခြင်း သို့မဟုတ် ဈေး၏မူလ ဧရိယာအကျယ်အဝန်းကို တိုးချဲ့ခြင်းမပြုရ။
- (ခ) မမှန်ကန်သည့် အလေး၊ ချိန်ခွင်၊ အခြင်အတွယ်၊ အတိုင်းအတာတို့ဖြင့် ရောင်းချခြင်းမပြုရ။
- (ဂ) စည်ပင်သာယာရေးအဖွဲ့ပိုင်ဈေးတွင် စည်းကမ်းဖောက်ဖျက်၍ ဈေးရောင်းခြင်းမပြုရ။
- (ဃ) ကျွဲ၊ နွားပွဲဈေးများ တည်ထောင်ဖွင့်လှစ်ခြင်း၊ ရောင်းချခြင်းမပြုရ။
- (င) ရေခဲနှင့်အချိုရေစက်ရုံများ တည်ထောင်လုပ်ကိုင်ခြင်းမပြုရ။
- (စ) ယာဉ်ရပ်နားစခန်းများ၊ ခရီးသည်တင်၊ ချပြုလုပ်သည့် မော်တော်ယာဉ်လက်မှတ်ရောင်းရန် နေရာ သို့မဟုတ် မော်တော်ယာဉ်များ ဝင်/ထွက်ရပ်နားဂိတ်ထိုးရန်နေရာ တည်ထောင်ဖွင့်လှစ်ခြင်း မပြုရ။
- (ဆ) အပေါင်ဆိုင်လုပ်ငန်းကို တည်ထောင်ဖွင့်လှစ်ခြင်းမပြုရ။
- (ဇ) ပြင်ပမှ ကျွဲ၊ နွား၊ မြင်း၊ သိုး၊ ဆိတ်၊ ဝက်၊ အသားများ ဖြတ်သန်းသယ်ယူခြင်းမပြုရ။

၇၆။ မည်သူမျှမြို့နယ်စည်ပင်သာယာရေးနယ်နိမိတ် သို့မဟုတ် မြို့နယ်ခွဲစည်ပင်သာယာရေးနယ်နိမိတ် တွင် -

- (က) ဤဥပဒေအရ သို့မဟုတ် ဤဥပဒေအရ ထုတ်ပြန်သည့် နည်းဥပဒေ စည်းကမ်းများအရ တာဝန် ဝတ္တရား ဆောင်ရွက်ရန်မြေ သို့မဟုတ် အဆောက်အအုံအတွင်းသို့ လုပ်ထုံးလုပ်နည်းနှင့်အညီ နေ့အချိန် ဝင်ရောက်မည့် မြို့နယ်ကော်မတီ သို့မဟုတ် မြို့နယ်ခွဲကော်မတီကိုဖြစ်စေ၊ ကော်မတီဝင် သို့မဟုတ် မြို့နယ်ခွဲကော်မတီဝင်ကိုဖြစ်စေ၊ နည်းလမ်းတကျ အခွင့်အာဏာလွှဲအပ်ခြင်းခံရသော စည်ပင်သာယာရေးအဖွဲ့ဝန်ထမ်းကိုဖြစ်စေ တားမြစ်ခြင်းမပြုရ။
- (ခ) စည်ပင်သာယာရေးလုပ်ငန်းများကိုဆောင်ရွက်ရန် မြို့နယ်ကော်မတီ သို့မဟုတ် မြို့နယ်ခွဲ ကော်မတီနှင့် စာချုပ်ချုပ်ဆိုထားသည့် ကန်ထရိုက်တာအား စာချုပ်ပါလုပ်ငန်းတစ်ရပ်ရပ် သို့မဟုတ် ထိုလုပ်ငန်းနှင့်ဆက်နွှယ်နေသည့် လုပ်ငန်းတစ်ရပ်ရပ်ကို ဆောင်ရွက်ခြင်းမပြုနိုင်စေရန် ဥပဒေနှင့် အညီမဟုတ်ဘဲ ပိတ်ပင်ခြင်း၊ တားဆီးနှောင့်ယှက်ခြင်းမပြုရ။

အခန်း (၁၈)

စီမံခန့်ခွဲရေးဆိုင်ရာပြစ်ဒဏ်များ ချမှတ်ခြင်း

၇၇။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် ပုဒ်မ ၈၃ တွင် ဖော်ပြထားသောဇယားပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်သူ သို့မဟုတ် ဖောက်ဖျက်ကျူးလွန်သူအား စီမံခန့်ခွဲရေးဆိုင်ရာပြစ်ဒဏ် ချမှတ်နိုင်သည်။

၇၈။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် ပုဒ်မ ၈၂ တွင် မည်သို့ပင်ပြဋ္ဌာန်းစေကာမူ ပထမအကြိမ်ကျူးလွန်သူအား စီမံခန့်ခွဲရေးဆိုင်ရာဒဏ်ကြေးငွေ အနည်းဆုံး ကျပ်တစ်ထောင်မှ အများဆုံး ကျပ်ငါးထောင်အထိ ချမှတ်နိုင်သည်။ ထို့အပြင် သက်ဆိုင်ရာပစ္စည်းကိုလည်း အဖွဲ့ပိုင်အဖြစ် သိမ်းဆည်း နိုင်သည်။

၇၉။ ပထမအကြိမ်ကျူးလွန်သူအား စီမံခန့်ခွဲရေးဆိုင်ရာပြစ်ဒဏ်များ ချမှတ်သည့် ပြစ်မှုအတွက် တရားရုံးတွင် ထပ်မံတရားစွဲဆိုခြင်းမပြုရ။

၈၀။ စီမံခန့်ခွဲရေးဆိုင်ရာပြစ်ဒဏ်အဖြစ် ချမှတ်သည့် ဒဏ်ကြေးငွေဆောင်ရန် ပျက်ကွက်ပါက ထိုဒဏ်ကြေးငွေကို မြေခွန်မပြေကျန်ငွေဖြစ်ဘိသကဲ့သို့ ကောက်ခံရမည်။

၈၁။ ဝန်ကြီးဌာနသည် စီမံခန့်ခွဲရေးဆိုင်ရာပြစ်ဒဏ် ချမှတ်ရမည့်နည်းလမ်းများကို သတ်မှတ်နိုင်သည်။

အခန်း (၁၉)

ပြစ်မှုနှင့်ပြစ်ဒဏ်များ

၈၂။ မည်သူမဆို အောက်တွင် ဖော်ပြထားသော ပုဒ်မ၊ပုဒ်မခွဲပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံး ငွေဒဏ်ကျပ်နှစ်ထောင်မှ အများဆုံး ငွေဒဏ်ကျပ်နှစ်သောင်း ထိချမှတ်ရမည် -

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၂၅ (စု)	အဆောက်အအုံ၊ ဝင်းခြံတို့ကို ဆေး သို့မဟုတ် ထုံး သို့မဟုတ် ရေနံ သုတ်စေခြင်း၊
၂၅ (ည)	ဝင်းခြံမခတ်ထားသည့်မြေကို ဝင်းခြံခတ်စေခြင်း၊ မပြုပြင်သည့်ဝင်းခြံကို ပြုပြင်စေခြင်း၊
၂၅ (ဋ)	သစ်ပင်ချုပ်များကို ရှင်းလင်းစေခြင်း၊ ချိုင့်ဝှမ်းကို မြေဖို့စေခြင်း၊ ထွက်ရှိသောအမှိုက်များကို သိမ်းစေခြင်း၊
၂၇	မြို့၊ ကျေးလက်၊ မြို့နယ်ခွဲ၊ မြို့နယ်စည်ပင်သာယာရေးနယ်နိမိတ်တွင်ဖြစ်စေ ဥပဒေနှင့် အညီ ထုတ်ပြန်ကြေညာထားသော စည်ပင်သာယာရေးလုပ်ငန်းများနှင့်သက်ဆိုင်သည့် အမိန့် ညွှန်ကြားချက်များအား ပြည်သူများက လိုက်နာရမည်။
၂၈ (ခ)	ရေတွင်း၊ ရေကန်၊ ရေလှောင်ကန်၊ ရေစည်၊ ရေအိုင်တို့ကို ဆေးကြောပြုပြင်စေခြင်း၊ ရေဖြည့်ဖုံးအုပ်စေခြင်း၊
၂၉ (က)	အမှိုက်များစွန့်ပစ်ရန် အမှိုက်ပုံးများ ထားရှိစေခြင်း၊
၃၂	အနွေးယာဉ်လိုင်စင်မရှိဘဲ အနွေးယာဉ်တည်ထောင်ခြင်း၊
၃၃	အနွေးယာဉ်မောင်းလိုင်စင်မရှိဘဲ အနွေးယာဉ်မောင်းနှင်ခြင်း၊
၃၄	အနွေးယာဉ်ပိုင်ရှင်နှင့် အနွေးယာဉ်မောင်းသူတို့အား သတ်မှတ်ထားသည့် စည်းကမ်းများ လိုက်နာစေခြင်း၊
၆၆ (က)	လမ်းပေါ်တွင် အမှိုက်စွန့်ပစ်ခြင်း၊ ကျရောက်စေခြင်း၊ ပြန့်ကျဲအောင်ပြုလုပ်ခြင်း၊ ကွမ်းတံတွေး ထွေးခြင်း၊ ပီကေဝါးထုတ်ခြင်း၊ ကျင်ကြီးကျင်ငယ်စွန့်ခြင်း၊
၆၆ (ခ)	ယာဉ်ပေါ်မှ အမှိုက်တစ်စုံတစ်ရာကို စည်းကမ်းမဲ့စွန့်ပစ်ခြင်း၊ ကျဲချခြင်း၊
၆၆ (ဂ)	ယာဉ်များသွားလာသည့်လမ်းနှင့် လူသွားစင်္ကြံလမ်းများပေါ်တွင် အမှိုက်စုပုံခြင်း၊ သွန်ချခြင်း၊
၆၆ (ဃ)	အမှိုက်ကန်၊ အမှိုက်ပုံး ဝင်ထွက်လမ်းများတွင် အမှိုက်စွန့်ပစ်ခြင်း၊
၆၆ (င)	အမှိုက်စွန့်ပစ်ရန် သတ်မှတ်ထားသောနေရာမှအပ အခြားနေရာတွင် အမှိုက်စွန့်ပစ်ခြင်း၊

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၆၇ (က)	လမ်း၊ ရေမြောင်း၊ သွားလာသည့်ရေပိုက်၊ မိလ္လာပိုက်ပေါ်တွင် ပိတ်ဆို့၍ ပစ္စည်းများ ဖြန့်ထားခြင်း၊ ဆွဲထားခြင်းမပြုရန် တားမြစ်ခြင်း၊
၆၇ (ဂ)	လမ်းပေါ်တွင် ယာဉ်များကို ရေဆေးခြင်း၊ ပြင်ဆင်ခြင်းနှင့် ခွင့်ပြုချက်မရှိဘဲ ညအိပ် ရပ်နားခြင်းမပြုရန် တားမြစ်ခြင်း၊
၆၈ (က)	အများပြည်သူသွားလာသည့်လမ်းပေါ်တွင် ကစားခြင်းမပြုရန် တားမြစ်ခြင်း၊
၆၈ (ခ)	လမ်းနှင့်လမ်းဘေးရှိ ရေစီးရေလာမြောင်းပေါ်တွင် ပိတ်ဆို့၍ ပစ္စည်းများ ခင်းကျင်း ဈေးရောင်းချခြင်းမပြုရန် တားမြစ်ခြင်း၊
၆၈ (ဂ)	အမှိုက်၊ မိလ္လာအညစ်အကြေး စသည်တို့ကို လမ်းပေါ် သို့မဟုတ် စွန့်ပစ်ရန် သတ်မှတ် မထားသောနေရာတွင် စွန့်ပစ်ခြင်းမပြုရန် တားမြစ်ခြင်း၊
၇၅ (ခ)	မမှန်ကန်သည့် အလေး၊ ချိန်ခွင်၊ အခြင်အတွယ်၊ အတိုင်းအတာတို့ဖြင့် ရောင်းချခြင်းမပြုရန် တားမြစ်ခြင်း၊
၇၅ (ဂ)	စည်ပင်သာယာရေးအဖွဲ့ပိုင်ဈေးတွင် စည်းကမ်းဖောက်ဖျက်၍ ဈေးရောင်းချခြင်းမပြုရန် တားမြစ်ခြင်း။

ရှင်းလင်းချက်။ အထက်ဖော်ပြပါ ဇယားစာတိုင် (၂) “ပြဋ္ဌာန်းချက်အကျဉ်း” ခေါင်းစဉ်အောက်ရှိ ဖော်ပြချက်များသည် သက်ဆိုင်ရာပုဒ်မ၊ ပုဒ်မခွဲများပါ ပြစ်မှုများအတွက် အဓိပ္ပာယ် ဖွင့်ဆိုချက်များမဟုတ်ဘဲ သက်ဆိုင်ရာပုဒ်မ၊ ပုဒ်မခွဲပါ အကြောင်းချင်းရာများကို ရည်ညွှန်းဖော်ပြချက်များသာဖြစ်ပါသည်။

၈၃။ မည်သူမဆို အောက်တွင်ဖော်ပြထားသော ပုဒ်မ၊ ပုဒ်မခွဲပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများပါ ညွှန်ကြားချက်တစ်ရပ်ရပ်ကိုလည်းကောင်း လိုက်နာရန် ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံး ငွေဒဏ်ကျပ်တစ်သောင်းမှ အများဆုံး ငွေဒဏ်ကျပ်တစ်သိန်းထိ ချမှတ်ရမည် -

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၂၅ (က)	သတ်မှတ်ချက်နှင့်ညီညွတ်မှုမရှိဘဲ အဆောက်အအုံဆောက်လုပ်သည်ကို ရပ်ဆိုင်းစေခြင်း၊ ပြန်လည်ပြင်ဆင်စေခြင်း၊ ဖြိုဖျက်စေခြင်း၊
၂၅ (ခ)	လမ်း၊ ရေမြောင်း၊ ရေပိုက်၊ မိလ္လာပိုက်ပေါ်တွင် အဆောက်အအုံ ကျူးကျော်ဆောက်လုပ် ခြင်းကို ဖယ်ရှားစေခြင်း၊
၂၅ (ဂ)	လမ်းတံတားတည်ဆောက်ပြင်ဆင်ရာတွင် မလွတ်ကင်းသောအဆောက်အအုံကို ဖယ်ရှား စေခြင်း၊
၂၅ (ဃ)	ဆောက်လုပ်ခွင့်ပြုခဲ့သော အဆောက်အအုံကိုစစ်ဆေးရာတွင် ခွင့်ပြုထားသော အဆောက် အအုံပုံစံနှင့်အညီ ဆောက်လုပ်ထားကြောင်းနှင့် အဆောက်အအုံဆောက်လုပ်ခြင်းဆိုင်ရာ စည်းကမ်းများ ဖောက်ဖျက်မှုမရှိကြောင်း စစ်ဆေးတွေ့ရှိရပါက နေထိုင်အသုံးပြုခွင့် ပေးနိုင်ခြင်း၊

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၂၅ (င)	အဆောက်အအုံဆောက်လုပ်ခြင်းလုပ်ငန်းများကို စီမံခန့်ခွဲနိုင်ရန်အလို့ငှာ စည်းကမ်းအရ သတ်မှတ်ထားသော အရည်အချင်းနှင့် ပြည့်စုံသူများအား သတ်မှတ်ထားသော အာမခံငွေ တင်သွင်းစေ၍ ကန်ထရိုက်အဖြစ် မှတ်ပုံတင်ပြီး လိုင်စင်ထုတ်ပေးနိုင်ခြင်း။
၂၅ (စ)	အဆောက်အအုံဆောက်လုပ်ခြင်းလုပ်ငန်းများကို စီမံခန့်ခွဲနိုင်ရန်နှင့် ကြီးကြပ်ဆောင်ရွက် နိုင်ရန် သတ်မှတ်ထားသောအရည်အချင်းနှင့် ကျွမ်းကျင်မှုရှိသူများကို လိုင်စင်ရ အင်ဂျင်နီယာ အဖြစ် မှတ်ပုံတင်ပြီး လိုင်စင်ထုတ်ပေးနိုင်ခြင်း။
၂၅ (ဆ)	ပိုင်ရှင် သို့မဟုတ် နေထိုင်အသုံးပြုသူက အဆောက်အအုံကို ဖြိုဖျက်ရန်ဆန္ဒရှိကြောင်း တိကျ ခိုင်မာသော အထောက်အထားများ ပူးတွဲလျက် တင်ပြလျှောက်ထားလာပါက ဤဥပဒေအရ ရေးဆွဲထားသော စည်းကမ်းချက်များနှင့်အညီ ဖြိုဖျက်ခွင့်ပြုနိုင်ခြင်း။
၂၅ (ဇ)	အန္တရာယ်ရှိသော အဆောက်အအုံကို ပြင်ဆင်စေခြင်း၊ ဖြိုဖျက်စေခြင်း၊ နေထိုင်သူများကို ဖယ်ရှားစေခြင်း၊ ဖယ်ရှားခြင်း။
၂၈ (က)	အန္တရာယ်ရှိသော ရေတွင်း၊ ရေကန်၊ ရေအိုင်များကို ကာရံစေခြင်း၊ ပြုပြင်စေခြင်း။
၂၈ (ဂ)	စက်ရုံ၊ အလုပ်ရုံ၊ အဆောက်အအုံနှင့် မြေပေါ်မှစီးဆင်းသည့် ရေကြောင့် အများပြည်သူ လမ်းနှင့်ပစ္စည်းများ ပျက်စီးခြင်းမရှိစေရန် ရေတံလျှောက်၊ ရေဆင်း၊ ပိုက်၊ ရေမြောင်းတို့ကို ပြုလုပ်စေခြင်း၊ ပြုပြင်စေခြင်း။
၂၈ (ဃ)	စက်ရုံ၊ အလုပ်ရုံ၊ အဆောက်အအုံတို့မှ ရေကောင်းစွာထုတ်ပစ်ရန် ရေကို ပြုပြင်စေခြင်း၊ ရေဆိုးများအား စနစ်တကျသန့်စင်ပြီး စွန့်ပစ်စေခြင်း။
၂၈ (င)	စက်ရုံ၊ အလုပ်ရုံတွင် ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန်တို့ကို စီမံ ထားရှိခြင်း။
၂၈ (ဆ)	မိလ္လာပိုက်၊ ရေပိုက်ကို အခြားသူတစ်ဦးပိုင်ဆိုင်သည့် မြေကိုဖြတ်၍ ဆောင်ရွက်ရလျှင် မြေပိုင်ရှင်က ဆောင်ရွက်ခွင့်ပြုစေခြင်း။
၂၈ (ဇ)	မိလ္လာပိုက်၊ ရေပိုက်ကို အခြားသူတစ်ဦး၏မြေကိုဖြတ်၍ ဆောင်ရွက်ခြင်းကြောင့် နစ်နာမှု လျော်ကြေးငွေ ပေးစေခြင်း။
၂၉ (ခ)	ကျန်းမာရေးနှင့်မညီညွတ်သော ရေပေးရေးလုပ်ငန်းကို ပိတ်ထားစေခြင်း။
၂၉ (ဂ)	ဘော်ဒါဆောင် သို့မဟုတ် အခန်းလိုက်ငှားသောအဆောက်အအုံကို သတ်မှတ်စည်းကမ်း များနှင့်အညီ ဆောင်ရွက်စေခြင်း။
၂၉ (ဃ)	ပျော်ပွဲ၊ ရွှင်ပွဲအတွက် အသုံးပြုမည့် အဆောက်အအုံကို သတ်မှတ်စည်းကမ်းနှင့်အညီ ဆောင်ရွက်စေခြင်း။
၃၀ (က)	အသုံးပြုရန်မသင့်လျော်သည့် သုသာန်မြေကို ပိတ်ထားစေခြင်း။
၆၆ (ဆ)	သာဝတပတ်ဝန်းကျင်ပျက်စီးစေမည့် မြေထုညစ်ညမ်းမှု၊ ရေထုညစ်ညမ်းမှု၊ လေထုညစ်ညမ်းမှု ဖြစ်ပေါ်စေခြင်း။
၆၇ (က)	အများပြည်သူနှင့်သက်ဆိုင်သော လမ်း၊ ရေမြောင်း၊ ရေပိုက်၊ မိလ္လာပိုက်ပေါ်တွင် အဆောက် အအုံ မကျူးကျော်ရန် တားမြစ်ခြင်း။

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၆၇ (ဃ)	မြို့နယ်စည်ပင်သာယာရေးနယ်နိမိတ်အတွင်း သို့မဟုတ် မြို့နယ်ခွဲစည်ပင်သာယာရေး နယ်နိမိတ်အတွင်း ဆိုင်းဘုတ်နှင့်ကြော်ငြာများ စိုက်ထူခြင်းမပြုရန် တားမြစ်ခြင်း၊
၆၈ (ဃ)	အများပြည်သူသုံးသန့်စင်ခန်း ဖွင့်လှစ်ခြင်းမပြုရန် တားမြစ်ခြင်း၊
၆၈ (င)	ကိုယ်ပိုင်လမ်း ဖောက်လုပ်ခြင်းမပြုရန် တားမြစ်ခြင်း၊
၆၈ (စ)	ဝင်ထွက်နိုင်သော လမ်းမရှိသည့်မြေပေါ်တွင် အဆောက်အအုံများ ဆောက်လုပ်ခြင်းမပြုရန် တားမြစ်ခြင်း၊
၆၉ (က)	စည်ပင်သာယာရေးအဖွဲ့ပိုင် အများပြည်သူနှင့်သက်ဆိုင်သော ရေပေးရေးလုပ်ငန်းမှရေကို ရယူသုံးစွဲခြင်းမပြုရန် တားမြစ်ခြင်း၊
၆၉ (ခ)	ကိုယ်ပိုင်စီးပွားဖြစ်ရေပေးရေးလုပ်ငန်း တည်ထောင်ဖွင့်လှစ်ခြင်းမပြုရန် တားမြစ်ခြင်း၊
၆၉ (ဂ)	အများပြည်သူအတွက် စခန်းချရာနေရာကိုဖြစ်စေ၊ ရေချိုးဆိပ်ကိုဖြစ်စေ တည်ထောင် ဖွင့်လှစ်ခြင်းမပြုရန် တားမြစ်ခြင်း၊
၆၉ (ဃ)	ယာဉ်ရပ်နားစခန်း တည်ထောင်ဖွင့်လှစ်ခြင်းမပြုရန် တားမြစ်ခြင်း၊
၇၀ (က)	အဆောက်အအုံဆောက်လုပ်ခြင်း၊ ပြင်ဆင်တိုးချဲ့ခြင်းမပြုရန် တားမြစ်ခြင်း၊
၇၀ (ခ)	ဆောက်လုပ်ပြီးအဆောက်အအုံတွင် လူနေထိုင်ခြင်း၊ အသုံးပြုခြင်းမပြုရန် တားမြစ်ခြင်း၊
၇၀ (ဂ)	အဆောက်အအုံဆောက်လုပ်ခြင်းလုပ်ငန်းများကို စီမံခန့်ခွဲနိုင်ရန်အလို့ငှာ ဆောက်လုပ်ရေး ကန်ထရိုက်လုပ်ငန်း လုပ်ကိုင်ခြင်းမပြုလုပ်ရန် တားမြစ်ခြင်း၊
၇၀ (ဃ)	အဆောက်အအုံများ ဆောက်လုပ်ရာတွင် ကော်မတီက တာဝန်ပေးအပ်ထားသည့် အင်ဂျင်နီယာ သို့မဟုတ် ကော်မတီက ခွင့်ပြုထားသော ဤဥပဒေအရ ရေးဆွဲထားသည့် စည်းကမ်းများနှင့်အညီ ကော်မတီက ခွင့်ပြုထားသော တရားဝင်လိုင်စင်ရ အင်ဂျင်နီယာမှ အပ မည်သူမျှ ကြီးကြပ်ဆောင်ရွက်ခြင်းမပြုရန် တားမြစ်ခြင်း၊
၇၁ (က)	လူသေအလောင်းကို သတ်မှတ်သည့်ကာလထက်ကျော်လွန်၍ မြေမြှုပ်ခြင်း၊ မိသင်္ဂြိုဟ်ခြင်း၊
၇၁ (ခ)	ကူးစက်တက်သောရောဂါကြောင့် သေဆုံးသည့် လူသေအလောင်းကို (၁၂) နာရီထက် ကျော်လွန်၍ ထားခြင်းမပြုရန် တားမြစ်ခြင်း၊
၇၁ (ဂ)	သုသာန်မြေအဖြစ် သတ်မှတ်ထားသည့်နေရာမှအပ လူသေအလောင်းကို မြေမြှုပ်ခြင်း၊ မီးသင်္ဂြိုဟ်ခြင်းမပြုရန် တားမြစ်ခြင်း၊
၇၂ (က)	ဘော်ဒါဆောင် သို့မဟုတ် အခန်းလိုက်ငှားသော အဆောက်အအုံများ တည်ထောင် ဖွင့်လှစ်ခြင်းမပြုရန် တားမြစ်ခြင်း၊
၇၂ (ခ)	ထိန်းချုပ်အစားအသောက်မှအပ စားသောက်ဆိုင် ဖွင့်လှစ်ရောင်းချခြင်းမပြုရန် တားမြစ်ခြင်း၊
၇၂ (ဂ)	ပေါင်မုန့်၊ မုန့်ဖုတ်လုပ်ငန်း၊ ချိုချဉ်၊ ယိုမျိုးစုံလုပ်ငန်း လုပ်ကိုင်ခြင်းမပြုရန် တားမြစ်ခြင်း၊
၇၄ (က)	တိရစ္ဆာန်များ ထားရှိခြင်း၊ မွေးမြူခြင်းမပြုရန် တားမြစ်ခြင်း၊
၇၄ (ဂ)	ခွင့်ပြုချက်မရရှိဘဲ လမ်းပေါ်တွင် ဆင်၊ မြင်း၊ ကျွဲ၊ နွား၊ သိုး၊ ဆိတ်၊ ဝက်၊ ကြက်၊ ဘဲ စသည့် တိရစ္ဆာန်များအား လွှတ်ကျောင်းခြင်း၊ ကြိုးချည်ထားခြင်း၊ စီးနင်းခြင်း၊ ယင်းတိရစ္ဆာန်

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၇၅ (က)	အသေကောင်များကို မသင့်မလျော်သယ်ဆောင်ခြင်း၊ ရွှေ့ပြောင်းခြင်း၊ စည်းကမ်းမဲ့စွန့်ပစ်ခြင်း၊ အနံ့ဆိုးများကြောင့် ပြည်သူလူထု၏ကျန်းမာရေး ထိခိုက်စေခြင်း၊
၇၅ (ဃ)	ကိုယ်ပိုင်ဈေးဖွင့်လှစ်ခြင်း၊ ဈေးနေရာသို့ ပြောင်းရွှေ့ခြင်း၊ ပြန်လည်ဖွင့်လှစ်ခြင်း၊ ဈေးဧရိယာ တိုးချဲ့ခြင်းမပြုရန် တားမြစ်ခြင်း၊
၇၅ (င)	ကျွဲ၊ နွားပွဲဈေးများ တည်ထောင်ဖွင့်လှစ်ခြင်း၊ ရောင်းချခြင်းမပြုရန် တားမြစ်ခြင်း၊
၇၅ (စ)	ရေခဲနှင့်အချိုရည်စက်ရုံများ တည်ထောင်လုပ်ကိုင်ခြင်းမပြုရန် တားမြစ်ခြင်း၊
၇၅ (စ)	ယာဉ်ရပ်နားစခန်း၊ မော်တော်ယာဉ်လက်မှတ်ရောင်းရန်နေရာ၊ မော်တော်ယာဉ်ဝင်/ထွက် ရပ်နားဂိတ်ထိုးရန်နေရာ တည်ထောင်ဖွင့်လှစ်ခြင်းမပြုရန် တားမြစ်ခြင်း၊
၇၅ (ဇ)	ပြင်ပမှ ကျွဲ၊ နွား၊ မြင်း၊ သိုး၊ ဆိတ်၊ ဝက်အသားများ ဖြတ်သန်းသယ်ယူခြင်းမပြုရန် တားမြစ်ခြင်း။

ရှင်းလင်းချက်။ အထက်ဖော်ပြပါ ဇယားစာတိုင် (၂) “ပြဋ္ဌာန်းချက်အကျဉ်း” ခေါင်းစဉ်အောက်ရှိ ဖော်ပြချက်များသည် သက်ဆိုင်ရာပုဒ်မ၊ ပုဒ်မခွဲများပါ ပြစ်မှုများအတွက် အဓိပ္ပာယ် ဖွင့်ဆိုချက်များမဟုတ်ဘဲ သက်ဆိုင်ရာပုဒ်မ၊ ပုဒ်မခွဲပါ အကြောင်းချင်းရာများကို ရည်ညွှန်းဖော်ပြချက်များသာဖြစ်ပါသည်။

၈၄။ မည်သူမဆို အောက်တွင်ဖော်ပြထားသော ပုဒ်မ၊ ပုဒ်မခွဲပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများပါ ညွှန်ကြားချက်တစ်ရပ်ရပ်ကိုလည်းကောင်း လိုက်နာရန် ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံး ငွေဒဏ်ကျပ်တစ်သောင်းမှ အများဆုံး ငွေဒဏ်ကျပ်တစ်သိန်းအထိဖြစ်စေ၊ တစ်နှစ်ထက်မပိုသော ထောင်ဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည် -

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၂၉ (င)	အန္တရာယ်ရှိစေနိုင်သောလုပ်ငန်း လုပ်ကိုင်ရာတွင် အန္တရာယ်ရှိလာလျှင် လုပ်ငန်းနေရာကို အသုံးမပြုဘဲနေစေခြင်း၊ ပြင်ဆင်စီမံဆောင်ရွက်စေခြင်း၊ ပိတ်ထားစေခြင်း၊
၃၀ (ခ)	အသုံးပြုရန်မသင့်သည့် သုသာန်မြေကို ဖျက်သိမ်းစေခြင်း၊
၇၃ (က)	အန္တရာယ်ရှိစေနိုင်သောလုပ်ငန်း လုပ်ကိုင်ခြင်းမပြုရန် တားမြစ်ခြင်း၊
၇၃ (ခ)	အန္တရာယ်ရှိစေနိုင်သောလုပ်ငန်းနှင့် သက်ဆိုင်သောပစ္စည်းများ ရောင်းချခြင်း၊ သိုလှောင်ခြင်း မပြုရန် တားမြစ်ခြင်း၊
၇၄ (ခ)	တိရစ္ဆာန်အသေကောင်များကို သတ်မှတ်ချက်နှင့်အညီ သုတ်သင်ရှင်းလင်းစေခြင်း၊
၇၅ (ဆ)	အပေါင်ဆိုင်လုပ်ငန်းကို တည်ထောင်ဖွင့်လှစ်ခြင်းမပြုရန် တားမြစ်ခြင်း၊

ရှင်းလင်းချက်။ အထက်ဖော်ပြပါ ဇယားစာတိုင် (၂) “ပြဋ္ဌာန်းချက်အကျဉ်း” ခေါင်းစဉ်အောက်ရှိ ဖော်ပြချက်များသည် သက်ဆိုင်ရာပုဒ်မ၊ ပုဒ်မခွဲများပါ ပြစ်မှုများအတွက် အဓိပ္ပာယ် ဖွင့်ဆိုချက်များမဟုတ်ဘဲ သက်ဆိုင်ရာပုဒ်မ၊ ပုဒ်မခွဲပါ အကြောင်းချင်းရာများကို ရည်ညွှန်းဖော်ပြချက်များသာ ဖြစ်ပါသည်။

၈၅။ မည်သူမဆို ပုဒ်မ ၃၇၊ ပုဒ်မ ၃၈ နှင့် ပုဒ် ၃၉ ပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများပါ ညွှန်ကြားချက်တစ်ရပ်ရပ်ကိုလည်းကောင်း လိုက်နာရန် ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို အနည်းဆုံး ငွေဒဏ်ကျပ်ငါးထောင်မှ အများဆုံး ငွေဒဏ်ကျပ်ငါးသောင်းထိ ချမှတ်ရမည်။ ထို့အပြင် ပြစ်မှုနှင့် သက်ဆိုင်သောသက်သေခံပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရမည်။

၈၆။ မည်သူမဆို ပုဒ်မ ၇၆ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို အနည်းဆုံး ငွေဒဏ်ကျပ်ငါးထောင်မှ အများဆုံး ငွေဒဏ်ကျပ်ငါးသောင်းအထိ ချမှတ်ရမည်။

၈၇။ မည်သူမဆို ပုဒ်မ ၈၂ တွင် ဖော်ပြထားသော ဇယားပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများပါ ညွှန်ကြားချက်တစ်ရပ်ရပ်ကိုလည်းကောင်း လိုက်နာရန် ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပြီးနောက်တွင် ဆက်လက်၍လိုက်နာရန် ပျက်ကွက်လျှင် သို့မဟုတ် ဖောက်ဖျက်ကျူးလွန်လျှင် ထိုသူကို ဆက်လက်၍ လိုက်နာရန်ပျက်ကွက်ခြင်း သို့မဟုတ် ဖောက်ဖျက်ကျူးလွန်ခြင်းပြုသည့် နေ့အသီးသီးအတွက် တစ်နေ့လျှင် ငွေဒဏ်ကျပ်နှစ်ထောင် ချမှတ်ရမည်။

၈၈။ မည်သူမဆို ပုဒ်မ ၈၃ တွင် ဖော်ပြထားသော ဇယားပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများပါ ညွှန်ကြားချက်တစ်ရပ်ရပ်ကိုလည်းကောင်း လိုက်နာရန် ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပြီးနောက်တွင် ဆက်လက်၍လိုက်နာရန် ပျက်ကွက်လျှင် သို့မဟုတ် ဖောက်ဖျက်ကျူးလွန်လျှင် ထိုသူကို ဆက်လက်၍ လိုက်နာရန်ပျက်ကွက်ခြင်း သို့မဟုတ် ဖောက်ဖျက်ကျူးလွန်ခြင်းပြုသည့် နေ့အသီးသီးအတွက် တစ်နေ့လျှင် ငွေဒဏ်ကျပ်တစ်သောင်း ချမှတ်ရမည်။

၈၉။ မည်သူမဆို ပုဒ်မ ၈၄ တွင် ဖော်ပြထားသော ဇယားပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာ နည်းဥပဒေများ၊ စည်းကမ်းများပါ ညွှန်ကြားချက်တစ်ရပ်ရပ်ကိုလည်းကောင်း၊ လိုက်နာရန် ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပြီးနောက်တွင် ဆက်လက်၍လိုက်နာရန်ပျက်ကွက်လျှင် သို့မဟုတ် ဖောက်ဖျက်ကျူးလွန်လျှင် ထိုသူကို ဆက်လက်၍ လိုက်နာရန်ပျက်ကွက်ခြင်း သို့မဟုတ် ဖောက်ဖျက်ကျူးလွန်ခြင်းပြုသည့် နေ့အသီးသီးအတွက် တစ်နေ့လျှင် ငွေဒဏ်ကျပ်တစ်သောင်း ချမှတ်ရမည်။

၉၀။ (က) မည်သူမဆိုခွင့်ပြုချက်မရှိဘဲ မြင်း၊ သိုး၊ ဆိတ်၊ ဝက်ကို သတ်ဖြတ်ကြောင်း သို့မဟုတ် မြင်း၊ သိုး၊ ဆိတ်၊ ဝက်တို့၏အသား သို့မဟုတ် သားရေကို လက်ဝယ်ထားရှိကြောင်း ပြစ်မှုထင်ရှား စီရင်ခံရလျှင် ထိုသူကို အနည်းဆုံး ငွေဒဏ်ကျပ်တစ်ထောင်မှ အများဆုံး ငွေဒဏ်ကျပ် တစ်သောင်းအထိဖြစ်စေ၊ ခြောက်လထက်မပိုသောထောင်ဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ထို့အပြင် ပြစ်မှုနှင့်သက်ဆိုင်သော သက်သေခံပစ္စည်းများကို ပြည်သူ့ဘဏ္ဍာ အဖြစ် သိမ်းဆည်းရမည်။

(ခ) မည်သူမဆို ခွင့်ပြုချက်မရှိဘဲ ကျွဲ၊ နွားကို သတ်ဖြတ်ကြောင်း သို့မဟုတ် ကျွဲ၊ နွား၏ အသား သို့မဟုတ် သားရေကို လက်ဝယ်ထားရှိကြောင်း ပြစ်မှုထင်ရှားစီရင်ခြင်းခံရလျှင် ထိုသူကို

အနည်းဆုံး ငွေဒဏ်ကျပ်တစ်သောင်းမှ အများဆုံး ငွေဒဏ်ကျပ်တစ်သိန်းထိဖြစ်စေ၊ တစ်နှစ်ထက်မပိုသော ထောင်ဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ထို့အပြင် ပြစ်မှုနှင့် သက်ဆိုင်သော သက်သေခံပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရမည်။

(ဂ) ဤပုဒ်မအရ တရားစွဲဆိုရာ၌ စွပ်စွဲခံရသူသည် သက်ဆိုင်ရာအာဏာပိုင်၏ ခွင့်ပြုချက်ဖြင့် ကျွဲ၊ နွားကို သတ်ဖြတ်ကြောင်း သို့မဟုတ် လက်ဝယ်တွေ့ရှိသော ကျွဲ၊ နွား၏အသားသည် တရားဝင်ခွင့်ပြုချက်ဖြင့် သတ်ဖြတ်သော သို့မဟုတ် အခြားအကြောင်းတစ်ခုခုဖြင့် သေဆုံးသော ကျွဲ၊ နွား၏အသားဖြစ်ကြောင်း သက်သေပြရန် တာဝန်ရှိသည်။

၉၁။ (က) ပုဒ်မ ၄၅ ကို ဆန့်ကျင်ဖောက်ဖျက်သည့်အတွက် စွဲဆိုသောအမှုများကို သက်ဆိုင်ရာမြို့နယ် အထွေထွေအုပ်ချုပ်ရေးဦးစီးဌာန၊ မြို့နယ်အုပ်ချုပ်ရေးမှူးက တရားစွဲဆိုရမည်။

(ခ) ပုဒ်မခွဲ (က) အရ စွဲဆိုသောအမှုများမှအပ ဤဥပဒေအရ စွဲဆိုသော အမှုများကို သက်ဆိုင်ရာ ကော်မတီ သို့မဟုတ် ကော်မတီက တာဝန်လွှဲအပ်သောပုဂ္ဂိုလ်ကသာ တရားစွဲဆိုရမည်။

၉၂။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် ဤဥပဒေအရ မိမိတာဝန်နှင့်လုပ်ပိုင်ခွင့်များကို ဆောင်ရွက်ရာတွင် လိုအပ်ပါက သက်ဆိုင်ရာရဲတပ်ဖွဲ့၏အကူအညီကို တောင်းခံရယူနိုင်သည်။ ထိုကဲ့သို့ တောင်းခံလာပါက ရဲတပ်ဖွဲ့က ကူညီပေးရမည်။

အခန်း (၂၀)

အထွေထွေ

၉၃။ စည်ပင်သာယာရေးလုပ်ငန်းတစ်ခုခုသည် စည်ပင်သာယာရေးအဖွဲ့နှစ်ဖွဲ့ သို့မဟုတ် နှစ်ဖွဲ့ထက် ပိုသောအဖွဲ့များနှင့် ဆက်စပ်သည့်လုပ်ငန်းများဖြစ်ပါက သက်ဆိုင်ရာစည်ပင်သာယာရေးအဖွဲ့များသည် အောက်ပါအတိုင်း ညှိနှိုင်းပူးပေါင်းဆောင်ရွက်ရမည် -

- (က) တိုင်းဒေသကြီးအတွင်းဖြစ်ပါက ဝန်ကြီး၏ခွင့်ပြုချက်ကို ရယူဆောင်ရွက်ခြင်း၊
- (ခ) အခြားတိုင်းဒေသကြီးများနှင့်ဆက်စပ်နေပါက ပြည်ထောင်စုအစိုးရ၏ ခွင့်ပြုချက်ကို ရယူဆောင်ရွက်ခြင်း။

၉၄။ မြို့နယ်ကော်မတီ သို့မဟုတ် မြို့နယ်ခွဲကော်မတီသည် ယခင်စည်ပင်သာယာရေးအဖွဲ့များဥပဒေအရ ဖွဲ့စည်းထားသော စည်ပင်သာယာရေးအဖွဲ့ပိုင်ရန်ပုံငွေကိုလည်းကောင်း၊ ရွှေ့ပြောင်းနိုင်သောပစ္စည်းနှင့် မရွှေ့ပြောင်းနိုင်သောပစ္စည်းကိုလည်းကောင်း၊ ဆောင်ရွက်ဆဲလုပ်ငန်းများကိုလည်းကောင်း၊ ဆောင်ရွက်ပြီး လုပ်ငန်းများကိုလည်းကောင်း၊ ရပိုင်ခွင့်နှင့် ပေးရန်တာဝန်များကိုလည်းကောင်း ဆက်ခံရမည်။

၉၅။ နိုင်ငံတော်ကာကွယ်ရေးနှင့်သက်ဆိုင်သည့် သို့မဟုတ် လျှို့ဝှက်အဆင့်သတ်မှတ်ထားသည့် အဆောက်အအုံများမှအပ အခြားနိုင်ငံပိုင်အဆောက်အအုံများဆောက်လုပ်ခြင်း၊ ဖျက်သိမ်းခြင်းတို့နှင့်စပ်လျဉ်း၍ သက်ဆိုင်ရာဌာနသည် ယင်းတို့ဆောင်ရွက်ရမည့် လုပ်ငန်းအစီအစဉ်ကို သက်ဆိုင်ရာစည်ပင်သာယာရေး ကော်မတီသို့ ကြိုတင်အကြောင်းကြားရမည်။

၉၆။ စည်ပင်သာယာရေးလုပ်ငန်းများနှင့်စပ်လျဉ်း၍ တည်ဆဲစည်းကမ်းများ၊ အမိန့်များနှင့် ညွှန်ကြားချက်များသည် ဤဥပဒေနှင့်ဆန့်ကျင်သရွေ့ အတည်ဖြစ်စေရမည်။

၉၇။ မြို့နယ်ကော်မတီဝင် သို့မဟုတ် မြို့နယ်ခွဲကော်မတီဝင် သို့မဟုတ် မြို့နယ်ကော်မတီ သို့မဟုတ် မြို့နယ်ခွဲကော်မတီ၏ အရာထမ်း၊ အမှုထမ်း၊ ဝန်ထမ်းအသီးသီးကိုလည်းကောင်း၊ မြို့နယ်ကော်မတီ သို့မဟုတ် မြို့နယ်ခွဲကော်မတီက စည်းကြပ်ထားသည့်အခွန်အခနှင့် ငှားရမ်းထားသူအသီးသီးကိုလည်းကောင်း၊ မြို့နယ်

- (ဝ) **အစိုးရအဖွဲ့**ဆိုသည်မှာ ရန်ကုန်တိုင်းဒေသကြီးအစိုးရအဖွဲ့ကို ဆိုသည်။
- (ဃ) **ဝန်ကြီးချုပ်**ဆိုသည်မှာ ရန်ကုန်တိုင်းဒေသကြီးအစိုးရအဖွဲ့ ဝန်ကြီးချုပ်ကို ဆိုသည်။
- (င) **ဥက္ကဋ္ဌ**ဆိုသည်မှာ ရန်ကုန်မြို့တော်စည်ပင်သာယာရေးကော်မတီ၏ဥက္ကဋ္ဌကို ဆိုသည်။
- (စ) **မြို့တော်ဝန်**ဆိုသည်မှာ ရန်ကုန်မြို့တော်ဝန်ကို ဆိုသည်။
- (ဆ) **ကော်မတီ**ဆိုသည်မှာ ဤဥပဒေအရဖွဲ့စည်းသော ရန်ကုန်မြို့တော် စည်ပင်သာယာရေးကော်မတီကို ဆိုသည်။
- (ဇ) **ကော်မတီဝင်**ဆိုသည်မှာ ရန်ကုန်မြို့တော်စည်ပင်သာယာရေးကော်မတီ ဥက္ကဋ္ဌ၊ အတွင်းရေးမှူး၊ တွဲဖက်အတွင်းရေးမှူးနှင့် အဖွဲ့ဝင်တစ်ဦးဦးကို ဆိုသည်။
- (ဈ) **ဌာနကြီးမှူး**ဆိုသည်မှာ ရန်ကုန်မြို့တော်စည်ပင်သာယာရေးကော်မတီရုံး၏ဝန်ထမ်းအကြီးအကဲကို ဆိုသည်။
- (ည) **ဌာနမှူး**ဆိုသည်မှာ ဝန်ထမ်းဖွဲ့စည်းပုံအရ ဖွဲ့စည်းသည့် စည်ပင်သာယာရေးကော်မတီ လက်အောက်ရှိ သက်ဆိုင်ရာဌာနအသီးသီး၏တာဝန်ခံကို ဆိုသည်။
- (ဋ) **ခရိုင်စည်ပင်သာယာရေးအဖွဲ့**ဆိုသည်မှာ ဤဥပဒေအရ ခရိုင်စည်ပင်သာယာရေးလုပ်ငန်းများ ဆောင်ရွက်ရန် ကော်မတီက ဖွဲ့စည်းထားသည့်အဖွဲ့ကို ဆိုသည်။
- (ဌ) **ခရိုင်စည်ပင်သာယာအုပ်ချုပ်ရေးမှူးရုံး**ဆိုသည်မှာ ရန်ကုန်မြို့တော်စည်ပင်သာယာရေးကော်မတီ၏ ခရိုင်စည်ပင်သာယာအုပ်ချုပ်ရေးမှူးရုံးကို ဆိုသည်။
- (ဍ) **ခရိုင်စည်ပင်သာယာအုပ်ချုပ်ရေးမှူး**ဆိုသည်မှာ ရန်ကုန်မြို့တော်စည်ပင်သာယာရေးကော်မတီ၏ ခရိုင်စည်ပင်သာယာအုပ်ချုပ်ရေးမှူးရုံးကို ကြီးကြပ်ကွပ်ကဲရသောအရာရှိကို ဆိုသည်။
- (ဎ) **မြို့နယ်စည်ပင်သာယာရေးအဖွဲ့**ဆိုသည်မှာ ဤဥပဒေအရ မြို့နယ်စည်ပင်သာယာရေးလုပ်ငန်းများ ဆောင်ရွက်ရန် ကော်မတီက ဖွဲ့စည်းထားသည့်အဖွဲ့ကို ဆိုသည်။
- (ဏ) **မြို့နယ်စည်ပင်သာယာအုပ်ချုပ်ရေးမှူးရုံး**ဆိုသည်မှာ ရန်ကုန်မြို့တော်စည်ပင်သာယာရေး ကော်မတီ၏ မြို့နယ်စည်ပင်သာယာအုပ်ချုပ်ရေးမှူးရုံးကို ဆိုသည်။
- (တ) **မြို့နယ်စည်ပင်သာယာအုပ်ချုပ်ရေးမှူး**ဆိုသည်မှာ ရန်ကုန်မြို့တော်စည်ပင်သာယာရေးကော်မတီ၏ မြို့နယ်စည်ပင်သာယာအုပ်ချုပ်ရေးမှူးရုံးကို ကြီးကြပ်ကွပ်ကဲရသောအရာရှိကို ဆိုသည်။
- (ထ) **ရန်ပုံငွေ**ဆိုသည်မှာ ရန်ကုန်မြို့တော်စည်ပင်သာယာရေးကော်မတီ၏ရန်ပုံငွေကို ဆိုသည်။
- (ဒ) **နည်းဥပဒေများ**ဆိုသည်မှာ ဤဥပဒေအရ ထုတ်ပြန်သော နည်းဥပဒေများကို ဆိုသည်။
- (ဓ) **စည်းမျဉ်း၊ စည်းကမ်းများ**ဆိုသည်မှာ ဤဥပဒေအရ ထုတ်ပြန်သော စည်းမျဉ်း၊ စည်းကမ်းများကို ဆိုသည်။
- (န) **ပတ်ဝန်းကျင်**ဆိုသည်မှာ မြေထု၊ ရေထု၊ လေထု၊ ရာသီဥတု၊ အသံ၊ အနံ့၊ အရသာတို့ ပါဝင်သည့် လူသားတို့ပတ်ဝန်းကျင်ရှိ ရုပ်ပိုင်းဆိုင်ရာအကြောင်းအချက်များကိုလည်းကောင်း၊ တိရစ္ဆာန်နှင့် အပင်အမျိုးမျိုးတို့၏ သက်ရှိဇီဝဆိုင်ရာအကြောင်းအချက်များကိုလည်းကောင်း၊ သမိုင်း၊ ယဉ်ကျေးမှု၊ လူမှုရေးနှင့် ပသာဒအလှအပဆိုင်ရာ အကြောင်းအချက်များကိုလည်းကောင်း ဆိုသည်။
- (ပ) **အန္တရာယ်ရှိစေနိုင်သောလုပ်ငန်း**ဆိုသည်မှာ လုပ်ငန်းသဘောအရလည်းကောင်း၊ လုပ်ငန်း ဆောင်ရွက်ပုံ၊ ဆောင်ရွက်နည်းများအရလည်းကောင်း လူ၏အသက် သို့မဟုတ် ကျန်းမာရေးနှင့် ပစ္စည်းများကို ထိခိုက်ပျက်စီး အနှောင့်အယှက်အန္တရာယ်ဖြစ်စေနိုင်သော လုပ်ငန်းများကို ဆိုသည်။

- (ဖ) **အခွန်**ဆိုသည်မှာ ဤဥပဒေအရ စည်းကြပ်သည့် အခွန်အရပ်ရပ်ကို ဆိုသည်။
- (ဗ) **အခ**ဆိုသည်မှာ ဤဥပဒေအရ ဆောင်ရွက်ပေးခြင်းများအတွက် ကောက်ခံသည့်အခကို ဆိုသည်။
ယင်းစကားရပ်တွင် အကောက်၊ အခနှင့်ဒဏ်ကြေးတို့လည်း ပါဝင်သည်။
- (ဘ) **ပစ္စည်းခွန်**ဆိုသည်မှာ မြေဖြစ်စေ၊ အဆောက်အအုံဖြစ်စေ၊ မြေနှင့်အဆောက်အအုံဖြစ်စေ ၎င်းတို့၏ နှစ်စဉ်တန်ဖိုးအပေါ် သတ်မှတ်သောရာခိုင်နှုန်းဖြင့် ကောက်ခံသောအခွန်ကို ဆိုသည်။ ယင်းစကား ရပ်တွင် အထွေထွေခွန်၊ မီးခွန်၊ ရေခွန်၊ အမှိုက်နှင့်အညစ်အကြေးခွန်တို့ ပါဝင်သည် -
 - (၁) **အထွေထွေခွန်**ဆိုသည်မှာ အများပြည်သူဆိုင်ရာလမ်းများ၊ တံတားများ၊ ရေမြောင်းများ၊ ဈေးများ၊ ပန်းခြံများ၊ အားကစားကွင်း စသည်များ တည်ဆောက်ခြင်း၊ ဖောက်လုပ်ခြင်း၊ ပြုပြင်ထိန်းသိမ်းခြင်းတို့အတွက် ကုန်ကျစရိတ်များ ကာမိစေရန် စည်းကြပ်သည့်အခွန်ကို ဆိုသည်။
 - (၂) **မီးခွန်**ဆိုသည်မှာ အများပြည်သူဆိုင်ရာ လမ်းများ၊ တံတားများတွင် မီးထွန်းပေးခြင်းအတွက် စရိတ်ကျခံနိုင်စေရန် စည်းကြပ်ကောက်ခံသောအခွန်ကို ဆိုသည်။
 - (၃) **ရေခွန်**ဆိုသည်မှာ ကော်မတီက ရေဖြန့်ဝေပေးခြင်းအတွက် ကောက်ခံသည့်အခွန်ကို ဆိုသည်။
 - (၄) **အမှိုက်နှင့်အညစ်အကြေးခွန်**ဆိုသည်မှာ အမှိုက်နှင့်အညစ်အကြေးများ စုစည်းသိမ်းဆည်းခြင်း၊ စွန့်ပစ်ခြင်း၊ ဖျက်ဆီးခြင်း၊ မိလ္လာသန့်စင်ခြင်းလုပ်ငန်းများနှင့် ရေစီးရေလာကောင်းမွန်စေရန် ရေမြောင်းများ ရှင်းလင်းခြင်းတို့အတွက် ဆောင်ရွက်ရသည့် စရိတ်များအား ကျခံနိုင်စေရန် စည်းကြပ်သည့်အခွန်ကို ဆိုသည်။
- (ဃ) **ကူးတို့လုပ်ငန်း**ဆိုသည်မှာ မြစ်ချောင်း သို့မဟုတ် ရေကန်ကြီးများတွင် ဆိပ်ခံတံတား၊ ဗောတံတား၊ ရေဆင်းတံတား၊ ကူးတို့ဆိပ်ခံ သို့မဟုတ် ကူးတို့ဆိပ်တစ်ခုမှတစ်ခုသို့ ခရီးသည်၊ ကုန်စည်၊ ပစ္စည်း ကိရိယာ သို့မဟုတ် တိရစ္ဆာန်ကို အခကြေးငွေယူ၍ လှေ၊ သမ္ဗန်၊ စက်တပ်ရေယာဉ်၊ သင်္ဘော စသည်တို့ဖြင့် သယ်ယူပို့ဆောင်သည့် အများပြည်သူဆိုင်ရာကူးတို့လုပ်ငန်းကို ဆိုသည်။
- (ဎ) **အနှေးယာဉ်**ဆိုသည်မှာ လူအား သို့မဟုတ် တိရစ္ဆာန်အားကို အသုံးပြု၍ လူကိုဖြစ်စေ၊ ကုန်စည်ကို ဖြစ်စေ သယ်ယူပို့ဆောင်ပေးသော ဆိုက်ကား၊ တွန်းလှည်း၊ ဆွဲသည့် လှည်း သို့မဟုတ် အခြား ဘီးတပ်ယာဉ်တစ်မျိုးမျိုးကို ဆိုသည်။
- (ဏ) **အရန်မြေ**ဆိုသည်မှာ မြို့တော်နယ်နိမိတ်အတွင်း ပြည်ထောင်စုအစိုးရနှင့် တိုင်းဒေသကြီးအစိုးရ အဖွဲ့တို့က အနာဂတ်စီမံကိန်းများ ဆောင်ရွက်ရန် သတ်မှတ်ထားသောမြေကို ဆိုသည်။
- (ဉ) **ကျူးကျော်ဈေးသည်**ဆိုသည်မှာ ကော်မတီ၏ခွင့်ပြုချက်မရရှိဘဲ မြို့တော်နယ်နိမိတ်အတွင်း ပျံ့ကျ ရောင်းချနေသောဈေးသည်ကို ဆိုသည်။
- (ဍ) **ကျူးကျော်ဈေး**ဆိုသည်မှာ ကျူးကျော်ဈေးသည်များ စုဝေးရောင်းချသည့်နေရာကို ဆိုသည်။
- (ဎ) **ကိုယ်ပိုင်ဈေး**ဆိုသည်မှာ မြို့တော်နယ်နိမိတ်အတွင်း ပုဂ္ဂိုလ်တစ်ဦးဦး သို့မဟုတ် အဖွဲ့အစည်း တစ်ရပ်ရပ်က ဈေးအဖြစ် အသုံးပြုရန် ကော်မတီထံမှ လိုင်စင်ရယူ၍ ဖွင့်လှစ်သောဈေးကို ဆိုသည်။ ယင်းစကားရပ်တွင် ဈေးအဆင့်သတ်မှတ်သည့် ကုန်ပဒေသာဆိုင်နှင့် ကုန်တိုက် များလည်း ပါဝင်သည်။

အခန်း (၂)

ဖွဲ့စည်းခြင်း

၃။ ရန်ကုန်မြို့တော်စည်ပင်သာယာရေးနယ်နိမိတ်အတွင်း စည်ပင်သာယာရေးလုပ်ငန်းများကို ထိရောက်စွာ ဆောင်ရွက်နိုင်ရန်အလို့ငှာ အစိုးရအဖွဲ့သည် ကော်မတီကို အဖွဲ့ဝင် (၉) ဦးဖြင့် အောက်ပါအတိုင်း ဖွဲ့စည်းရမည် -

- (က) နိုင်ငံတော်သမ္မတက မြို့တော်ဝန်အဖြစ် ခန့်အပ်ထားသည့်ဝန်ကြီး ဥက္ကဋ္ဌ
- (ခ) မြို့တော်နယ်နိမိတ်အတွင်း စည်ပင်သာယာခရိုင် (၄) ကော်မတီဝင်(၄) ဦး
ခရိုင်မှ ခရိုင် (၁) ခရိုင်လျှင် ကိုယ်စားလှယ်တစ်ဦးနှုန်းဖြင့်
ရွေးကောက်တင်မြောက်သူ
- (ဂ) အစိုးရအဖွဲ့က ခန့်အပ်တာဝန်ပေးသူ ---- ကော်မတီဝင် (၄) ဦး

၄။ အစိုးရအဖွဲ့က ခန့်အပ်တာဝန်ပေးသူ ကော်မတီဝင် (၄) ဦးအနက်မှ အတွင်းရေးမှူးနှင့် တွဲဖက် အတွင်းရေးမှူးတို့ကို တစ်ပါတည်း သတ်မှတ်ပေးရမည်။

၅။ ကော်မတီ၏ဥက္ကဋ္ဌသည် ရန်ကုန်မြို့တော်ဝန်ဖြစ်သည်။

၆။ ဌာနကြီးမှူးသည် ကော်မတီ၏တွဲဖက်အတွင်းရေးမှူးဖြစ်သည်။

၇။ ကော်မတီသည် ဝန်ကြီးချုပ်အား တိုက်ရိုက်တာဝန်ခံရမည်။

၈။ ကော်မတီသည် ခရိုင်စည်ပင်သာယာရေးအဖွဲ့ကို စည်ပင်သာယာခရိုင်အတွင်းရှိ အောက်ဖော်ပြပါ ပုဂ္ဂိုလ်များဖြင့် ဖွဲ့စည်းရမည် -

- (က) ရပ်မိရပ်ဖများမှ ရွေးကောက်တင်မြောက်သူ (၁) ဦး ---- ဥက္ကဋ္ဌ
- (ခ) အတတ်ပညာရှင်၊ အသိပညာရှင်များမှ (၁) ဦး ---- အဖွဲ့ဝင်
ရွေးကောက်တင်မြောက်သူ
- (ဂ) လူမှုရေးအဖွဲ့အစည်းများမှ ရွေးကောက်တင်မြောက်သူ (၁) ဦး ---- အဖွဲ့ဝင်
- (ဃ) ခရိုင်အထွေထွေဒုတိယအုပ်ချုပ်ရေးမှူး (၁) ဦး ---- အဖွဲ့ဝင်
- (င) ခရိုင်အုပ်ချုပ်ရေးမှူး (၁) ဦး ---- အတွင်းရေးမှူး

၉။ ကော်မတီသည် မြို့နယ်စည်ပင်သာယာရေးအဖွဲ့ကို မြို့နယ်အတွင်းရှိ အောက်ဖော်ပြပါပုဂ္ဂိုလ်များဖြင့် ဖွဲ့စည်းရမည် -

- (က) ရပ်မိရပ်ဖများမှ ရွေးကောက်တင်မြောက်သူ (၁) ဦး ---- ဥက္ကဋ္ဌ
- (ခ) အတတ်ပညာရှင်၊ အသိပညာရှင်များမှ (၁) ဦး ---- အဖွဲ့ဝင်
ရွေးကောက်တင်မြောက်သူ
- (ဂ) လူမှုရေးအဖွဲ့အစည်းများမှ ရွေးကောက်တင်မြောက်သူ (၁) ဦး ---- အဖွဲ့ဝင်
- (ဃ) မြို့နယ်အထွေထွေဒုတိယအုပ်ချုပ်ရေးမှူး (၁) ဦး ---- အဖွဲ့ဝင်
- (င) မြို့နယ်အုပ်ချုပ်ရေးမှူး (၁) ဦး ---- အတွင်းရေးမှူး

၁၀။ ကော်မတီ၏သက်တမ်းသည် အစိုးရအဖွဲ့၏ သက်တမ်းအတိုင်းဖြစ်သည်။

ပြည်ထောင်စုသမ္မတမြန်မာနိုင်ငံတော်

ပြန်တမ်း

ရန်ကင်းမြို့ { ၁၃၇၅ ခုနှစ်၊ တော်သလင်းလပြည့်ကျော် ၁၅ ရက်
(၂၀၁၃ ခုနှစ်၊ အောက်တိုဘာလ ၄ ရက်) } သောကြာနေ့

ဤအပိုင်းကို သီးခြားစုပေါင်း၍ တွဲထားနိုင်ရန် သီးခြားစာမျက်နှာတပ်ထားပါသည်။

အပိုင်း ၂

အထွေထွေအုပ်ချုပ်ရေးဦးစီးဌာန

အမိန့်ကြော်ငြာစာ (၇၆/၂၀၁၃)

နေပြည်တော်၊ ၁၃၇၅ ခုနှစ်၊ ဝါဆိုလပြည့်ကျော် ၉ ရက်
(၂၀၁၃ ခုနှစ်၊ ဇူလိုင်လ ၃၁ ရက်)

မန္တလေးတိုင်းဒေသကြီး၊ မန္တလေးခရိုင်၊ ပုသိမ်ကြီးမြို့နယ်၊ ရေကြည်ကျေးရွာအုပ်စု၊ ကွင်းအမှတ်/ အမည် (၅၄၈/ကွင်းအရှေ့ဘက်ကွင်းပြင်ဒေသ)၊ အကွက်အမှတ် (၃၅၇/၅၆၈)၊ မြေဧရိယာ (၁.၅၀) ဧကရှိမြေအား “သစ္စာအောင်မြေကျောင်း” အခွန်လွတ်သာသနာ့မြေအဖြစ် အသုံးပြုရန်အတွက် အထက် မြန်မာနိုင်ငံ မြေနှင့်အခွန်နည်းဥပဒေ ၅၂ နှင့်အညီ အခွန်လွတ်သာသနာ့မြေရန် ထုတ်ပေးခွင့်ပြုလိုက်သည်။

ထွန်းလှအောင်၊
ညွှန်ကြားရေးမှူးချုပ်၊
အထွေထွေအုပ်ချုပ်ရေးဦးစီးဌာန။

ကျေးလက်ဒေသဖွံ့ဖြိုးတိုးတက်ရေးဦးစီးဌာန

နေပြည်တော်၊ ၁၃၇၅ ခုနှစ်၊ ကဆုန်လဆန်း ၇ ရက်
(၂၀၁၃ ခုနှစ်၊ မေလ ၁၆ ရက်)

အမှတ် ၇ ။ ။ ပြည်ထောင်စုသမ္မတမြန်မာနိုင်ငံတော်အစိုးရ၊ ဧရာဝတီတိုင်းဒေသကြီးအတွင်းရှိ လမ်းမကြီးများအဖြစ် သတ်မှတ်ကြေညာခဲ့သည့် ဤဦးစီးဌာန၏ ၂၀၁၂ ခုနှစ်၊ ဒီဇင်ဘာလ ၂ ရက်စွဲပါ

အမိန့်ကြော်ငြာစာပါ ဇယား “က” လမ်းမကြီးများစာရင်းတွင် အောက်ဖော်ပြပါလမ်းကို ဖြည့်စွက်ကြေညာ လိုက်သည် -

**ဇယား “က” လမ်းမကြီးများ
ဧရာဝတီတိုင်းဒေသကြီး**

အမှတ်စဉ်	လမ်းအမည်	တိုင်းအတွင်းရှိ လမ်း၏မိုင်အရှည်		ဆောက်လုပ်ရေး ဝန်ကြီးဌာနပိုင် လမ်း၏မိုင်အရှည်		မြို့နယ်စည်ပင်သာယာရေးအဖွဲ့ပိုင် လမ်း၏မိုင်အရှည်		မှတ်ချက်
		မိုင်	ဖာလုံ	မိုင်	ဖာလုံ	မိုင်	ဖာလုံ	
(၁)	(၂)	(၃)		(၄)		(၅)		(၆)
၁၄။	ပုသိမ်-ငပုတောလမ်း	၂၁	၅	၁၉	၅	၂	၀	ယခင်ကြေညာခဲ့သည့် ၉ မိုင်အစား ၁၉ မိုင် ၅ ဖာလုံ ဟု ပြင်ဆင်ကြေညာခြင်း ဖြစ်ပါသည်။

ဧရာဝတီတိုင်းဒေသကြီးအတွင်းရှိ လမ်းမကြီးများအဖြစ် သတ်မှတ်ကြေညာခဲ့သည့် ဤဦးစီးဌာန၏ ၂၀၁၃ ခုနှစ်၊ ဇန်နဝါရီလ ၂၃ ရက်စွဲပါ အမိန့်ကြော်ငြာစာတွင် ပါရှိသော ဇယား “က” လမ်းမကြီးများ၏ စုစုပေါင်းမိုင်အရှည်ကို (၁၀၆၂ မိုင် ၆ ဖာလုံ) အစား (၁၀၇၃ မိုင် ၃ ဖာလုံ) ဟု ပြင်ဆင်သတ်မှတ်လိုက်သည်။

စိုးကိုကို၊
ညွှန်ကြားရေးမှူးချုပ်၊
ကျေးလက်ဒေသဖွံ့ဖြိုးတိုးတက်ရေးဦးစီးဌာန။

**ဆက်သွယ်ရေးညွှန်ကြားမှုဦးစီးဌာန
အမိန့်ကြော်ငြာစာအမှတ် (၄/၂၀၁၃)**

၁၃၇၅ ခုနှစ်၊ ဝါဆိုလဆန်း ၁ ရက်
(၂၀၁၃ ခုနှစ်၊ ဇူလိုင်လ ၈ ရက်)

ဆက်သွယ်ရေးနှင့်သတင်းအချက်အလက်နည်းပညာဝန်ကြီးဌာန၊ ပြည်ထောင်စုဝန်ကြီးရုံး၏ ၂၀၁၃ ခုနှစ်၊ ဇန်နဝါရီလ ၂၉ ရက် ရက်စွဲပါ စာအမှတ်၊ ဆသန/၃-၀၂/၀၁၀ (၂၀၁၃/၃၉၅) အရလည်းကောင်း၊ ၂၀၁၃ ခုနှစ်၊ ဇူလိုင်လ ၁ ရက်နေ့စွဲပါ အမိန့်ကြော်ငြာစာအမှတ် (၁၃/၂၀၁၃) အရလည်းကောင်း ဆက်သွယ်ရေးညွှန်ကြားမှုဦးစီးဌာနကို အဆင့် (၂) ဦးစီးဌာနမှ အဆင့် (၁) ဦးစီးဌာနအဖြစ်သို့ တိုးမြှင့်ဖွဲ့စည်းပြီးဖြစ်သဖြင့် မူလဖွဲ့စည်းပုံအရ တာဝန်ထမ်းဆောင်လျက်ရှိသော အောက်ပါအရာထမ်းများအား

ဖွဲ့စည်းပုံသစ်အရ ယှဉ်တွဲဖော်ပြပါရာထူးများသို့ ၂၀၁၃ ခုနှစ်၊ ဇူလိုင်လ ၁ ရက်နေ့မှစ၍ ပြောင်းလဲခန့်ထားပြီး ရာထူးအဆင့်အလိုက် သတ်မှတ်သောလစာနှုန်းကို ခံစားခွင့်ပြုလိုက်သည် -

အမှတ်စဉ်	အမည်	မူလဖွဲ့စည်းပုံအရ လက်ရှိရာထူး	ဖွဲ့စည်းပုံသစ်အရ ရာထူး
၁	ဦးသန်းထွန်းအောင်	ဒုတိယညွှန်ကြားရေးမှူး (လိုင်းနှင့်ရေဒီယိုဌာနခွဲ) လစာနှုန်း (၁၆၀,၀၀၀ - ၂,၀၀၀ - ၁၇၀,၀၀၀)	ဒုတိယညွှန်ကြားရေးမှူး အပြည်ပြည်ဆိုင်ရာဆက်သွယ်ရေး အဖွဲ့အစည်းများဌာန အပြည်ပြည်ဆိုင်ရာဆက်ဆံရေးဌာန လစာနှုန်း (၁၆၀,၀၀၀ - ၂,၀၀၀ - ၁၇၀,၀၀၀)
၂	ဦးစိုးနိုင်	ဒုတိယညွှန်ကြားရေးမှူး (စီမံရေးရာနှင့်စာပို့တိုက်ဌာနခွဲ) လစာနှုန်း (၁၆၀,၀၀၀ - ၂,၀၀၀ - ၁၇၀,၀၀၀)	ဒုတိယညွှန်ကြားရေးမှူး စီမံရေးရာဌာန လစာနှုန်း (၁၆၀,၀၀၀ - ၂,၀၀၀ - ၁၇၀,၀၀၀)
၃	ဦးဇော်အောင်	လက်ထောက်ညွှန်ကြားရေးမှူး (ရေဒီယိုဌာနခွဲ) လစာနှုန်း (၁၄၀,၀၀၀ - ၂,၀၀၀ - ၁၅၀,၀၀၀)	လက်ထောက်ညွှန်ကြားရေးမှူး ရေဒီယိုလှိုင်းနှုန်းစဉ်စီမံခန့်ခွဲရေးဌာနခွဲ ရေဒီယိုလှိုင်းနှုန်းစဉ်စီမံခန့်ခွဲရေးဌာန အရင်းအမြစ်စီမံခန့်ခွဲမှုဌာန လစာနှုန်း (၁၄၀,၀၀၀ - ၂,၀၀၀ - ၁၅၀,၀၀၀)
၄	ဒေါ်စံစံ	လက်ထောက်ညွှန်ကြားရေးမှူး (စာပို့တိုက်ဌာနခွဲ) လစာနှုန်း (၁၄၀,၀၀၀ - ၂,၀၀၀ - ၁၅၀,၀၀၀)	လက်ထောက်ညွှန်ကြားရေးမှူး အပြည်ပြည်ဆိုင်ရာစာပို့တိုက် အဖွဲ့အစည်းများဌာနခွဲ အပြည်ပြည်ဆိုင်ရာစာပို့တိုက် အဖွဲ့အစည်းများဌာန အပြည်ပြည်ဆိုင်ရာဆက်ဆံရေးဌာန လစာနှုန်း (၁၄၀,၀၀၀ - ၂,၀၀၀ - ၁၅၀,၀၀၀)
၅	ဦးကျော်ဦး	လက်ထောက်ညွှန်ကြားရေးမှူး (လိုင်းဌာနခွဲ) လစာနှုန်း (၁၄၀,၀၀၀ - ၂,၀၀၀ - ၁၅၀,၀၀၀)	လက်ထောက်ညွှန်ကြားရေးမှူး လိုင်းစင်ဌာနခွဲ လိုင်းစင်ဌာန လိုင်းစင်နှင့်စစ်ဆေးရေးဌာန လစာနှုန်း (၁၄၀,၀၀၀ - ၂,၀၀၀ - ၁၅၀,၀၀၀)

အမှတ်စဉ်	အမည်	မူလဖွဲ့စည်းပုံအရ လက်ရှိရာထူး	ဖွဲ့စည်းပုံသစ်အရ ရာထူး
၆	ဒေါ်နီနီဟန်	လက်ထောက်ညွှန်ကြားရေးမှူး (စီမံရေးရာဌာနခွဲ) လစာနှုန်း (၁၄၀,၀၀၀-၂,၀၀၀-၁၅၀,၀၀၀)	လက်ထောက်ညွှန်ကြားရေးမှူး အာဆီယံရေးရာဌာနခွဲ အာဆီယံရေးရာဌာန အပြည်ပြည်ဆိုင်ရာဆက်ဆံရေးဌာန လစာနှုန်း (၁၄၀,၀၀၀-၂,၀၀၀-၁၅၀,၀၀၀)
၇	ဒေါ်မာလာသန်း	ဦးစီးအရာရှိ (စာရင်းအင်းနှင့် တံဆိပ်ခေါင်းမှတ်တမ်းဌာနစု) စာပို့တိုက်ဌာနခွဲ လစာနှုန်း (၁၂၀,၀၀၀-၂,၀၀၀-၁၃၀,၀၀၀)	ဦးစီးအရာရှိ စာပို့တိုက်ဥပဒေဌာနစု စာပို့တိုက်ဥပဒေဌာနခွဲ ဥပဒေဌာန လစာနှုန်း (၁၂၀,၀၀၀-၂,၀၀၀-၁၃၀,၀၀၀)
၈	ဒေါ်သဉ္ဇာကျော်	ဦးစီးအရာရှိ (စီမံရေးရာဌာနစု) စီမံရေးရာဌာနခွဲ လစာနှုန်း (၁၂၀,၀၀၀-၂,၀၀၀-၁၃၀,၀၀၀)	ဦးစီးအရာရှိ ဝန်ထမ်းရေးရာဌာနစု ဝန်ထမ်းစီမံခန့်ခွဲရေးဌာနခွဲ စီမံရေးရာဌာန လစာနှုန်း (၁၂၀,၀၀၀-၂,၀၀၀-၁၃၀,၀၀၀)
၉	ဦးဝင်းမင်းအောင်	ဦးစီးအရာရှိ (ဥပဒေနှင့်လိုင်စင်ဌာနစု) ရေဒီယိုဌာနခွဲ လစာနှုန်း (၁၂၀,၀၀၀-၂,၀၀၀-၁၃၀,၀၀၀)	ဦးစီးအရာရှိ ဆက်သွယ်ရေးအဖွဲ့အစည်းများဌာနစု (၁) အပြည်ပြည်ဆိုင်ရာဆက်သွယ်ရေး အဖွဲ့အစည်းများဌာနခွဲ အပြည်ပြည်ဆိုင်ရာဆက်သွယ်ရေး အဖွဲ့အစည်းများဌာန အပြည်ပြည်ဆိုင်ရာဆက်ဆံရေးဌာန လစာနှုန်း (၁၂၀,၀၀၀-၂,၀၀၀-၁၃၀,၀၀၀)
၁၀	ဒေါ်ခင်မမ	ဦးစီးအရာရှိ (ငွေစာရင်းဌာနစု) စီမံရေးရာဌာနခွဲ လစာနှုန်း (၁၂၀,၀၀၀-၂,၀၀၀-၁၃၀,၀၀၀)	ဦးစီးအရာရှိ ငွေစာရင်းဌာနစု ငွေစာရင်းဌာနခွဲ ဘဏ္ဍာရေးဌာန လစာနှုန်း (၁၂၀,၀၀၀-၂,၀၀၀-၁၃၀,၀၀၀)

ခင်မောင်သက်၊
ညွှန်ကြားရေးမှူးချုပ်၊
ဆက်သွယ်ရေးညွှန်ကြားမှုဦးစီးဌာန။

ပြည်ထောင်စုသမ္မတမြန်မာနိုင်ငံတော်

ပြန်တမ်း

ရန်ကင်းမြို့ { ၁၃၇၅ ခုနှစ်၊ တော်သလင်းလပြည့်ကျော် ၁၅ ရက်
(၂၀၁၃ ခုနှစ်၊ အောက်တိုဘာလ ၄ ရက်) } သောကြာနေ့

ဤအပိုင်းကို သီးခြားစုပေါင်း၍ တွဲထားနိုင်ရန် သီးခြားစာမျက်နှာတပ်ထားပါသည်။

အပိုင်း ၄

ပြည်ထောင်စုသမ္မတမြန်မာနိုင်ငံတော်

ပြည်ထောင်စုရာထူးဝန်အဖွဲ့

လျှောက်လွှာခေါ်ယူခြင်း

ကြော်ငြာစာအမှတ် ၁၂/၂၀၁၃

၁၃၇၅ ခုနှစ်၊ တော်သလင်းလဆန်း ၈ ရက်

(၂၀၁၃ ခုနှစ်၊ စက်တင်ဘာလ ၁၂ ရက်)

၁။ ပြန်ကြားရေးဝန်ကြီးဌာန၊ သတင်းနှင့်စာနယ်ဇင်းလုပ်ငန်းတွင် လစ်လပ်လျက်ရှိသော အောက်ဖော်ပြပါ ရာထူးများအတွက် လျှောက်လွှာတင်သွင်းနိုင်ပါသည် -

စဉ်	ရာထူး	လစ်လပ်	ပညာအရည်အချင်း
(က)	လက်ထောက်မန်နေဂျာ (ပုံနှိပ်) (အမျိုးသား)	၁ နေရာ	စက်မှုအင်ဂျင်နီယာဘွဲ့
		၁ နေရာ	အီလက်ထရွန်နစ် အင်ဂျင်နီယာဘွဲ့
		၁ နေရာ	စက်မှုအီလက်ထရွန်နစ် အင်ဂျင်နီယာဘွဲ့
(ခ)	စာတည်း	၈ နေရာ	မဟာဝိဇ္ဇာဘွဲ့ (အင်္ဂလိပ်စာ)

၂။ လျှောက်ထားသူသည် -

(က) ပြည်ထောင်စုသမ္မတမြန်မာနိုင်ငံသား ဖြစ်ရမည်။

(ခ) ၁၁-၁၀-၂၀၁၃ နေ့တွင် အသက် ၃၀ နှစ် (ဝန်ထမ်းဖြစ်ပါက အသက် ၃၅ နှစ်) ထက် မကျော်လွန်သူဖြစ်ရမည်။

(ဂ) ကျန်းမာရေးကောင်းမွန်သူ ဖြစ်ရမည်။

၃။ လျှောက်လွှာကို ပြည်ထောင်စုရာထူးဝန်အဖွဲ့ရုံး၊ ရုံးအမှတ် (၁၇)၊ နေပြည်တော် (သို့မဟုတ်) သက်ဆိုင်ရာတိုင်းဒေသကြီး/ပြည်နယ်အစိုးရအဖွဲ့ရုံးများ၌ ဝယ်ယူလျှောက်ထားနိုင်ပြီး ၁၁-၁၀-၂၀၁၃ နေ့ အရောက် လူကိုယ်တိုင် (သို့မဟုတ်) စာတိုက်မှတစ်ဆင့် နေပြည်တော် (သို့မဟုတ်) သက်ဆိုင်ရာတိုင်းဒေသကြီး/

ပြည်နယ်အစိုးရအဖွဲ့ရုံးတို့ထံ ပေးပို့လျှောက်ထားရမည်။ လျှောက်ထားရာတွင် မိမိတို့ အမှန်တကယ် ရေးဖြေစာမေးပွဲဖြေဆိုမည့် နေပြည်တော် (သို့မဟုတ်) သက်ဆိုင်ရာတိုင်းဒေသကြီး/ပြည်နယ် စာစစ်ဌာနကို တိတိကျကျ ဖော်ပြလျှောက်ထားရမည်ဖြစ်ပြီး အဆိုပါစာစစ်ဌာန၌သာ ရေးဖြေ စာမေးပွဲကို ဖြေဆိုခွင့်ပြုမည်ဖြစ်ပါသည်။ လျှောက်လွှာပိတ်ရက်ထက် ကျော်လွန်ပေးပို့လာသော လျှောက်လွှာများကို လက်ခံမည်မဟုတ်ပါ။

၄။ လျှောက်လွှာတွင် ဖော်ပြရမည့်အချက်များ၊ ပူးတွဲပါရှိရမည့် စာရွက်စာတမ်းများ၊ ဝင်ကြေးငွေ ၅၀၀/- ပေးသွင်းရမည့်နည်းလမ်း၊ ရေးဖြေ၊ နှုတ်ဖြေစစ်ဆေးမှုအတွက် လေ့လာရန်လိုအပ်ချက်များနှင့်စပ်လျဉ်း၍ ဤအဖွဲ့၏ ၂၇-၆-၂၀၁၃ ရက်စွဲပါ စာအမှတ်၊ ၃၁၇/ရွေးချယ်ရေး (အဓိက)/၂၀၁၃ ဖြင့် ထုတ်ပြန်ထားသော **ပြည်ထောင်စုရာထူးဝန်အဖွဲ့က ကြော်ငြာခေါ်ယူသော ရာထူးများအတွက် လျှောက်လွှာတင်သွင်း သူများ လိုက်နာရန် လမ်းညွှန်ချက်စာစောင်ပါ** သတ်မှတ်ချက်များနှင့်အညီ လိုက်နာဆောင်ရွက်ရန် ဖြစ်သည်။

၅။ **ဝန်ထမ်းများသည်** မူရင်းလျှောက်လွှာတစ်စောင်ကို မိမိတာဝန်ထမ်းဆောင်သည့် ဌာနအကြီးအကဲမှ တစ်ဆင့် သက်ဆိုင်ရာဝန်ကြီးဌာန၏ ခွင့်ပြုချက်ရယူပြီး ပြည်ထောင်စုရာထူးဝန်အဖွဲ့ရုံး၊ ရုံးအမှတ် (၁၇) နေပြည်တော်သို့ ပေးပို့ရမည်။ ကြိုတင်လျှောက်လွှာတစ်စောင်ကို ဓာတ်ပုံအပိုတစ်ပုံနှင့်အတူ ပြည်ထောင်စု ရာထူးဝန်အဖွဲ့သို့ဖြစ်စေ၊ မိမိစာမေးပွဲဖြေဆိုမည့် တိုင်းဒေသကြီး/ပြည်နယ်အစိုးရအဖွဲ့ရုံးသို့ဖြစ်စေ ၁၁-၁၀-၂၀၁၃ နေ့အရောက် ပေးပို့ရမည်။

၆။ ရေးဖြေစာမေးပွဲကို **နေပြည်တော်နှင့် တိုင်းဒေသကြီး/ပြည်နယ်စာစစ်ဌာနများတွင်** ကျင်းပမည်။ ၂၂-၃-၂၀၁၄ ရက် (စနေနေ့) တွင် မြန်မာစာနှင့် အထွေထွေဗဟုသုတဘာသာများကိုလည်းကောင်း၊ ၂၃-၃-၂၀၁၄ ရက် (တနင်္ဂနွေနေ့) တွင် အင်္ဂလိပ်စာဘာသာကိုလည်းကောင်း ဖြေဆိုရမည်။

၇။ စာမေးပွဲဖြေဆိုခွင့်ကတ်ပြားများကို ၂၀-၃-၂၀၁၄ ရက်နေ့မှစ၍ နေပြည်တော်နှင့် သက်ဆိုင်ရာ တိုင်းဒေသကြီး/ပြည်နယ်အစိုးရအဖွဲ့ရုံးများတွင် ထုတ်ပေးမည်။

၈။ အခြားစုံစမ်းမေးမြန်းလိုချက်ရှိပါက ပြည်ထောင်စုရာထူးဝန်အဖွဲ့ရုံး၊ ရုံးအမှတ် (၁၇) နေပြည်တော် (တယ်လီဖုန်းအမှတ်၊ ၀၆၇-၄၀၉၀၅၂ နှင့် ၀၆၇-၄၀၉၄၃၀) (သို့မဟုတ်) သက်ဆိုင်ရာတိုင်းဒေသကြီး/ ပြည်နယ်အစိုးရအဖွဲ့ရုံးများသို့ လူကိုယ်တိုင်ဖြစ်စေ၊ တယ်လီဖုန်းဖြင့်ဖြစ်စေ ဆက်သွယ်စုံစမ်းမေးမြန်းနိုင် ပါသည်။

၉။ ဤကြော်ငြာနှင့် လျှောက်လွှာတင်သွင်းသူများ လိုက်နာရန် လမ်းညွှန်ချက်စာစောင်ကို ပြည်ထောင်စု ရာထူးဝန်အဖွဲ့၏ Website များဖြစ်သော ucsb.imis.com.mm နှင့် www.ucsb.gov.mm တွင်လည်း ဖော်ပြထားပါသည်။

အမိန့်အရ

(ပုံ) ဝေမြင့်၊
ညွှန်ကြားရေးမှူးချုပ်၊
ပြည်ထောင်စုရာထူးဝန်အဖွဲ့။

ဘဝကမ္ဘာ ရောင်းဝယ်ရေးကုမ္ပဏီလီမိတက်

နောက်ဆုံးအစည်းအဝေးခေါ်ယူခြင်း

ဤကုမ္ပဏီ၏စာရင်းများကို ရှင်းလင်းပြုစုဆောင်ရွက်ထားပြီးဖြစ်၍ အစုရှင်များအားလုံးသို့ တင်ပြအတည်ပြုချက်ရယူလိုပါသဖြင့် အောက်ပါအတိုင်း ကျင်းပပြုလုပ်မည့် အစည်းအဝေးသို့ အစုရှင်များ မပျက်မကွက်တက်ရောက်ကြပါရန် ဖိတ်ကြားအပ်ပါကြောင်း ကြေညာအပ်ပါသည် -

အစည်းအဝေးကျင်းပပြုလုပ်မည့်ရက် ။ ။ ၂၀၁၃ ခုနှစ်၊ နိုဝင်ဘာလ (၄) ရက်

အစည်းအဝေးကျင်းပပြုလုပ်မည့်အချိန် ။ ။ နံနက် (၉:၃၀) နာရီ

အစည်းအဝေးကျင်းပပြုလုပ်မည့်နေရာ ။ ။ ကုမ္ပဏီရုံးခန်း

ဒေါ်ညွန့်မေ

(B.Com, C.P.A)

စာရင်းရှင်းလင်းဖျက်သိမ်းရေးအရာရှိ

မက်စ်(မြန်မာ) ကျောက်မျက်ရတနာကုမ္ပဏီလီမိတက်**Max (Myanmar) Gems & Jewellery Co., Ltd.**

မြန်မာနိုင်ငံကုမ္ပဏီများအက်ဥပဒေပုဒ်မ ၂၀၆ (၁) အရ

ကုမ္ပဏီကို အစုရှယ်ယာရှင်များဆန္ဒအလျောက် ဖျက်သိမ်းရန်ကြေညာခြင်း

၁။ **မက်စ်(မြန်မာ) ကျောက်မျက်ရတနာကုမ္ပဏီလီမိတက်**ကို အစုရှင်များ၏ဆန္ဒအရ အလိုအလျောက် ဖျက်သိမ်းရန် (၃၀-၉-၂၀၁၃) ရက်နေ့က ကုမ္ပဏီတွင် ကျင်းပသော သာမန်ထက်ထူးကဲသည့် အထွေထွေအစည်းအဝေးမှ အထူးဆုံးဖြတ်ချက် ချမှတ်ခဲ့ပါသည်။

၂။ ယင်းအစည်းအဝေးကပင် ကုမ္ပဏီစာရင်းရှင်းလင်းဖျက်သိမ်းရေးအရာရှိအဖြစ် ဦးစိန်ကျော်ဝင်း (B.Com., C.P.A)၊ အမှတ် (၁၉၆/ခ)၊ စပယ်ခြံ (၄) လမ်း၊ (၁၁) ရပ်ကွက်၊ လှိုင်မြို့နယ်၊ ရန်ကုန်မြို့အား တရားဝင်စာရင်းရှင်းလင်းဖျက်သိမ်းရေးအရာရှိအဖြစ် ခန့်ထားရန် ဆုံးဖြတ်ပါသည်။

၃။ သို့ပါ၍ ကုမ္ပဏီမှ ရန်နှင့်ပေးရန်ရှိသည်များကို (၄-၁၁-၂၀၁၃) ရက်နေ့ထက် နောက်မကျစေဘဲ ဖော်ပြပါ တရားဝင်စာရင်းရှင်းလင်းဖျက်သိမ်းရေးအရာရှိထံ ဆက်သွယ်ဆောင်ရွက်ရန် ကြေညာလိုက်ပါသည်။

ဦးဇော်ဇော်

မန်နေဂျင်းဒါရိုက်တာ

မက်စ်(မြန်မာ) ကျောက်မျက်ရတနာကုမ္ပဏီလီမိတက်

ဒါရိုက်တာအဖွဲ့ (ကိုယ်စား)

ဦးစိန်ကျော်ဝင်း

(B.Com., C.P.A)

စာရင်းရှင်းလင်းဖျက်သိမ်းရေးအရာရှိ

ဖုန်း - ၀၉ ၅၁၂၅၉၈၅

ပြုံးပန်းဝေ ထုတ်လုပ်မှုကုမ္ပဏီလီမိတက်

နောက်ဆုံးအစည်းအဝေးခေါ်ယူခြင်း

ဤကုမ္ပဏီ၏စာရင်းများကို ရှင်းလင်းပြုစုဆောင်ရွက်ထားပြီးဖြစ်၍ အစုရှင်များအားလုံးသို့ တင်ပြအတည်ပြုချက်ရယူလိုပါသဖြင့် အောက်ပါအတိုင်း ကျင်းပပြုလုပ်မည့် အစည်းအဝေးသို့ အစုရှင်များ မပျက်မကွက်တက်ရောက်ကြပါရန် ဖိတ်ကြားပါကြောင်း ကြေညာအပ်ပါသည် -

- အစည်းအဝေးကျင်းပပြုလုပ်မည့်ရက် ။ ။ ၂၀၁၃ ခုနှစ်၊ နိုဝင်ဘာလ (၄) ရက်
- အစည်းအဝေးကျင်းပပြုလုပ်မည့်အချိန် ။ ။ နံနက် (၉:၃၀) နာရီ
- အစည်းအဝေးကျင်းပပြုလုပ်မည့်နေရာ ။ ။ ကုမ္ပဏီရုံးခန်း

ဒေါ်ညွန့်မေ

(B.Com, C.P.A)

စာရင်းရှင်းလင်းဖျက်သိမ်းရေးအရာရှိ

မြန်မာနိုင်ငံကုမ္ပဏီအက်ဥပဒေပုဒ်မ ၂၀၆ (၁) အရ ကြော်ငြာစာ

တောင်ကြားမိုး သတ္တုတူးဖော်ရေးကုမ္ပဏီလီမိတက်

(VALLEY RAIN MINING COMPANY LIMITED)

၂၀၁၃ ခုနှစ်၊ စက်တင်ဘာလ (၂၅) ရက်နေ့တွင် ကုမ္ပဏီရုံးခန်း၌ ကျင်းပပြုလုပ်သော အဖွဲ့ဝင်များ၏ အထူးအစည်းအဝေးဆုံးဖြတ်ချက်အရ တောင်ကြားမိုး သတ္တုတူးဖော်ရေးကုမ္ပဏီလီမိတက် (VALLEY RAIN MINING COMPANY LIMITED) အား (၂၅-၉-၂၀၁၃) ရက်နေ့မှစ၍ အစုဝင်များ၏ဆန္ဒအရ စာရင်းရှင်းလင်းဖျက်သိမ်းရန် အတည်ပြုဆုံးဖြတ်ခဲ့ပြီးဖြစ်ပါသည်။ ယင်းသို့ စာရင်းရှင်းလင်း ဖျက်သိမ်းရာတွင် ဒေါ်စန်းကြည် [B.Com (Q)., C.P.A] အား စာရင်းရှင်းလင်းဖျက်သိမ်းရေးအရာရှိအဖြစ် ခန့်အပ်လိုက်ပါသည်။

ကုမ္ပဏီမှ ရရန်နှင့်ပေးရန်ရှိသည်များကို ၂၀၁၃ ခုနှစ်၊ နိုဝင်ဘာလ (၄) ရက်နေ့ နောက်ဆုံးထား၍ ဖော်ပြပါ စာရင်းရှင်းလင်းဖျက်သိမ်းရေးအရာရှိထံ တောင်းခံခြင်းများနှင့် ပေးသွင်းခြင်းများပြုလုပ်နိုင်ကြောင်း ကြေညာအပ်ပါသည်။

U YE YINT TUN

Managing Director

VALLEY RAIN MINING CO., LTD.

ဒေါ်စန်းကြည်

[B.Com (Q)., C.P.A]

(စာရင်းရှင်းလင်းဖျက်သိမ်းရေးအရာရှိ)